

मुद्रक व प्रकाशक-शंकर रामचंद्र दाते,
लोकसंग्रह मुद्रणालय, २७ बुधवार पेठ पुणे शहर



अथ प्रास्ताविकं किञ्चित् ।



१ वेदवेदान्तयोः संबन्धः ।

विदितमेवेदं विचारशीलानां यदुःखजिहासासुखपरीप्सानिमित्तं प्राण-
भृतां प्रवृत्तिस्तत्र प्रायो बहव ऐहिकसुखार्थमेव यतन्ते न पारलौकि-
काभ्युदयश्रेयोनिमित्तम् । केचित्तु लौकिकसुखस्यानित्यता निरूप्य पार-
लौकिकाभ्युदयार्थं प्रयस्यन्ति । परन्तु नाधिगच्छन्ति तदुपायम् । तन्निमित्तं
परमेश्वरनिःश्वासभूतो वेदो यज्ञादिसाधनान्युपदिदेश । ततः स्वर्गादि-
पारलौकिकसुखमपि “ यथेह कर्मचितो लोकः क्षीयत एवमेवामुत्र पुण्य-
चितो लोकः क्षीयते ” इत्यादिवचसा क्षयीति ज्ञात्वा केचन परमश्रेयः-
साधनभूतं ब्रह्म जिज्ञासवो बभूवुस्तदर्थं वेदेनैव कासुचिदीशावास्याद्युप-
निषत्सु मन्त्रान्तर्गतासु ब्रह्मोपदिष्टम् । परं मन्त्रभागस्याख्यायिकादि-
रहितत्वेन दुर्विज्ञेयत्वान्मन्त्राणां व्याख्यातृभिर्ब्राह्मणप्रणेतृभिस्तैर्महर्षिभिः
कर्मकाण्डप्रतिपादनानन्तरमुपासनाघटितास्तास्ता उपनिषदः समाम्नाताः ।
एवं चैतत्सिद्धं यन्मन्त्रात्मको योऽपौरुषेयो वेदभागस्तत्र विस्तरशो
यज्ञादि कर्म प्राणायि यदर्थं सकलापि पूर्वमीमांसोपयुज्यते यां चासूत्र-
यद्भगवाञ्जैमिनिः ‘ अथातो धर्मजिज्ञासा ’ जै सू. १ । १ । १ इत्यादिना ।
ततः परं संक्षेपतो वेदान्तविद्याप्रतिपादिन्य ईशाद्युपनिषदो मन्त्रभाग एवो-
क्ताः । अथच ब्राह्मणं—तैस्तैर्महर्षिभिः प्रणीतम् । तत्र पूर्वं कर्मकाण्डं व्याख्या-
तम् । ततः सुखबोधार्थमुपासनादिसाधनप्रतिपादनपुरःसरमाख्यायिका-
दृष्टान्तादिघटिता ब्राह्मणोपनिषदः पठिताः । यासांच मन्त्रब्राह्मणोपनिषदा-
मसन्दिग्धार्थप्रतिपत्तये भगवान् बादरायणः “ अथातो ब्रह्मजिज्ञासा ”
ब्र. सू. १ । १ । १ इत्यादीनि सूत्राणि प्रणिनाय । अतएवोक्तं भगवत्पूज्य-
पादैः श्रीशंकराचार्यैः “ वेदान्तवाक्यकुसुमग्रथनार्थत्वात्सूत्राणाम् ” ब्र. सू.
शां. भा. १ । १ । २ इति ।

२ उपनिषदः ।

उपनिषच्छब्दस्य तत्र तत्र श्रीमच्छंकराचार्यैरर्थः प्रदर्शितः । तथाहि
कठोपनिषदि प्रस्तावनामाप्ये—१।१।१ सदेर्धातोर्विशरणगत्यवसादनार्थस्यो-

पनिपूर्वस्य किप्पत्ययान्तस्य रूपमुपनिषदिति । उपनिषच्छब्देन च व्याचिरूयासितग्रन्थप्रतिपाद्यवेद्यवस्तुविषया विद्योच्यते । केन पुनरर्थ-योगेनोपनिषच्छब्देन विद्योच्यत इत्युच्यते । ये मुमुक्षवो दृष्टानुश्रविकविषय-वितृष्णाः सन्त उपनिषच्छब्दवाच्या वक्ष्यमाणलक्षणां विद्यामुपसद्योपगम्य तन्निष्ठतया निश्चयेन शीलयन्ति तेषामविद्यादेः संसारबीजस्य विशरणा-द्विसनाद्विनाशनादित्यनेनार्थयोगेन विद्योपनिषदित्युच्यते । तथाच वक्ष्यति “ निचाय्य तं मृत्युमुखात्प्रमुच्यते ” इति । पूर्वोक्तविशेषणान्मुमुक्षून्वा परं ब्रह्म गमयतीति ब्रह्मगमयितृत्वेन योगाद्ब्रह्मविद्योपनिषत् । तथाच वक्ष्यति—ब्रह्मप्राप्तो विरजोऽभूद्विमृत्युरिति । लोकादिब्रह्मजज्ञो योऽभिस्ताद्विषयाया विद्याया द्वितीयेन वरेण प्रार्थ्यमानायाः स्वर्गलोकाफलप्राप्तिहेतुत्वेन गर्भवास-जन्मजराद्युपद्रववृन्दस्य लोकान्तरे पौनःपुन्येन भवृत्स्यावसादयितृत्वेन शैथिल्यापादनेन धात्वर्थयोगादभिविद्याप्युपनिषदित्युच्यते—तथाच वक्ष्यति—स्वर्गलोका अमृतत्वं भजन्त इत्यादि । ननु चोपनिषच्छब्देनाध्येतारो ग्रन्थ-मप्यभिलपन्ति । उपनिषदमधीमहे । अध्यापयाम इति च । एवं नैष दोषः । अविद्यादिसंसारहेतुविशेषणादेः सदिधात्वर्थस्य ग्रन्थमात्रेऽसंभवाद-विद्यायां च संभवादग्रन्थस्यापि तादर्थ्येन तच्छब्दत्वोपपत्तेः । आयुर्वै धृत-मित्यादिबत् । तस्माद्विद्यायां मुख्यया वृत्त्योपनिषच्छब्दो वर्तते ग्रन्थे तु भक्त्येति । मुण्डकोपनिषद्—१।१।१ प्रस्तावनायां—य इमां ब्रह्मविद्यामुप-यन्त्यात्मभावेन श्रद्धाभक्तिपुरःसराः सन्तस्तेषां गर्भजन्मजरारोगाद्यनर्थपूगं निशातयति परं वा ब्रह्म गमयति—अविद्यादिसंसारकारणं चात्यन्तमवसा-दयति विनाशयतीत्युपनिषत् । उपनिपूर्वस्य सदेरेवमर्थस्मरणात् । इति । अत्र केनोपनिषदि ४।३२ ‘ उपनिषदमब्रूम ’ उपनिषदं—परमात्मविद्या-मित्यर्थः कृतः । तैत्तिरीयोपनिषत् (२।९) भाष्ये “ परं श्रेयोऽस्यां निषण्ण-मिति । तथा छान्दोग्योपनिषद्यष्टमाध्यायेऽष्टमखण्डे चतुर्थकण्डिकायां—उप-निषच्छब्देन ज्ञानमुच्यते—एतदुपनिषदो भविष्यन्ति देवा वासुरा वा । ८।८।४ इति । एतदुपनिषदः—एतज्ज्ञानाः । तथा बृहदारण्यकोपनिषत्प्रस्तावनायाम्—“ सयं ब्रह्मविद्योपनिषच्छब्दवाच्या तत्पराणां सहेतोः संसारस्यात्यन्तावसा-दनात् । उपनिपूर्वस्य सदेस्तदर्थत्वात् । तादर्थ्याद्ग्रन्थोऽप्युपनिषदुच्यते ” । एवं चैतत्सिद्धं संसारबीजविनाशिनी या विद्या सोपनिषच्छब्देन मुख्यया

वृत्त्या बोध्यते । तादृशविद्याप्रतिपादकत्वाल्लक्षणयेशावास्यादयो ग्रन्था
 अप्युपनिषच्छब्देन व्यवहियन्ते । ता उपनिषदश्रुतुषु वेदेष्वष्टोत्तर-
 शतसंख्याकास्तत्र द्वार्त्रिंशन्मुख्याः । तत्रापि दशैवेशादयो मुख्यतरा-
 स्तत्रापि माण्डूक्योपनिषन्मुख्यतमा । तथैव मुक्तिकोपनिषद्युक्तत्वात् ।
 'माण्डूक्यमेकमेवालं मुमुक्षूणां विमुक्तये । तथाप्यसिद्धं चेज्ज्ञानं दशो-
 पनिषदं पठ । तथापि दृढता नो चेद्विज्ञानस्याज्जनासुत । द्वार्त्रिंशाख्यो-
 पनिषदं समभ्यस्य निवर्तय । विदेहमुक्ताविच्छा चेदष्टोत्तरशतं पठ ॥
 ईशकेनकठप्रश्नमुण्डमाण्डूक्यातिचिरिः । ऐतरेयं च छान्दोग्यं बृहदारण्यकं
 तथा । ता एता अष्टोत्तरशतमुपनिषद ऋग्वेदादौ कियत्यस्तासां
 शान्तिश्च केति तत्रोच्यते । तथाच—^४ ऐतरेयकौषीतकिनादबिन्द्व्वात्म-
 प्रबोधनिर्वाणमुद्रलक्षमालिकात्रिपुरासौभाग्यबह्वचानामृगवेदगतानां दश-
 संख्याकानामुपनिषदां बाङ्मे मनसीति शान्तिः ॥ ईशावास्यबृहदारण्य-
 कजाबालहंसपरमहंससुबालमान्त्रिकानिरालम्बात्रिशिखिब्राह्मणमण्डलब्राह्मणाद्व-
 यतारकपैङ्गलमिश्रुतुरीयातीताध्यात्मतारसारयाज्ञवल्क्यशात्र्यायनिमुक्तिकानां
 शुक्लयजुर्वेदगतानामेकोनविंशतिसंख्याकानामुपनिषदां पूर्णमद इति शान्तिः ॥
 कठवल्लीतैत्तिरीयकब्रह्मैकवलयश्चेताश्चतरगर्भनारायणामृतबिन्दूमृतनादकालाग्नि-
 रुद्रक्षुरिकासर्वसारशुकरहस्यतेजोबिन्दुध्यानबिन्दुब्रह्मविद्यायोगतत्त्वदक्षिणामू-
 र्तिस्कन्धशारीरकयोगशिल्पैकाक्षराक्षावधूतकठरुद्रहृदययोगकुण्डलिनीपञ्चब्रह्म-
 प्राणाग्निहोत्रवराहवलिस्तन्तरणसरस्वतीरहस्यानां कृष्णयजुर्वेदगतानां द्वार्त्रिं-
 शत्संख्याकानामुपनिषदां सह नाववत्विति शान्तिः ॥ केनछान्दोग्यारुण-
 मैत्रायणिमैत्रेयीवज्रसूचिकायोगचूडामणिवासुदेवमहत्संन्यासावक्तकुण्डिकास-
 वित्रीरुद्राक्षजाबालदर्शनजाबालीनां सामवेदगतानां षोडशसंख्याकानामुपनि-
 षदामाध्यायन्त्विति शान्तिः ॥ प्रश्नमुण्डकमाण्डूक्याथर्वशिरोऽथर्वशिखाबृह-
 ज्जाबालनृसंहतापर्नानारदपरिव्राजकसीताशरभमहानारायणरामरहस्यरामताप-
 नीशाण्डिल्यपरमहंसपरिव्राजकान्नपूर्णासूर्यात्मपाशुपतपरब्रह्मत्रिपुरातपनदेवी-
 भावनाब्रह्मजाबालगणपतिमहावाक्यगोपालतपनकृष्णहयग्रीवदत्तात्रेयगरुडाना-
 मथर्ववेदगतानामेकात्रिंशत्संख्याकानामुपनिषदां भद्रं कर्णेभिस्सिति शान्तिः ॥”
 मध्वाचार्यकृतव्याससूत्रभाष्ये काषायणादयो बह्वच उपनिषदो निर्दिष्टास्ता
 मुक्तिकोपनिषदि न दृश्यन्ते । अधुनातनैर्विदेशीयरूपनिषदां संख्या २३५

सत्यज्ञानेन विना मिथ्याभूतदर्शनस्यानिवृत्तेः । एवमविद्यामाशे जीवो मुक्तो भवति । तस्य ज्ञानाग्निः प्रारब्धेतराणि संचिताक्रियमाणानि कर्माणि नाशयति । अस्यां दशायां प्रारब्धकर्माणि भुञ्जानः स विगतशरीराद्यभिमानो जीवन्मुक्त इत्यभिधीयते प्रारब्धकर्मावसाने देहपाते स विदेहमुक्तो भवति । इयमेव परमा मुक्तिः । अस्यां जीवः परमात्मसायुज्यं नाम स्वरूपमाधिगच्छति । नच मतान्तरवदल्पेनापि सेवकादिरूपेण भिन्नस्तिष्ठति । यद्यपि जीवः सदैवात्मस्वरूपस्तथापि भावरूपेणाज्ञानेनात्मानं सुखदुःखभाजं मनुते तदैव बद्ध इत्यभिधीयते तादृशाज्ञानस्य निवृत्तौ स एव मुक्त उच्यते । **साधनक्रमः** । वेदविहितवर्णाश्रमकर्मणा चित्तशुद्धिस्ततो ब्रह्मनिष्ठगुरुं प्रति शरणगमनं तेन तत्त्वमसीति ज्ञानोपदेशस्तच्छ्रवणमनननिदिध्यासनैः संन्यासाश्रममाधिवसन्कर्माणि परित्यजंश्च स सुस्थिज्ञानो मोक्षं लभते । कदाचिद्ब्रह्मदेवादि-वत्पूर्वजन्मकृतकर्माभिः शुद्धचित्तेऽत्र जन्मानि ज्ञानेन मुक्तो भवति । मोक्षाप्तौ ज्ञानमेव साक्षात् साधनम् । कर्मोपासने तु चित्तशुद्धिचित्तैकाग्र्य-प्रापकत्वात्परंपरितसाधने । ज्ञानकर्मसमुच्चयस्तु नेष्टः । नित्यानित्यवस्तु-विवेकः, इहामुत्रार्थभोगविरागः, शमदमादिसाधनसंपत्, मुमुक्षुत्वं चेति साधनचतुष्टयसंपत्त्यनन्तरं ब्रह्मजिज्ञासा । अस्मिन्मतेऽनिर्वचनीयख्यातिः । प्रत्यक्षानुमानोपमानशाब्दार्थापत्त्यनुलब्ध्याख्यानि षट् प्रमाणानि । तत्रा-लौकिकार्थ आत्मानि शाब्दमेवं मुख्यं प्रमाणम् । अन्यदनुमानादि तदव-ष्टम्भेन प्रमाणं भवति । अत्र मते विवर्तवादः । तत्स्वरूपं स्वप्रकाशपर-मानन्दाद्वितीयं ब्रह्म स्वमायावशान्मिथ्यैव जगदाकारेण कल्पते । यथा शुक्तौ रजतं रज्जौ भुजङ्गमश्च । ननु शुक्तिरजतादौ सारूप्यं विवर्तत्वे कारणं जीवजडयोः सारूप्याभावेन चिद्विवर्तत्वं प्रपञ्चस्य कथमिति चेन्नैतत्साधु । नहि सारूप्यनिबन्धनाः सर्वे विभ्रमा इति ध्याप्तिरस्ति । असद्रूपादपि कामादेः कान्तालिङ्गनादिष्विव स्वप्नविभ्र-मस्यापलम्भात् । किञ्च कादाचित्के विभ्रमे सारूप्यापेक्षा नानाद्यविद्यानिब-न्धनं प्रपञ्चे तदुक्तमाचार्यवाचस्पतिना—विवर्तस्तु प्रपञ्चोऽयं ब्रह्मणोऽपरिणा-मिनः । अनादिवासनोद्भूतो न सारूप्यमपेक्षते ॥’ इति । अस्य मतस्य सङ्ग्रहकः श्लोकः ॥ “ ब्रह्म सत्यं जगन्मिथ्या जीवो ब्रह्मैव नापरः ” इति ॥

५ रामानुजमतम् (विशिष्टाद्वैतमतम्)

विशिष्टाद्वैतशब्दार्थः—चिदचिद्विशिष्टस्य परमात्मनोऽद्वैतमथवा सूक्ष्मशरीरविशिष्टस्य कारणरूपस्य परमात्मनस्तथा स्थूलशरीरविशिष्टस्य कार्यरूपस्य परमात्मनश्चैतुभयोरद्वैतम् । पदार्थास्त्रिविधा अचिच्चिदीश्वरभेदेन । तत्र प्रकृतिकालशुद्धसत्त्वभेदेनाचित्पदार्थास्त्रिविधः । तत्रापि प्रकृतिस्त्रिविधा सूक्ष्म-सूक्ष्मतरसूक्ष्मतमेतिभेदेन । साच क्रमेणाव्यक्ताक्षतम इति संज्ञिका । ईश्वरः परमात्मा स एव ब्रह्मेत्यभिधीयते । चिदचित् (जीवजड) पदार्थात्मकमीश्वरस्य शरीरं तच्छरीरमपि स्थूलसूक्ष्मभेदेन द्विविधं सूक्ष्मशरीरयुतः परमात्मा स्थूलस्य जगत उपादानकारणम् । परमात्मन्यप्राकृताः शब्दस्पर्शरूपरसगन्धाः शक्तिज्ञानानन्दादयश्च गुणाः सन्ति । सच सर्वाश्रयो व्यापकश्च तज्ज्ञानं शरीरमपि व्यापकम् । सच पंचविधः परव्यूहविभवान्तर्याम्यर्चावतारभेदेन । स एव सूक्ष्मचिदचित्पदार्थयुक्तो जगत उपादानं विशेषसंकल्पयुक्तश्च निमित्तकारणं भवति । तथा कालाद्यन्तर्यामितया सहकारिकारणं च भवति । अयं परमात्मा सर्वेषां चेतनाचेतनवस्तूनां प्रेरकः कर्मानुकूलफलप्रदोऽप्युदासीनः सर्वजीवानां जडानां च नियन्ता कल्याणगुणपूर्णो हेयगुणप्रत्यनीकः सर्वान्तर्याम्यचिन्त्यशक्तिबलैश्वर्यवीर्यतेजःसंपन्नो भाक्तिलभ्यश्चास्ति । जीवजडौ परमात्मनः शरीरभूते । एतद्विशिष्टपरमात्मातिरिक्तं जगति किञ्चिन्नास्ति । यद्यपि जीवजडौ विशिष्टपरमात्मनोऽनतिरिक्तौ तथापि केवलपरमात्मनस्तौ भिन्नौ नित्यौ च चिदपरपर्यायो जीवः स चाणुर्नतु व्यापकः । सच चेतन ईश्वराधीनकर्तृत्वगुणः स्वप्रकाशः सुखी नित्यः प्रतिशरीरं भिन्नश्च । सच बद्धमुक्तनित्यभेदेन त्रिविधः । ब्रह्मादिकीटान्ताः सर्वे संसारिजीवा बद्धाः । विमुक्तसंसाराः प्राकृतसूक्ष्मशरीररहिता वैकुण्ठे भगवत्संनिधिनिवासिन आविर्भूताष्टगुणा ये ते मुक्तजीवाः । मूलत एव संसारसंबन्धरहिताः परमात्मेच्छानुवर्तिनोऽसंकुचितज्ञाना येऽनन्तरुडादयस्ते सर्वे नित्यजीवाः । जीवात्मानोऽनन्ताः । जगत्प्रावाहश्चानादिः । नित्यजीवाः स्वच्छया लीलाविभूतिष्ववतारं धारयन्ति । एतेषु नित्यजीवेषु यथाधिकारं तारतम्यं वर्तते । मुक्तजीवेषु तारतम्यं नास्ति । तेषां न कोऽप्यधिकारो नवा तेषामवतारधारणम् । मुक्तौ जीवैः परमात्मसादृश्यं लभ्यते न त्वैक्यम् । जीवो ज्ञातृस्वरूप आनन्दस्वरूपश्च तथा कर्ता भोक्ता । तस्य शरीरं प्रकृ-

तिजन्यं पांचभौतिकं सच स्वयं परमात्मनः शरीरभूतः । जीवात्मा लिङ्गदे-
होपाधिना संसरति । सच लिङ्गदेहः प्राकृतोऽनादिश्च । उपाधिभूतलिङ्गदे-
हत्यागेन जीवेन मोक्षो लभ्यते । मोक्षावस्थायामपि जीवस्य ज्ञातृत्वं न ही-
यते । मोक्षार्थं जीवस्य ब्रह्माविचारो विधीयते । तत्र पूर्ववृत्तं कर्म ब्रह्मज्ञा-
नेऽङ्गभूतम् । न साधनचतुष्टयसंपत्त्यानन्तर्यं तत्रापेक्ष्यते । यत्रेश्वरनित्यजी-
वमुक्तजीवाश्च विविधभोगानुपभुञ्जते । यत्रच कर्मरूपाविद्या न संभवत्यसौ
देशः शुद्धसत्त्वमित्यभिधीयते । एतत्सत्त्वं प्राकृतसत्त्वगुणतो बिलक्षणम् ।
ज्ञानं स्वप्रकाशं चेतनं व्यापकं बुद्ध्यपरपर्यायं चास्ति । जीवेश्वरौ तदाधारभूतौ
तयोर्धर्मो ज्ञानं तच्च स्वतः प्रमाणं बद्धदशायां तत्कर्माच्छन्नं संकुचितं भवति
मोक्षे तु तद्विकसितं भवति । प्रकृतिपदार्थो जडो नित्यश्च । तथा परमा-
त्मस्वरूपमाच्छादितं भवतीति कर्मवश्या बद्धजीवा मन्यन्ते । इयं प्रकृतिः
सत्त्वरजस्तम इति गुणत्रयात्मिका चतुर्विंशतितत्त्वात्मिका च । तानि तत्त्वानि
प्रकृतिर्महत्तत्त्वमहंकारो मनः पञ्च ज्ञानेन्द्रियाणि पञ्च कर्मेन्द्रियाणि पञ्च
तन्मात्राणि पञ्च महाभूतानि चेति । एतेषु प्रथमतत्त्वं प्रकृत्याख्यं सर्वेषां
जडानां मूलकारणम् । एतदतिसूक्ष्मं सृष्ट्यादौ परमात्मन इच्छया प्रकृतौ
परिणम्यमानायां यथा यथा सूक्ष्मता हीयते तथा तथावस्थान्तरं भवति ।
तत्र प्रथमावस्था तम इत्याभिधीयते । द्वितीयावस्थाक्षरं, तृतीयावस्थाव्यक्तं
च । इदं तृतीयमव्यक्तं नाम कार्योन्मुख्यव्यवस्था, अव्यक्तानन्तरं जायमानाः
सर्वे परिणामा व्यक्ताः । तत्र प्रथमपरिणामो महत्तत्त्वम् । अत्र गुणत्रयस-
म्यं नास्ति । त्रिष्वन्यतमो गुणः प्रबलो भवति । महत्तत्त्वं ब्रह्मणः शरीरम् ।
अस्माज्जायतेऽन्तःकरणवृत्तिर्बुद्धिनाम्नी निश्चयाख्या । महत्तत्त्वात्सत्त्वगुण-
प्राबल्येन जायमानः सात्त्विकोऽहंकारो वैकारिक इति कथ्यते । अस्मात्सा-
त्त्विकाहंकारात्पञ्च ज्ञानेन्द्रियाणि पञ्च कर्मेन्द्रियाणि मनश्चेत्पद्यते । एतदेव
मनः स्मृत्यादीनां साधनं सर्वेन्द्रियाणां प्रेरकं संसारबन्धकारणीभूतं च ।
अचिद्वस्तूनां यथा महत्तत्त्वादिरूपेण परिणामा भवन्त्येवं जीवात्मनो ज्ञान-
धर्मसंकोचविकासदयोऽवस्था भवन्ति । तथात्मनोऽपि सृष्ट्यादिसंकल्पाद-
योऽवस्था भवन्ति । जडव्यापाराः सदा परबुद्ध्यवलम्बनेन संभवन्ति । पर-
मात्मनः सर्वे व्यापाराः स्वबुद्ध्यवलम्बनेन संभवन्ति । जीवस्य तु केचिदेव
व्यवहारा ईश्वरबुद्ध्यवलम्बनेन केचित्स्य परमेश्वरस्य चेत्युभयार्बुद्धिमव-

लम्ब्य प्रवर्तन्ते । केवलमेव स्वबुद्धिमवलम्ब्य जीवेन व्यवहारः कर्तुं न शक्यते । जडपदार्थाः सदान्यस्य शरीरं भवन्ति । आत्मत्वं तु तेषां नास्ति । तथेश्वरः सदात्मैव शरीरत्वं तस्य नास्ति । जीवस्तु स्थूलदेहस्यात्मा । ईश्वरस्य शरीरमित्युभयं भवति । अन्तर्नियामकत्वं चात्मशब्दप्रवृत्तिनामित्तं तेन जीवः परमात्मेति द्वयमप्यात्मशब्देन व्यवहियते । अन्तर्यामित्वस्य पराकाष्ठा परमात्मेति । ज्ञानं द्विविधं स्वरूपभूतं धर्मभूतं च । तत्र स्वरूपभूतज्ञानं जीवाभिन्नं धर्मभूतज्ञानं तु नतः पृथक् । एवंच स्वरूपभूतज्ञानदृष्ट्या ज्ञानस्वरूपो जीवः । स एवाहमिति प्रतीत्या भासमानत्वाज्ज्ञेयोऽपि । तथा तादृशज्ञानवत्त्वात् स एव ज्ञातृस्वरूपोऽपि । पञ्चीकृतपञ्चमहाभूतानि महत्तत्त्वमहंकारश्चेति सप्त तत्त्वानि प्रकृतिश्चेत्यष्टभ्यः शरीरोत्पत्तिः । ततस्तच्छरीरं पञ्चज्ञानेन्द्रियाणि पञ्चकर्मेन्द्रियाणि मनश्च भूषयति । भक्तिः प्रपत्तिश्चेति मोक्षसाधने । भक्तिर्भजनम् । अनन्यभावेन परमेश्वरः शरणीकरणीय इति प्रपत्तिः । साधनक्रमश्चेत्थम्—कर्मज्ञानयोगौ भक्तिकारणम् । साधनभक्तिः प्रपत्त्यङ्गम् । साच प्रपत्तिर्यत्र देहे तदेहपात एव मोक्षः । अत्र मते प्रत्यक्षमनुमानमागमश्चेति प्रमाणत्रयम् । अन्यप्रमाणानामत्रैवान्तर्भावः । अत्र मते सत्ख्यातिः । जीवन्मुक्तिर्नास्ति । अत्र मतेऽद्वैतवाद्यादृतो विवर्तवादः खण्ड्यते परिणामवादश्च स्वीक्रियते । तत्तात्पर्यमित्थम्—जगति विद्यमानानि सर्ववस्तूनि सत्यानि तानि मूलप्रकृतिपरिणामभूतानि च । श्रुतिगतानि ‘असत्यं’ ‘नास्ति’ इति पदानि न मिथ्यार्थबोधकानि किन्तु विनाशित्वबोधकानि । परिणामिपदार्थस्वरूपं तत्तदवस्थासु भिद्यतेऽतस्ते पदार्था असत्या विनाशिन इत्युच्यन्ते नतु मिथ्याभूतत्वं तेषामिति मन्तव्यम् । एवं च जगत्सत्यमिति राद्धान्तः ।

६ अद्वैतविशिष्टाद्वैतयोर्वैलक्षण्यस्य स्थलानि ।

१ आत्मरूपमेकमेव अन्यन्नास्त्येव ।

२ आत्मा निर्विशेषो निर्गुणश्च ।

१ चिदचिद्रूपशरीरविशिष्ट आत्मैक एव । तच्छरीरादन्यत्किञ्चिन्नास्ति ।

२ आत्मा सर्वज्ञत्वादिविशेषयुक्तः । अनन्तकल्याणगुणाश्रयः । तत्र हेयगुणा न सन्ति ।

३ आत्मा ज्ञानस्वरूपा न ज्ञानगुणवान् । अतएव तस्य न वस्तुतो ज्ञातृत्वम् ।

४ आत्मा स्वरूपेण कूटस्थानित्यः । तेनैव रूपेणाद्वितीयश्च ।

५ परमात्मन एव मायोपाधिकमीश्वरत्वमविद्योपाधिकं जीवत्वम् । जडं तु प्रातिभासिकं मिथ्यैवेत्येकमेव तत्त्वम् ।

६ परमात्मनः सकाशादभिन्नापि भिन्नेव त्रिगुणा परमात्मशक्तिरज्ञानादिपदवाच्या तदुपहितः परमात्मा जगतो मूलप्रकृतिः ।

७ अस्मिन्मते विवर्तवादः । अज्ञानेन परमात्मन्येवेदं जगद्भासत इत्येवंरूपः । अत्र रज्जुसर्पदृष्टान्तः ।

८ परमात्मविवर्तभूतं प्रातिभासिकमिदं जगन्मिथ्यैव ।

९ अत्र मतेऽनिर्वचनीयख्यातिः । अनिर्वचनीयं चेदं जगदज्ञानदोषेण भासत इतिरूपा ।

१० शुक्तिरजतस्थले स्वप्नादौ चानिर्वचनीया एवार्था भासन्ते ।

११ तत्त्वमस्यादिशास्त्रमपि जगन्तर्गतत्वादसत्यमेव । तथापि त-

३ आत्मा ज्ञानस्वरूपोऽपि ज्ञानगुणाश्रयः । वस्तुत एव तस्य ज्ञातृत्वम् ।

४ परमात्मा स्वरूपेण कूटस्थानित्यः । चिदचिदूपशरीरविशिष्टरूपेण तु परिणामित्यः । विशिष्टरूपेणैवाद्वितीयः ।

५ परमात्मैवेश्वरः । तच्छरीरभूतो जीववर्गो जडवर्गश्च । ततो भिन्न एवेति । चिदचिदीश्वररूपं तत्त्वत्रयम् ।

६ परमात्मनः सकाशाद्वस्तुतो भिन्नं त्रिगुणात्मकं प्रधानं जगतो मूलप्रकृतिः ।

७ अस्मिन्मते परिणामवादः प्रधानमेवान्तर्यामीश्वरसांनिध्याज्जगदाकारेण परिणमत इतिरूपः । अत्र पयोदधिदृष्टान्तः ।

८ प्रधानपरिणामभूतं चेदं जगत्सत्यमेव ।

९ अत्र मते सत्ख्यातिः । वस्तुतः सत्यमेव जगत्प्रतीयत इतिरूपा ।

१० शुक्तिरजतस्थले स्वप्नादौ च सत्या एवार्थाः प्रतीयन्ते ।

११ तत्त्वमस्यादिशास्त्रं सत्यमेवात एव तत्तत्त्वज्ञानसाधकम् ।

त्त्वज्ञानसाधनं भवत्येव । स्वामप-
दार्थवत् ।

१२ प्रमाणानि षट् । प्रत्यक्षानु-
मानोपमानागमार्थापत्त्यनुपलब्ध्या-
ख्यानि ।

१३ परमात्मनोऽभिन्ना जीवाः ।
तेषां परमात्मवदेव ज्ञानस्वरूपत्वं
नतु वस्तुतो ज्ञानाश्रयत्व किन्त्वन्तः-
करणोपाधिकं ज्ञातृत्वम् ।

१४ जीवो व्यापकः ।

१५ जीवो ब्रह्मस्वरूपत्वादेक एव ।
तदेकत्वं त्वौपाधिकम् ।

१६ साधनचतुष्टयसम्पत्त्यनन्तरं ब्र-
ह्मजिज्ञासा ।

१७ तत्त्वमस्यादिमहावाक्यैरात्मसा-
क्षात्कारेऽविद्यानिवृत्त्या शरीरसत्त्वे-
ऽपि जीवदृशायां मुक्तिः ।

१८ प्रारब्धकर्मणां भोगेन क्षये
शरीरत्यागे स्वस्वरूपेऽवस्थितिरूपा
विदेहमुक्तिः ।

१९ मुक्तौ जीवब्रह्मणोर्भेदो नास्ति ।

२० मुक्तावस्थायां न लेशतोऽपि
दुःखं न सुखं भवति ।

१२ प्रमाणानि त्रीणि । प्रत्यक्षानु-
मानागमरूपाणि ।

१३ जीवाः परमात्मनः सकाशा-
द्भिन्नास्तच्छरीरभूता अपि ज्ञानस्व-
रूपा ज्ञानगुणकाश्चेति तेषां वस्तुत
एव ज्ञातृत्वम् ।

१४ जीवोऽणुरूपः ।

१५ जीवा वस्तुत एव नानाविधाः ।
जीवाद्वैतं तु प्रकाराद्वैतम् ।

१६ कर्मस्वरूपज्ञानानन्तरं ब्रह्मजि-
ज्ञासा ।

१७ तत्त्वमस्यादिमहावाक्यजन्योपा-
सनादाढ्येन परमात्मा प्रसन्नो भवति
तथापि यावच्छरीरं सुखदुःखानु-
भवावश्यकत्वान्न जीवदृशायां मुक्तिः।

१८ प्रारब्धकर्मक्षये लौकिकशरीर-
त्यागे दिव्यदेहप्राप्त्या परमात्मना
सह परमं साम्यं भवति । इयमेवा-
स्मिन्मते मुक्तिः ।

१९ मुक्तावपि जीवब्रह्मणोर्भेदोऽस्ति।

२० मुक्तावस्थायां दुःखलेशेना-
भिन्नं सुखाधिक्यमनुभूयते ।

७ प्रमाणसंख्याविचारः ।

श्रीमच्छङ्कराचार्याणां प्रत्यक्षादीनि त्रीणि प्रमाणानि संमतानि चत्वारि
षड् वा । यतः काठकोपनिषदि त्रिणाचिकेत' १।१।१७ इति कारिकायां भा-

प्ये प्रत्यक्षानुमानागमैरिति प्रमाणत्रयस्य ग्रहणं कृतम् । मुण्डकोपनिषदि पश्य लोकान् ' १।२।१२ इत्यत्र भाष्ये प्रत्यक्षानुमानोपमानागमैरिति निर्दिश्यते । अन्यत्रच बहुषु भाष्यस्थलेषु प्रत्यक्षानुमानोपमानागमार्थापत्त्यनुलब्ध्याख्यानि षट् प्रमाणान्यङ्गीकृत्य विचारः क्रियते । तत्रेदं सर्वसंमयदाचार्याणां भाष्यकृतां षडपि प्रमाणानि संमतानि । यतो जैमिनीयनये ष प्रमाणानि पूर्वोक्तान्यादृतानि । उत्तरमीमांसाभाष्यमेतत् । उत्तरमीमांसायाः पद्धतिरियं पूर्वमीमांसास्थं यदनभिमतं तत्खण्ड्यते । यदभिमतं तत्र खण्ड्य प्रमाणसंख्याखण्डनं तु कुत्राप्युत्तरमीमांसायां न दृश्यते तेन पूर्वमीमांसोक्तप्रमाणषट्कमप्यत्राभिमतं तदेव भाष्यकृतमपि संमतम् । षट्स्वपि प्रमाणेषु वेदरूपशब्दप्रमाणस्य श्रेष्ठत्वं वेदस्यैवाप्रतिहतं प्रामाण्यं खरेव रूपविषये इति शारीरभाष्ये निर्दिशद्विराचार्यैरङ्गीकृतमित्यन्यत् । तर्हि काठकमुण्डकभाष्यनिर्दिष्टसंख्ययोः का गतिरिति चेत् । तत्रेदमुच्यते । पूर्वोक्तरीत्यागमप्रामाण्यमवश्यमङ्गीक्रियतामन्यप्रमाणविषये तु नास्माकमाग्रहः कणादादिवत् त्रयं चतुष्टयमेव वा भवतु प्रमाणानामिति द्योतयितुं तथा निर्देशः । तेनाचार्याणां प्रमाणषट्कमेव संमतं तत्राप्यागमप्रामाण्यस्य श्रेष्ठत्वमत एव सर्वत्र प्रमाणसंख्यानिर्देशेषु आगमप्रमाणस्य ग्रहणमिति सर्वमनवद्यम् ।

८ अग्निहोत्रादीनां स्वरूपम् ।

यस्याग्निहोत्रमदर्शमपौर्णमासमित्यादिमन्त्रेऽग्निहोत्रदर्शपौर्णमासचातुर्मास्याग्रयणानां निर्देशः । तत्स्वरूपं कथ्यते ।

१ अग्निहोत्रम् । अग्निहोत्रं जुहोतीति श्रुत्या विहितं प्रतिदिनमनुष्ठीयमानं कर्म । तच्च सायं प्रातरिति प्रत्यहं द्विः क्रियते । तत्र प्रत्येकमाहुतिद्वयम् ।

२ दर्शपौर्णमासम् । अयं च यागोऽग्न्याधानानन्तरं प्रतिपक्षं पौर्णमास्यामयायां च भवति । दर्शपौर्णमासाभ्यां स्वर्गकामो यजेतेत्यनेन विहितः । अत्र प्रजानानुयाजादयोऽङ्गम् ।

३ चातुर्मास्यम् । अयं चातुर्मास्ययागो दर्शपौर्णमासवदेवाग्निहोत्रानन्तरं भवति । चातुर्मास्यं नाम सप्तसु हविःसंस्थास्वन्यतमा संस्था । ताः सप्तहविःसंस्थाः १ अग्निहोत्रम् २ दर्शपौर्णमासौ ३ आग्रयणं ४ पिण्डपितृयज्ञः ५ चातुर्मास्यानि ६ निरूढपशुबन्धः ७ सौत्रामणीतिसंज्ञकाः । चातुर्मास्य-

यागे वैश्वदेवरूपप्रधाससाकमेवशुनासीरीयप्रभृतीनि पर्वाणि चतुर्षु चतुर्षु मासेषु भवानि तैः समुदितैर्यागश्चातुर्मास्यसंज्ञकः । अस्य यागस्य फलं चिर-स्थायि । ‘ अक्षय्यं ह वै चातुर्मास्ययाजिनः सुकृतं भवति’ इति श्रुतेः ।

४ आग्रयणम्—एतदपि पूर्वाक्तसप्तहविःसंस्थान्तर्भूतमेव कर्म । अग्रे अयनं भक्षणं येन कर्मणा तदाग्रयणं प्रथमद्वितीययोर्ह्रस्वदीर्घन्यत्यय आर्षः । अत्र नवानां व्रीहिश्यामाकयवानां हविषां भक्षणमुक्तम् । तस्य च शरत्काल उक्तः । अथवा यत्र नवसस्यानामग्रपाको देवाच्चीयते तदाग्रयणं नाम नित्यं कर्म तेनानिष्ठा सर्वमेव सस्यं नाश्नीयात् ।

तथाच ‘ नास्य ब्राह्मणोनाश्वान् गृहे वसेत् ’ इत्यनेनाग्निहोत्रिणो व्रतमध्य एवातिथिभोजनं विहितम् । तदुक्तमतिथेर्वर्जितमासमास्तस्य लोकान् हिनस्तीति ।

९. मुण्डकोपनिषत्तात्पर्यम् ।

मुण्डकोपनिषदि त्रीणि मुण्डकानि तत्र प्रतिमुण्डकं खण्डद्वयम् । एवं षट् खण्डानि । तत्र प्रथमखण्डे—आदौ ब्रह्माथर्वादिगुरुशिष्यपरंपरा प्रदर्शिता । तत्र महागृहस्थः शौनकोद्गिरसं समिद्ग्रहणपूर्वकं सप्रश्रयं शरणगमनेन पप्रच्छ । हे गुरो उादिश तदेकं यस्मिन् विज्ञात इदं सर्वं विज्ञातं भवतीति । तमेतं प्रश्नमपाकर्तुमाङ्गिराः प्राह । वेदार्थाभिज्ञानां मतेनात्र जगति परा, अपरेति विद्याद्वयं वर्तते । तव प्रश्नस्योत्तरार्थं परा विद्यैवालम् । परं, अपरविद्यायाः परिहारो यावन्न कृतस्तावत्परविद्याप्राप्तिर्न भवति । तदर्थं परिहाराय, अपरा विद्या प्रथमं प्रोच्यते । साच साङ्गवेदचतुष्टयरूपा । तस्यामपरविद्यायां कर्माण्युक्तानि । तान्यपहाय ज्ञानं परब्रह्मात्मकमुरीकर्तव्यं तदर्थं परा विद्यो-च्यते ततश्च परा विद्येयनेनोपनिषत्प्रतिपाद्यं ब्रह्मज्ञानं ग्राह्यं नोपनिषच्छब्द-राशिः । यतस्तदधिगमेऽपि वैराग्यादिसाधनचतुष्टयसंपत्तिमन्तरेण ब्रह्मप्राप्ति-र्दुर्लभा । अत्र चक्षुरादीन्द्रियागोचरं निरवयवं शुद्धं सर्वव्यापीत्यादि रूपं भूतकारणं ब्रह्म प्रोक्तम् । तज्ज्ञानं च विवेकिनामेव सुगममित्युक्तम् । ततो भूत-कारणत्वं दृष्टान्तत्रयेण यथोर्णनाभिरित्यादिनोक्तम् । एतैस्त्रिभिर्दृष्टान्तैर्विजातीयं सजातीयं च समस्तं जगत् निमित्तान्तरानपेक्षादद्रेश्यादिरूपादक्षरात्संभवतीति प्रतिपादितम् ; अथच मुष्टिगतानि बदरीण यथा पतन्ति तथा ब्रह्मणः सका-

शाज्जगत् न जायते किंतु तदुत्पत्तावस्ति कमोन्नप्राणादिरूपः । स चोक्तः ।
तपसा चीयत इत्यादिना । अस्यैवार्थस्योपसंहारोऽन्त्यमंत्रेण ॥ १ ॥

पूर्वखण्डे परापरे विधे उक्ते तयोर्विषयविभागोत्र खण्डे वर्ण्यते । तत्र
षडभिर्मन्त्रैः कर्माग्निहोत्राद्यात्मकमुक्त्वा तदनुष्ठानप्रकारः फलं चोक्तम् ।
ततः प्लवा ह्येत इत्यारभ्य ज्ञानरहितं कर्म श्रौतं स्मार्तं च न श्रेयसे किंतु तदनुष्ठा-
यिनोऽन्धेनैव नीयमाना अन्धा इव विभ्रमन्ति गर्तकण्टकादौ । ततः पुण्य-
वशात्कंचित्कालं स्वर्गे स्थिता मानुषं जन्म ततोऽपि वा हीनतरं पद्मादिजन्म
लभन्ते । ये तु श्रौतस्मार्तकर्म परिहाय संन्यासिनो हिरण्यगर्भादीनुपासते
तेर्चिरादिमार्गेण हिरण्यगर्भलोकमाप्नुवन्ति । परं तत्रापि न निरतिशया
मुक्तिः । अतः संसारगतिभूतान् लोकान् कदलीगर्भवदसारान् मत्वा वैराग्य-
संपन्नो मुमुक्षुर्ब्रह्मविज्ञानार्थं ब्रह्मनिष्ठं श्रोत्रियं गुरुं गच्छेत् । सोऽपि विद्वान् गुरुः
साधनचतुष्टयसंपन्नाय तस्मै शिष्याय ब्रह्मविद्यामुपदिशेत् । एवं चात्र खण्डे
यज्ञादयो विनाशिनो विनाशि फलं संपादयन्ति । ज्ञानं तु गुरोः सकाशा-
ज्जायमानं निरतिशयं मोक्षं यच्छतीति विषयविभागो दर्शितः ॥ २ ॥

अथ तृतीयखण्डेऽक्षरब्रह्म प्रतिपाद्यते । यतः 'येन विज्ञातेन सर्व-
मिदं विज्ञातं भवति' इति शिष्येण पृष्टं तत्प्रतिवक्तव्यम् । तत्प्रकारश्चेत्थम् ।
भोः शिष्य, ब्रह्माक्षरपुरुषाख्यं ज्ञेयं तस्मादेव सर्वमिदं प्रभवति । ततश्च
ज्ञातेन ब्रह्मरूपोपादानकारणेन ततो जायमानमिदं कार्यरूपं जगत् सर्वं
विज्ञातं स्यात् । अत्रोपादानोपादेयभावोऽध्यासद्वारा । तदर्थं प्रथममन्त्रेऽ-
भिस्फुलिङ्गद्वष्टान्तमाह । सच यथा-सुदीप्तादग्नेर्यथा विस्फुलिङ्गा भवन्ति
तद्वत् अक्षरब्रह्मणः सर्वे भावा उत्पद्यन्ते तत्रैव विलीयन्ते च । तदग्रे मन्त्रा-
ष्टकेन सर्वेषां प्राणादीनामुत्पत्तिर्ब्रह्मणः सकाशादिति प्रतिपादितम् । चरम-
मन्त्रे एतत्सर्वं पुरुष एव । अर्थादेतत्सर्वं पुरुषेऽध्यस्तम् । ततश्चाधिष्ठान-
भूतरज्जुज्ञानेऽध्यस्तवस्तूनां सर्पादीनां ज्ञानं यथा तथाधिष्ठानभूतब्रह्मज्ञाने
सर्ववस्तुज्ञानं सुकरम् । तच्च ब्रह्म हृदयगुहायां निहितं तत्र तज्ज्ञात्वा ज्ञान-
वान् अस्मिन्नेव जन्मनि अविधायान्ति नाशयति । अत्र मन्त्रे इहेतिपदं
जीवन्मुक्तिं बोधयति ॥ ३ ॥

अथ चतुर्थखण्डे ब्रह्मज्ञानं तत्प्राप्त्युपायश्च प्रोच्यते । सचैकाम्रं चेतसा

ब्रह्मध्यानरूपः । ब्रह्मध्यानस्य परा काष्ठा ध्यातृध्येयादिभेदाविस्मरणपूर्वकं ब्रह्म-
मयतासंपादनम् । ब्रह्मज्ञाने प्रवृत्त्यर्थं ॐ काररूपप्रतीकोपासनमप्यत्र
प्रोच्यते । पूर्वोक्तप्रकारेण ब्रह्ममयतासंपादने विवेकिनां हृदयं पूर्णमानन्दरू-
पं ब्रह्म प्रकाशते । ततस्तेषां हृदयग्रन्थिर्भिद्यते । सर्वसंशयोच्छेदः कर्मक्षयश्च
भवति । एतदेव संक्षेपतस्त्रिभिर्नित्तैर्मन्त्रैर्बोधितम् ॥ ४ ॥

पूर्वखण्डे सत्यमक्षरं येन प्राप्यते तज्ज्ञानं तत्प्राप्युपायश्च योगोभिहितः ।
अत्र तत्सहकारि सत्यादिसाधनं वक्तुमुपक्रम्यते । किंच पूर्वं कृतमपि तत्त्व-
निर्धारणं दुर्ज्ञेयत्वात्पुनः प्रकारान्तरेण क्रियते । स प्रकारश्चेत्थम् । अस्ति
कश्चन वृक्षश्चिच्छद्यमानरूपत्वाच्छरीररूपः । यत्र द्वौ पाक्ष्णौ सखिभूता-
वारूढौ । तयोरन्यतरो जीवाख्यः स्वादूनि कर्मफलान्यात्ति स्म शिवं च विस्मरन् ।
अथ चान्यतरः शिवाख्यः केवलं भक्षयन्तं तं पश्यत्येव नतु स्वयं भक्षयति ।
यश्च फलभोजी पक्षी दीनभावेन सर्वकर्मासमर्थोऽहं किं मे जीवितेनेत्यादिना
शोचति । अन्यस्तु द्रष्टा न शोचति कर्मफलोपभोगाभावात् । ततः पूर्वोक्तो
जीवः शुभसंचितवशात् परमकारुणिकेन गुरुणा दार्शित्योगमार्गः शमादि-
संपन्नः समाहितात्मा सन् असंसारिणीशं तन्महिमानं स्वाभेदरूपं पश्यति
तदा दीनभावाद्विमुक्तः सन् कृतकृत्यो भवति । एतादृशभेदज्ञानप्राप्तौ
साधकस्य जीवस्य सत्यं तपश्च सहकारिसाधनम् । ततः परं प्राप्यमाणं ब्रह्म
दिव्यमिन्द्रियागोचरं केवलज्ञानगम्यमित्यादिरूपेण वर्णितम् । उपसंहारे च
ब्रह्मप्राप्तौ सर्वलोकावाप्तिरूपं फलं प्रदर्शितम् ।

षष्ठे खण्डे—पूर्वखण्डोक्तं ब्रह्म मुमुक्षुभिर्निष्कामैर्लभ्यते न कामकामि-
भिः । एवं ब्रह्मदर्शनेन पर्याप्तकामा मुमुक्षवः प्रकृतशरीरे विद्यमान एव
मुक्ता भवन्ति । जीवन्मुक्ता एव भवन्तीति तात्पर्यम् । अथ चात्र खण्डे
ब्रह्म प्रवचनादिना न लभ्यते किन्तु तद्विषयया दृढेच्छया लभ्यते एवमाधिगत
आत्मा स्वीयं रूपं साधकं प्रति दर्शयति । ततो जीवन्मुक्तास्ते देहपरित्यागे
विदेहमुक्ता भवन्ति । समुद्रं गतानां गङ्गादिसरितां यथा नामरूपाद्वि-
मुक्तिस्तथा परं पुरुषमापन्नानां मुक्तानां नामरूपाद्विमुक्तिः । तत एतद्ब्रह्म
वेद यः स ब्रह्मरूपो भवतीत्युक्त्या तत्कुलेपि न कश्चनाब्रह्मविद्भवतीत्यर्थाद्
उक्तः । अयमर्थो मन्त्रेणोक्त इति मन्त्रप्रदर्शनेनोक्तम् । यैः शिरोव्रतमनु-
ष्ठितं तेभ्य एवेयं विद्या प्रदेयेति मन्त्रार्थः । ततः पूर्वखण्डोक्ता परम्परा

द्योतिन्याख्यायिका समापिता ॥ तत्र ' नैतद्वर्णव्रतोधीते ' इत्यनेनैव
 द्योत्यते यत्—येनाथर्वणिकेन शिरोव्रतमनुष्ठितं तेनैव गुरुणा यैः शिरो-
 व्रतमनुष्ठितं तेभ्य एव शिष्येभ्यः प्रदेया । शिरोव्रते हि एकर्षिनामकोऽग्निः
 पात्रान्तरिततया शिरसि धारणीयो भवति । एवं च मुण्डके शिरस्याग्निधारणे-
 नेयं मुण्डकोपनिषद्विद्या बोध्यते । अत एवास्या उपनिषदो मुण्ड-
 केति संज्ञा । तेन ' हर्टेल ' महाभागेन कल्पितं जैनानां स्यादियमुपनिषत्
 ' मुण्डकम् ' इति संज्ञाघटितत्वात्तेषां च मुण्डितमुण्डत्वादिति । तदपास्तम् ।

१० अन्वयक्रमेण यत्र व्याख्यानं तानि स्थलानि ।

भगवत्पूज्यपादश्रीमच्छंकराचार्याणामियं व्याख्यानशैली यत्ते मूलक-
 मेण पदानां व्याख्यानं कुर्वन्ति कुत्रचिदन्वयक्रमेण व्याख्यानं मध्ये मध्ये
 दृश्यते तथात्र मुण्डकोपनिषदि केषुचित् मन्त्रेषु । ते मन्त्रा अधस्तात्प्रद-
 र्श्यन्ते । -

१-१।२।६

२-१।२।११

३-१।२।१३

४-२।२।९

५-३।२।६

११ अध्याहारस्थलानि ।

अत्र मुण्डकोपनिषदि श्रीशंकराचार्यैर्व्याख्यानसमयेऽध्याहारास्तत्त-
 च्छब्दानां कृताः । तानि स्थलानि तत्तच्छब्दनिर्देशपुरःसरम् ।

प्रथममुण्डके द्वितीयखण्डे पञ्चमो मन्त्रः । अत्र भूवेत्यस्याध्याहारः ।
 १।२।१२ अत्र ' इह ' इतिपदं तदग्रे किं कृतेनेत्यादौ ' किम् ' इत्यस्य
 चाध्याहारः ॥

१२ कर्मगतीनां त्रैविध्यम् ।

केवलमिष्टापूर्तदत्तादिकर्मभिर्नरा दक्षिणमार्गेण गच्छन्ति । अयमेव
 दक्षिणमार्गो धूममार्ग इति कथ्यते सच धूमो रात्रिस्तथा कृष्णः ॥ इत्यादिना

भगवद्गीतासूक्तः । अनेन मार्गेण स्वर्गं गता यावत्कर्मफलोपभोगं तत्र स्थित्वा भूलोकेऽवशिष्टकर्मनुसारेण जन्मलब्धये पुनरावर्तन्ते । तथाचोक्तं 'क्षीणे पुण्ये मृत्युलोकं विशन्ति' इति ।

द्वितीयश्च—उत्तरमार्गः स एवार्चिमार्ग इति कथ्यते । सच 'अग्नि-ज्योतिरहः शुक्लः षण्मासा उत्तरायणम् ॥' इत्यादिनोक्तः । अयं मार्गो निष्कामकर्मिभिरुपासकैश्च लभ्यते । अनेन मार्गेण हिरण्यगर्भब्रह्मलोकं गच्छन्ति । तत्पर्यन्तं गमने मध्ये येऽग्न्यादयो लोकास्तत्र गतानामुपासकानां साहाय्यार्थं कश्चन पुरुष आगच्छति स आतिवाहिक इत्यभिधीयते स उपासकान् ब्रह्मलोकं गमयति । "तत्रामानव पुरुषः स एनान् ब्रह्मलोकं गमयति" इति श्रुतेः । तत्साहाय्येनोपासका हिरण्यगर्भलोकं गत्वा तत्रैव निवसन्ति न ततो निवर्तन्ते पूर्वोक्तमार्गगामिन इव । ततो हिरण्यगर्भो यदा स्वाधिकारसमाप्तौ ब्रह्म गन्तुमुद्यतो भवति तदा तानुपासकान् ज्ञानेन संयोजय-ति । ततो ज्ञानसंपन्नास्त उपासका ब्रह्मणा सह मुक्ता भवन्ति 'परस्यान्ते कृतात्मानः प्रविशन्ति परं पदम्' इति श्रुतेः । एवं चास्मिन्मार्गे ज्ञानप्राप्ति-नियता पुनरावृत्तिश्च नास्तीति पूर्वस्माद्विशेषः ।

तृतीयश्च—येच नेष्टादिकारिणो न चोपासकास्ते 'पुनरपि जननं पुनरपि मरणम्' इति भूयोभूयोजननमरणरूपं संसारमनुभवन्ति तत्तानि नारककाटादियोनीर्लभन्ते । तथाच श्रुतिः—'अथैतयोः पथोर्न कतरेण च न तानीमानि क्षुद्राप्यसकृदावर्तीनि भूतानि । जायस्व म्रियस्वेत्येतत्तृतीयं स्थानम्' इति । एवं प्राणिनां त्रिविधा गतिः ।

१३ जीवन्मुक्तिविदेहमुक्तिस्वरूपम् ।

अतोऽन्ये पूर्वसंचितवशात्साधनचतुष्टयसंपन्नाः श्रीगुरोरधिगतजीवपरमा-त्मैक्यभावाः संसारात्प्रमुच्यन्ते । तदा तेषां संचितक्रियमाणकर्मणोर्विनाशः । प्रारब्धं तूपभोगेन नश्यति । तावत्पर्यन्तं जीवन्मुक्तिः । प्रारब्धक्षये देह-नाशे तस्यैव विदेहमुक्तिः । जीवन्मुक्तेर्वर्णनमत्रोपनिषदि 'एतद्यो वेद नि-हितं गुहायां सोविद्याग्रन्थिं विकरतीह सोम्य ॥ २।१।१०' इत्यत्र 'पराप्तिकामस्य कृतात्मनस्त्विहैव सर्वे प्रविलीयन्ति कामाः ॥ ३।२।२' इत्यत्र च 'इह' इति पदम् ॥ प्राकृतिकमरणे यथाप्राणादिसप्तदशवय-वकालिंगशरिरस्योर्ध्वगमनम् । तथा मुक्तस्य विदेहमुक्तिसमये न । 'न

तस्य प्राणा उत्क्रामन्ति, इहैव समवल्यन्ते ' इति श्रुतेः । प्राकृतिकमरणे पुनर्देहग्रहणार्थं लिङ्गशरीरस्योर्ध्वगमनमावश्यकम् । मुक्तौ देहग्रहणरूपप्रयोजनाभावादत्रैव प्राणादीनां वाय्वादिषु लयः ॥

१४ जीवन्मुक्तिमीमांसा ।

अत्रोपनिषदि जीवन्मुक्तिरस्ति द्वयोर्मन्त्रयोः ' इह ' इति पदोपलम्भात् । इति श्रीशङ्कराचार्याणामाशयः । एतदिहेति पदं भिन्नार्थकं तेन न जीवन्मुक्तिबोधकमिति रामानुजाचार्याणामाशयस्तैः श्रीभाष्ये जीवन्मुक्तिर्नाङ्गीकर्तुं शक्यत इति स्पष्टमुक्तत्वात् । अनयोर्मन्त्रयोर्व्याख्यानं रामानुजमतानुयायिरङ्गरामानुजकृतप्रकाशिकायां यथाकृतं तथाधस्तान्निर्दिश्यते । स्वयं रामानुजाचार्यकृतमुपनिषद्व्याख्यानं न लभ्यते । यत इयं रङ्गरामानुजकृतप्रकाशिकैवाध्ययनाध्यापनादिषु वर्तते । ततस्सैवाधस्तान्निर्दिष्टा तदधः शाङ्करभाष्यं निर्दिष्टं तेन जिज्ञासूनामुभयोर्भेददर्शने सौकर्यं स्यात् । अनन्तरं श्रीभाष्यस्थं जीवन्मुक्तिखण्डनं प्रदर्शितम्—

मुं. २।१।१०

पुरुष एवेदं विश्वं कर्म तपो ब्रह्म परामृतम् ।

एतद्यो वेदं निहितं गुहायां सो विद्याग्रन्थि विकिरतीह सोम्य ॥ १० ॥

रं. रा. प्रकाशिका—यस्मादसौ सर्वभूतान्तरात्मा तस्मात्सर्वमिदं पुरुषोपादानकत्वात्पुरुष एव तस्मात्तद्विज्ञाने सर्वस्यापि ज्ञानमुत्पद्यत इति भावः । तस्य जगत्सृष्ट्यनुकूलः कर्मशब्दितो व्यापारः । स्रष्टव्यालोचनात्मकं तपः । एको व्यापी सदा शुद्धो निर्गुणः प्रकृतेः पर इति ब्रह्मशब्दितप्रकृतिपरभूतमुक्तात्मनामृतवत्परमानन्दतया भोग्यभूतं ब्रह्माप्यक्षरपुरुष एवेत्यर्थः । हे सोमार्हं हृदयगुहावर्त्येतदक्षरं ब्रह्मेह लोके यो वेद स ग्रन्थिवद् दुर्मोचामविद्यां विकिरति निरस्यति ' कृ विक्षेपे ' इति धातुः ॥ १० ॥

शाङ्करभाष्यम्—एवं पुरुषात्सर्वमिदं संप्रसूतम् । अतो वाचारम्भणं विकारो नामधेयमनृतं पुरुष इत्येव सत्यम् । अतः पुरुष एवेदं विश्वं सर्वम् । न विश्वं नाम पुरुषादन्यत् किञ्चिदस्ति । अतो यदुक्तं तदेवेदमभिहितम् ' कस्मिन्नु भगवो विज्ञाते सर्वमिदं विज्ञातं भवति (मुं. १।१।३) इति । एतस्मिन्हि परस्मिन्नात्मानि सर्वकारणे पुरुषे विज्ञाते पुरुष एवेदं विश्वं नान्य-

दस्तीति विज्ञातं भवतीति । किं पुनरिदं विश्वमित्युच्यते । कर्माग्निहोत्रादि लक्षणम् । तपो ज्ञानं तत्कृतं फलमन्यदेव । तावद्धीदं सर्वम् । तच्चैतद्ब्रह्मण कार्यम् । तस्मात्सर्वं ब्रह्म परामृतं परममृतमहमेवेति यो वेद निहितं स्थित गुहाया हृदि सर्वप्राणिना स एवं विज्ञानादविद्याग्रन्थि ग्रन्थिमिव दृढीभूता-मविद्यावासनां विकिरति विक्षिपाति विनाशयति इह जीवन्नेव न मृतः सन् हे सोम्य प्रियदर्शन ॥ १० ॥

मु. ३।२।२

कामान्यः कामयते मन्यमानः स कामभिर्जायते तत्र तत्र ।

पर्याप्तकामस्य कृतात्मनस्त्विहैव सर्वं प्रविलीयन्ति कामाः ॥ २ ॥

रङ्गरामानुजप्रकाशिका—यस्तु देवत्वमनुष्यत्वादीन् कामान् भोग्यतया मन्यमानः कामयते स तत्र देवत्वमनुष्यत्वादौ कामभिः कामैस्तत्तत्कामवशा-दिति यावत् । देवमनुष्यादिरूपेण जायते पर्याप्ते परिपूर्णे ब्रह्मणि कामना-वतो विदितात्मतत्त्वस्यास्मिन्नेव जन्मन्याशा लुप्ता न जन्मांतरप्रसक्तिरित्यर्थः । कृतात्मन इत्यत्र शब्ददुर्द्वे करोतीत्यत्रेव कृधातार्जानमर्थः ॥ २ ॥

शाङ्करभाष्यम्-मुमुक्षोः कामत्याग एव प्रधानं साधनमित्येतद् दर्शयति । कामान्यो दृष्टादृष्टेष्टविषयान् कामयते मन्यमानस्तद्गुणांश्चिन्तयानः प्रार्थयते, स तैः कामभिः कामैर्धर्माधर्मप्रवृत्तिहेतुभिर्विषयेच्छारूपैः सह जायते तत्र तत्र, यत्र यत्र विषयप्राप्तिनिमित्तं कामाः कर्मसु पुरुषं नियोजयन्ति, तत्र तत्र तेषु तेषु विषयेषु तैरिव कामैर्विहितो जायते । यस्तु परमार्थतत्त्वविज्ञाना-त्पर्याप्तकामस्य कृतात्मनोऽविद्यालक्षणादपररूपादपनीय स्वेन परेण रूपेण कृत आत्मा विद्यया यस्य तस्य कृतात्मनस्तु इहैव तिष्ठत्येव शरीरे सर्वे धर्मा-धर्मप्रवृत्तिहेतवः प्रविलीयन्ति प्रविलीयन्ते विलयमुपयान्ति नश्यन्तीत्यर्थः । कामास्तज्जन्महेतुविनाशान्न जायन्त इत्यभिप्रायः ॥ २ ॥

रामानुजीयश्रीभाष्यस्थं जीवन्मुक्तिखण्डनम् ।

(ब्रह्मसूत्र-१-१-४५. १५७ बौद्धे संस्कृतसीरिजमुद्रित पुस्तकम्)

यतो वाक्यादपरोक्षज्ञानासंभवाद्वाक्यार्थज्ञानेनाविद्या न निवर्तते न्त एव जीवन्मुक्तिरपि दूरोत्सारिता । काचेयं जीवन्मुक्तिः । सशरीरस्यैव मोक्ष इति चेन्माता मे वन्द्येतिवदसंगतार्थवचनम् । यतः सशरीरत्वं बन्धोऽ-शरीरत्वमेव मोक्ष इति त्वयैव श्रुतिभिरुपपादितम् । अथ सशरीरत्वं प्रति-

भासे वर्तमाने यस्यायं प्रतिभासो मिथ्येति प्रत्ययस्तस्य सशरीरत्वनिवृत्तिरिति न । मिथ्येति प्रत्ययेन सशरीरत्वं निवृत्तं चेत्कथं सशरीरस्य मुक्तिः । अजीवतोऽपि मुक्तिः सशरीरत्वमिथ्याप्रतिभासनिवृत्तिरेवेति कोयं जीवन्मुक्त इति विशेषः । अथ सशरीरत्वप्रतिभासो बाधितोऽपि यस्य द्विचन्द्रज्ञानवदनुवर्तते । स जीवन्मुक्त इति चेन्न । ब्रह्मव्यतिरिक्तसकलवस्तुविषयकत्वाद्वाधकज्ञानस्य । कारणभूताविद्याकर्मादिदोषः सशरीरत्वप्रतिभासेन सह तेनैव बाधित इति बाधिनानुवृत्तिर्न शक्यते वक्तुम् । द्विचन्द्रादौ तु तत्प्रतिभासहेतुभूतदोषस्य बाधकज्ञानविषयीभूतचन्द्रैकज्ञानाविषयत्वेनाबाधितत्वाद् द्विचन्द्रप्रतिभासानुवृत्तिर्युक्ता । किंच “ तस्य तावदेव चिरं यावन्न विमोक्ष्ये अथ संपत्स्ये ” (छां. ६।१।४।२) इति सद्विद्यानिष्ठस्य शरीरपातमात्रमपेक्षते मोक्ष इति वदन्तीयं श्रुतिर्जीवन्मुक्तिं वारयति । सैषा जीवन्मुक्तिरापस्तम्बेनापि निरस्ता वेदानिमं लोकममुं च परित्यज्यात्मानमन्विच्छेत् । बुद्धे क्षमप्रापणम् । तच्छास्त्रैर्विप्रतिषिद्धम् । बुद्धे चेत्क्षेमप्रापणमिहैव न दुःखमुपलभते । एतेन परं व्याख्यातम् (आ. ध. सू. २।९।२१-१३-१७) इति । अनेन ज्ञानमात्रान्मोक्षश्च निरस्तः । अतः सकलभेदनिवृत्तिरूपा मुक्तिर्जीवतो न संभवति ।

यद्यपि पूर्वोक्तरीत्या खण्डनं कृत्वा रामानुजाचार्यैरियं जीवन्मुक्तिर्न स्वीक्रियते तथापि तदुक्तदोषनिरासपूर्वकं सर्वैरद्वैतिभिः शुद्धाद्वैतप्रतिपादकैवल्यमाचार्यैश्चैयं प्रतिपादिता । श्रीशङ्कराचार्यैरियं तत्र तत्र प्रतिपादिता स्वग्रन्थे परन्तु रामानुजाचार्यात्पूर्वकालीनास्ते न जानीयू रामानुजाचार्यप्रतिपादितदोषानिति शङ्का स्यात्केषांचिद्वादिनां तदर्थं रामानुजाचार्यकालादनन्तरं प्रभवतां विद्यारण्यानां वचोभिस्तत्सिद्धिः प्रदर्श्यते । विद्यारण्यकृतजीवन्मुक्तौ—१ अथ केयं जीवन्मुक्तिः । उच्यते । जीवतः पुरुषस्य कर्तृत्वभोक्तृत्वमुखदुःखादिलक्षणश्चित्तधर्मः क्लेशरूपत्वाद्बन्धो भवति तस्य निवारणं जीवन्मुक्तिः । नन्वयं बन्धः किं साक्षिणो निवार्यते किंवा चित्तात् । नाश्वः । तत्त्वज्ञानेनैव निवारितत्वात् । न द्वितीयः । असंभवात् । यदा तु जलाद्द्रवत्वं निवार्येत, वन्हेवौष्णत्वं तदा चित्तात्कर्तृत्वादिनिवारणसंभवः । स्वाभाविकत्वं तु सर्वत्र समानम् । मैवम् । आत्यन्तिकनिवारणासंभवेऽप्यभिभवस्य संभवात् । यथा जलगतं द्रवत्वं मृत्तिकामेलनेनाभिभूयते, वन्हेरौष्ण्यं माणि-

मन्त्रौषधादिना, तथा सर्वाश्चित्तवृत्तयो योगाभ्यासेनाभिभावितुं शक्यन्ते ।

२ जीवन्मुक्तौ किं वा प्रमाणम् । उच्यते । श्रुतिस्मृतिवाक्यानि जीवन्मुक्तिसद्भावे प्रमाणानि । तानि च कठवल्ल्यादिषु पठ्यन्ते—विमुक्तश्च विमुच्यते ' इति । जीवन्नेव दृष्टबन्धात्कामादेर्विशेषेण मुक्तः सन् देहपाते भाविबन्धाद् विशेषेण मुच्यते । वेदनात्प्रागपि शमदमादिसंपादनेन कामादिभ्यो मुच्यत एव, तथाप्युत्पन्नानां कामादीनां तत्र प्रयत्नेन निरोधः । अत्र तु धीवृत्त्यभावादनुत्पत्तिरेव ततो विशेषेणेत्युच्यते । तथा प्रलये देहपाते सति कंचित्कालं भाविदेहबन्धान्मुच्यते । अत्र त्वात्यन्तिको मोक्ष इत्यभिप्रेत्य विशेषेणेत्युक्तम् । बृहदारण्यके पठ्यते—यदा सर्वे प्रमुच्यन्ते कामा येस्य हृदि श्रिताः । अथ मर्त्योऽमृतो भवत्यत्र ब्रह्म समश्नुते ॥ इति । श्रुत्यन्तरेपि सचक्षुरचक्षुरिव सकर्णोऽकर्ण इव समना अमना इव' इति । एवमन्यत्राप्युदाहार्यम् । स्मृतिषु जीवन्मुक्तस्थितप्रज्ञभगवद्भक्तगुणातीतब्राह्मणातिवर्णाश्रमादिनामाभिस्तत्र तत्र व्यवहियते । वसिष्ठरामसंवादे—वसिष्ठः—नृणां ज्ञानैकनिष्ठानामात्मज्ञानविचारिणाम् । सा जीवन्मुक्ततोदेति विदेहोन्मुक्ततेव या ॥ श्रीरामः—ब्रह्मन् विदेहमुक्तस्य जीवन्मुक्तस्य लक्षणम् । ब्रूहि येन तथैवाहं यते शास्त्रगया वृशा ॥ वसिष्ठः—यथास्थितमिदं यस्य व्यवहारवतोऽपि च । अस्तं गतं स्थितं व्योम स जीवन्मुक्त उच्यते ॥ इदं प्रतीयमानं गिरिनिदीसमुद्रादिकं जगत्प्रतिपत्तुर्देहेन्द्रियव्यवहारेण सह महाप्रलये परमेश्वरेणोपसंहृतं सत्स्वरूपोपमर्देनास्तं गतं भवति । अत्र तु न तथा, किंतु विद्यत एव देहेन्द्रियादिव्यवहारः । गिरिनद्यादिकं चेश्वरेणानुपसंहृतत्वाद्यथापूर्वमवस्तिष्ठमानं सत्सर्वैरन्यैः प्राणिभिर्विस्पष्टमवलोक्यते । जीवन्मुक्तस्य तत्प्रत्यायकवृत्त्यभावात्सुषुप्ताविव सर्वमस्तं गतं भवति । स्वयं प्रकाशमानं चिद्बोम केवलमवशिष्यते । बद्धस्य सुषुप्तौ तात्कालिकवृत्त्यभावसाम्येऽपि भाविधीवृत्तिबीजसद्भावाच्च जीवन्मुक्तत्वम् । नोदेति नास्तमायाति सुखदुःखैर्मुखप्रभा । यथाप्राप्ते स्थितिर्यस्य स जीवन्मुक्त उच्यते ॥ यो जागर्ति सुषुप्तस्थो यस्य जाग्रन्न विद्यत । तस्य निर्वासनो बोधः स जीवन्मुक्त उच्यते ॥ रागद्वेषभयादीनामनुरूपं चरन्नपि । योऽन्तर्व्योमवदत्यच्छः स जीवन्मुक्त उच्यते ॥ यस्य नाहङ्कृतो भावो बुद्धिर्यस्य न लिप्यते । कुर्वतोऽकुर्वतो वापि स जीवन्मुक्त उच्यते ॥ यस्मान्नोद्विजते लोको लोकान्नोद्विजते च यः । हर्षामर्षभयान्मुक्तः स जीवन्मुक्त उच्यते ॥

शान्तसंसारकलनः कलावानपि निष्कलः । यः सचित्तोपि निश्चितः स जीवन्मुक्त उच्यते ॥ यः समस्तार्थजातेषु व्यवहार्यपि शीतलः । परार्थोष्विव पूर्णात्मा स जीवन्मुक्त उच्यते ॥ एवं विद्यारण्यैर्जीवन्मुक्तेः स्वरूपं प्रमाणं च प्रदर्शितम् । अनेन स्वरूपप्रदर्शनेन रामानुजखण्डनस्य यथायाग्यं निरासः । प्रमाणान्यपि बृहदारण्यकादिश्रुतिमारभ्य योगवासिष्ठपर्यंतं दर्शितानि । वराहोपनिषदि कण्ठरवेण जीवन्मुक्तिरुक्ता तथाहि—यस्मिन्काले स्वमात्मानं योगी जानाति केवलम् । तस्मात्कालात्समारभ्य जीवन्मुक्तो भवेदसौ ॥ (वरा. २।४२) इति । तथा 'नेदेति नास्तमायाति सुखे दुःखे मनःप्रभा । यथाप्राप्तस्थितिर्यस्य स जीवन्मुक्त उच्यते ॥ (वरा. ३।२२) इत्यादिविस्तरस्तत्रैव । आत्मोपनिषदि च—शिव एव स्वयं साक्षादयं ब्रह्मविदुत्तमः । जीवन्नेव सदा मुक्तः कृतार्थो ब्रह्मवित्तमः ॥ (आत्मो. २०) इति । जीवन्मुक्तस्य भ्रान्तेर्निवृत्ततया चित्तस्यात्मैकाकारतयाच प्रारब्धभोगे सत्यपि समस्तदुःखनिवृत्तिस्तथा च श्रुतिः—आत्मानं चेद्विजानीयादयमस्मीति पुरुषः । किमिच्छन् कस्य कामाय शरीरमनुसज्जरेत् ॥ (शाब्दा. २२) इति । तथा जीवन्मुक्तचवस्थायां ज्ञानयोगाभ्यासेनाविद्याकृतावरणस्य सर्वथा निवृत्त्या परिपूर्णब्रह्मानन्दानुभवसुखाविर्भावो भवति । तथाच श्रुतिः—समाधिनिर्धूतमलस्य चेतसो निवेशितस्यात्मनि यत्सुखं भवेत् । न शक्यते वर्णयितुं गिरा तदा स्वयं तदन्तःकरणेन गृह्यते ॥ इति । ततः प्रारब्धक्षये जीवन्मुक्तेन विदेहमुक्तिर्लभ्यते । तच्चोक्तं मुक्तिकोपनिषदि—प्रारब्धक्षयपर्यन्तं जीवन्मुक्ता भवन्ति ते । ततः कालवशादेव प्रारब्धे तु क्षयं गते ॥ वैदेहीं मामर्की मुक्तिं यान्ति नास्त्यत्र संशयः ॥ जीवन्मुक्तपदं त्यक्त्वा स्वदेहे कालसात्कृते । विशत्यदेहमुक्तत्वं पवनोऽस्पन्दतामिव ॥ (मुक्ति. ७६) इति । आत्मोपनिषद्यापि—घटे नष्टे यथा व्योम व्योमैव भवति स्वयम् । तथैवोपाधिविलये ब्रह्मैव ब्रह्मविस्वयम् ॥ (आत्मो. १।२२) इति ॥

१५ अनिर्वचनीयख्यातिः ।

अद्वैतमते सर्वत्रानिर्वचनीयख्यातिरेव । कार्यस्य सद्रूपेणासद्रूपेण च निर्वक्तुमशक्यत्वात् । यथा रज्जौ भासमानः सर्पः सच न सन् । यदि स सद्रूपः स्यात्तर्हि नायं सर्पः किंतु रज्जुरियमिति ज्ञानेन तद्वाधो न स्यात् । नाप्यसन् । अयं सर्प इति प्रतीत्यनुपपत्तेः । अतोऽनिर्वचनीय उच्यते । यदा

रज्जुरिदंत्वेन ज्ञायते न रज्जुत्वेन तदा तादृशमविद्याकार्यभूतं रज्ज्वज्ञान-
मिदंतया जायमानज्ञानसहकृतं तिर्यक्त्वादिसमुद्बोधितसर्पसंस्कारसहकृतं सर्पा-
कारेण परिणमते तद्वदेवेदं सर्वं जगत् । न सत् । यदि सत् स्यात्तर्हि ज्ञानिदृष्ट्या
तद्बाधो न स्यात् । 'नेह नानास्ति किंचन' (बृ. ४।४।१९) इत्यादिश्रुति
विरोधश्च । नाप्यसत् । यद्यसत् तर्हि न प्रतीयेत । प्रतीयते तु । अतोनिर्व-
र्चनीयमेव । तथा चानिर्वर्चनीयस्य जगतो या ख्यातिः प्रतीतिः सानिर्व-
र्चनीयख्यातिरेव ।

१६ विवर्तवादः ।

वस्तुनः पूर्वावस्थाया अपरित्यागेन अवस्थान्तरभानं विवर्तः । यथा
रज्जौ सर्पभानं शुक्तौ रजतभानं च । रज्जुः स्वावस्थामपरिहायैव सर्परूपेण
भासते, शुक्तिर्वा स्वावस्थायाः परित्यागमकृत्वा रजतरूपेण च भासते । तद्वत्
ब्रह्म स्वरूपापरित्यागेन जगद्रूपेण भासते । एवं चात्राद्वैतमते विवर्तवादः ।
परिणामवादस्तु न संभवति । यतः परिणामो नाम वस्तुनः पूर्वावस्थात्याग-
पुरःसरमवस्थान्तरप्राप्तिः । यथा मृदो घटः । ब्रह्मणोऽविकार्यत्वात्तत्रावस्था-
न्तरस्यासंभवः ।

१७ प्रश्नमुण्डकयोः संबन्धः ।

एते प्रश्नमुण्डकाख्ये उभे अप्युपनिषदावथर्ववेदसंबन्धिन्यौ । तेनैतयोः
संबन्धोऽवश्यंभावी । सचायं संबन्धः कटिदृश इत्यपेक्षायामेवं वक्तुं शक्यते ।
यत् मुण्डकस्य व्याख्यानरूपा प्रश्नोपनिषदिति । एतत्स्पष्टीकर्तुं मुण्डकमन्त्रः
प्रदर्शयते तदर्थोपबृंहकश्च प्रश्नमन्त्रोपि तदग्रे निबध्यते । तथाहि मुण्डकोपनि-
षदि—३।२।८

यथा नद्यः स्यन्दमानाः समुद्रेऽस्तं गच्छन्ति नामरूपे विहाय ।

तथा विद्वान्नामरूपाद्विमुक्तः परात्परं पुरुषमुपैति दिव्यम् ॥

प्रश्नोपनिषदि—६—५ स यथेमा नद्यः स्यन्दमानाः समुद्रायणाः
समुद्रं प्राप्यास्तं गच्छन्ति भिद्येते तासां नामरूपे समुद्र इत्येवं प्रोच्यते ॥ एव-
मेवास्य परिदृष्टुरिमाः षोडश कलाः पुरुषायणाः पुरुषं प्राप्यास्तं गच्छन्ति
भिद्येते तासां नामरूपे पुरुष इत्येवं प्रोच्यते स एषोऽकलोऽमृतो भवति
तदेव श्लोकः ॥

इत्यत्र प्रश्नोपनिषन्मन्त्रे पूर्वोक्तस्यैव मुण्डकमन्त्रस्य व्याख्यानं दृष्टान्त-
दार्ष्टान्तिकप्रदर्शनपुरःसरं सविस्तरं कृतम् । एवमेव सर्वत्र कचिच्छब्दतः कचि-
त्तात्पर्यतश्च छायालम्बनपुरःसरमत्र प्रश्नोपनिषदि मुण्डकस्य व्याख्यानमिति
सुधीभिः प्रतीयेत ।

अथच प्रश्नोपनिषत् मुण्डकोपनिषदर्थोपबृंहिका तदनन्तरं जायमाना
चेति श्रीमच्छाङ्करभाष्यनिर्देशादवगम्यते मुण्डकव्याख्यानरूपत्वात्प्रश्नोपनिष-
त्तदनन्तरं जायमानेति युक्तिसिद्धमपि । सच भाष्यनिर्देश इत्थम्—(प. ६०)

सत्येन लभ्यस्तपसा ह्येष आत्मा सम्यग्ज्ञानेन ब्रह्मचर्येण नित्यम् ।
इत्यादितृतीयमुण्डकप्रथमखण्डपञ्चममन्त्रव्याख्याने (प. ६०) भाष्यकू-
ट्टिरेवमुक्तम्—वक्ष्याति च—न येषु जिह्वमनृतं न माया च ।’ प्र. १—१—१
—१६ इदमत्रालोच्यम् । मुण्डकोपनिषदि तु पूर्वोक्तं वाक्यं नास्ति किंतु
प्रश्नोपनिषदि । तेन भाष्यकृतामयमाशयो यदत्र मुण्डके योर्थस्तस्यैवोपबृंहणं
प्रश्नोपनिषदा क्रियत इति । तथा तत्रैव वक्ष्यतीति भविष्यदर्थबोधकर्तृदे-
शान्मुण्डकान्तरं जायमाना प्रश्नोपनिषदिति ।

१८ मुण्डककाठकयोः साम्यम् ।

उभे अपि मुण्डककाठकोपनिषदौ ज्ञानप्रतिपादकत्वात्तात्पर्यतः पर-
स्परं संवदतः । बहुषु स्थलेषु शब्दसाम्यमपि । कचित्तु निखिलमन्त्रसाम्यमपि ।
तथाहि—

अविद्यायामन्तरे वर्तमानाः । मुं. १ । २ । ९ का. १ । २ । ५

नायामात्मा प्रवचनेन लभ्यः । मुं. ३ । २ । ३ का. १ । २ । २२

न तत्र सूर्यो भाति । मुं. २ । २ । १० का. २ । २ । १५

काठकोपेक्षया मुण्डके विशेषः—मुण्डके यथा यज्ञादीनां विशदतया
खण्डनं तथा काठके नास्ति । तत्रेदं कारणं संभवति । यतः काठके नचिकेता
उपदेश्यः सच ब्रह्मचारी । पत्नीसाहचर्यसाध्यानि यज्ञादीनि । तेन स नचिके-
तास्तत्रानधिकृतत्वाच्चैव कुर्याद् यज्ञादीनि ततस्तदपाकरणं नातीवापेक्षितम् ।
मुण्डके तु महागृहस्थः शौनक उपदेश्यः । सचाधिकारित्वादाहरेद्यज्ञादींस्तत-
स्तन्निरासश्चिरन्तनफलप्रदत्वाभावादिप्रतिपादकैः “प्लवा ह्येते अदृढा यज्ञरूपाः ।”
इत्यादिमन्त्रैः कृतः । किंच मुण्डकोपनिषदि सत्यादिनीतितत्त्वानि विशेषतां
बोधितानि । काठके च मानसशस्त्ररीत्या विचारः ।

१९ पाश्चात्यविद्वन्मतविमर्शः ।

शार्मण्यपण्डितः ' हर्टेल ' महाभागो महता परिकरबन्धेन पाश्चात्यान् म्याक्समुलरडाग्रसन्प्रभृतीन् भारतीयांश्च शङ्कराचार्यादीन् विनिन्दन् तत्तान् विषयान् सविस्तरं वर्णयति स्वीयमुद्रितमुण्डकप्रस्तावनायाम् । इयं च प्रस्तावना शार्मण्यभाषया तेन व्यलेखि । ततस्तत्पाण्डित्यजिज्ञासुभिः सा मूलत एव पठनीया । अस्माभिः सारसंजिघृक्षूणां विद्यार्थिनां कृते तत्रत्याः प्रधानांशाः प्रदर्श्य यथामाति विमृश्यन्ते । तत्र (प्रस्तावनायां) त्रयं विमर्शास्पदं मन्यामहे । तथाहि १ मुण्डकोपनिषदि पुरुषवर्णनं ब्रह्मवर्णनं वा २ मुण्डकोपनिषत्पाठः । ३ जैनमतसाम्यसंभवः ।

१ मुण्डकोपनिषदि पुरुषवर्णनं ब्रह्मवर्णनं वा ?

१ अस्यामादित एवोपलभ्यमानैः कैश्चिन्मन्त्रैरेवं प्रतीयते यत् अस्या मुण्डकोपनिषदोऽथर्ववेदस्य च संबन्धः । किंच यद्यस्माभिराथर्ववेदीयस्कम्भसूक्तस्थाः २९ । ३० । ३१ । ३२ । ३४ मन्त्रा द्वितीयमुण्डकोपनिषदः प्रथमखण्डश्चालोच्यते तर्हि तत्र मुण्डके शब्दशस्तात्पर्यतश्चातीव साम्यं दृश्येत । तथा चैवं प्रत्येतुं शक्येत मुण्डकोपनिषत्स्कम्भसूक्तमूलिकेति । स्कम्भस्य श्रेष्ठत्वमालोच्यैव मुण्डके पुरुषस्य श्रेष्ठत्वं वर्णितम् । किंचोपनिषदन्तरवदत्र न ब्रह्मणः श्रेष्ठत्वमुपवर्णितं किंतु पुरुषस्य तत् । एतदेवास्या उपनिषदो वैलक्षण्यम् । किं चैनद्वैशिष्ट्यमाश्रित्य मुण्डकस्थः पूर्वापरविरोधोऽप्यपाकर्तुं शक्यते । तथाहि--निर्गुणब्रह्मण उपनिषत्प्रतिपाद्यस्य यत्र वर्णनं तत्केनचित्प्रक्षिप्तम् । अथ चापाकृतैतादृशभागोपनिषदेव यथार्थोपनिषत् । विरुद्धः कोऽसावंश इति स्पष्टतया प्रत्याययितुं द्वितीयमुण्डकस्य द्वितीयखण्डोऽखिलस्तथा प्रथममुण्डकप्रथमखण्डनवममन्त्रश्चालम् ।

इति प्रथमप्रषट्कविषये हर्टेल पण्डितमतम् । तदिदानीं समालोच्यते-पण्डितेनानेनाथर्ववेदस्य मुण्डकस्य च यः संबन्धः प्रदर्श्यते स तु न नवीनः कस्यचित् । यतोऽथर्ववेदगता ' भद्रं कर्णेभिः ' इति शान्तिरेव मुण्डकोपनिषदारम्भे समुपलभ्यते । मुक्तिकोपनिषदि च मुण्डकोपनिषदोऽथर्ववेदीयत्वेनैव गणना कृता । केवलं स्कम्भसूक्तेन सहास्याः संबन्धो द्योत्यते तदेव नवीनं किंतु तत्र विद्वन्मनोरमम् । हर्टेलनिर्दिष्टा मन्त्रा अधो निर्दिश्यन्ते । द्वितीयमुण्डकप्रथमखण्डस्तु मूले लभ्येत जिज्ञासुभिः—

अथर्ववेददशमकाण्डे अ. ४ सू. ४-

स्कम्मे लोकाः स्कम्मे तपः स्कम्मेध्यृतमाहितम् ।

स्कम्भ त्वा वेद प्रत्यक्षमिन्द्रे सर्वं समाहितम् ॥ २९ ॥

इन्द्रे लोका इन्द्रे तप इन्द्रेध्यृतमाहितम् ।

इन्द्रं त्वा वेद प्रत्यक्षं स्कम्मे सर्वं प्रतिष्ठितम् ॥ ३० ॥

नाम नाम्ना जोहवीति पुरा सूर्यात्पुरोषसः ।

यदजः प्रथमं संवभूव स ह तत्स्वराज्यमियाय यस्मान्नान्यत्

परमस्ति भूतम् ॥ ३१ ॥

यस्य भूमिः प्रथमान्तरिक्षमुतोदरम् ।

दिवं यश्चक्रे मूर्धनं तस्मै ज्येष्ठाय ब्रह्मणे नमः ॥ ३२ ॥

यस्य वातः प्राणापानौ चक्षुरङ्गिरसोभवन् ।

दिशो यश्चक्रे प्रज्ञानी तस्मै ज्येष्ठाय ब्रह्मणे नमः ॥ ३४ ॥

पं. हर्टेल्वन्नास्माभिर्दृश्यते साम्यं तद्विषये सुधीभिर्विभावनीयम्। केवलं प्रातीतिकं साम्यं यत्र कुत्रापि ज्ञातुं शक्यत । तेन न कार्यसिद्धिः । यत्र सूक्ते यत्प्रशंसा स देवः श्रेष्ठ इति सर्वत्रैवानुभूयते वरुणेन्द्रादिसूक्तेषु । अत्र च स्कम्भप्रशंसेति तच्छ्रेष्ठत्वं वर्ण्यते तद्युक्तमेव । परमत्र निर्गुण-ब्रह्मापेक्षयापि स्कम्भस्य श्रेष्ठता वर्णितेति यत् 'हर्टेल' मते तत्प्रामादिकम् । तस्यास्य भ्रमस्य कारणमस्मन्मतेनैवं प्रतीयते । अत्र स्कम्भसूक्ते प्रथमत एव भाष्यकृतावतरणिकायामेवं निर्देशः कृतः । तथाहि—'कस्मिन्नङ्गे' इति स्कम्भसूक्तम् । स्कम्भ इति सनातनतमो देवो ब्रह्मणोऽप्याद्यभूतः । अतो ज्येष्ठ ब्रह्मेति तस्य संज्ञा ।' अत्र ब्रह्मणोऽप्यादिभूत इत्युक्त्या हर्टेलमहाभागेनात्रत्यं ब्रह्म वेदांतप्रतिप्राद्यं निर्गुणं गृहीतं स्यात् । परमत्र न 'ब्रह्म' इति नपुंसकलिङ्गपदं 'किन्तु 'ब्रह्मा' इति पुल्लिङ्गघटितम् । ब्रह्मण इति षष्ठी तृभयत्र समाना । ततश्चात्र पुल्लिङ्गाविशिष्टब्रह्मपदेन प्रजापतिर्प्राह्यः । यश्च स्कम्भसूक्त उक्तः । अथर्ववेदे दशमकाण्डे सप्तमे सूक्ते ।

यस्मिन् स्तब्ध्वा प्रजापातिर्लोकान् सर्वा अधारयत् ।

स्कम्भं तं ब्रूहि कतमः स्वदेव सः ॥ ७ ॥

अस्यामृचौ प्रजापतिः स्कम्भाश्रयमालम्ब्य लोकान्निर्मिमीत इत्युक्तम् । तेन प्रजापतेराश्रयभूतः स्कम्भः प्रजापत्यपेक्षया श्रेष्ठो ननु निर्गुणब्रह्मा-

पेक्षया । प्रक्षेपविषयिणी हर्टेलोक्तिरग्रिमप्रघट्टके सविस्तरं निरस्यते । वेदान्त-
प्रतिपाद्यमक्षरं ब्रह्म पुरुषापेक्षया निकृष्टमिति यदुक्तं तद्विचारयामः । तदु-
पोद्बलकश्च मन्त्रः प्रथममुण्डकप्रथमखण्डे नवमस्तेन निर्दिश्यते । सचेत्थम्
—यः सर्वज्ञः सर्वविद्यस्य ज्ञानमयं तपः । तस्मादेतद्ब्रह्म नाम रूपमन्नं च
जायते ॥ अस्य मन्त्रस्य प्रकरणादिसंवलितोर्थ इत्थम्—ब्रह्मणो निर्गुणादभिन्नो
यः सामान्यविशेषवित्पुरुषस्तस्माद् ब्रह्म हिरण्यगर्भापरपर्यायं नाम रूपमन्नं
च जायते । एवंचात्र मन्त्रे ब्रह्मपदेन हिरण्यगर्भार्थो ब्राह्मः । अयमेवार्थो
मीमांसापरिपूतत्वाच्छङ्कराचार्यैरादृतः । यत इदं ब्रह्म नामरूपान्नादिविकृत-
वस्तुसाहचर्यघटितं यस्य च जायत इत्यनेन बोधिता जन्माख्या विकृतिरस्ति ।
ततो निकृष्टं हिरण्यगर्भाख्यमेवैतद्ब्रह्म नतु निर्गुणं तेन तन्मूलको निर्गुण-
ब्रह्मणो निकृष्टत्वबोधकः सिद्धान्तो गगनकुसुमायते । हिरण्यगर्भस्य च प्रथ-
मत उत्पत्तिः प्रथिततमेन ‘हिरण्यगर्भः समवर्तताग्रे भूतस्य जातः पतिरेक
आसीत्’ इत्यादिमन्त्रेण प्रतिपाद्यमाना सर्वविदैतैव । एवं ‘हर्टेल’ महाभा-
गद्योतितहेतूनामाभासत्वं प्रदर्श्य स्वमतेन उपनिषदन्तरवदस्यामप्युपनिषदि
निर्गुणब्रह्मण एव प्रतिपादनं नतु तस्य कयापि विधया निकृष्टत्वं ब्रह्मपुरुषश-
ब्दौ समानार्थकाविति च वर्ण्यते । वैदिकप्रकरणार्थनिर्णये मीमांसाशास्त्रे उप-
क्रमोपसंहारादीनि षड्विधालेङ्गान्युररीक्रियन्ते । तथाच—

उपक्रमोपसंहारावभ्यासोपूर्वता फलम् ।

अर्थवादोपपत्ती च लिङ्गं तात्पर्यनिर्णये ॥

अत्रोपनिषदि षड्विधलिङ्गैर्ब्रह्म मुख्यतया प्रतिपाद्यत इति ज्ञापयितुं
शक्यते । तत्रोपक्रमोपसंहारौ प्रदर्श्येते । तनैवान्यलिङ्गप्रतीतिः सुकरा । तथाहि-
—मुं. १।१।३ अत्र शौनकेनाङ्गिरसं विधिवदुपसद्य पृष्ठं—कस्मिन्नु भगवो विज्ञा-
ते सर्वमिदं विज्ञातं भवतीति । तदुत्तरार्थं परापरं विद्याविभागं कृत्वा—अथ
परा यया तदक्षरमधिगम्यते’ इत्युक्त्वा—यत्तदद्रेश्यमग्राह्यमवर्णमचक्षुःश्रोत्रं
तदपाणिपादम् । नित्यं विभु सर्वगतं सुसूक्ष्मं तदव्ययं भूतयोनिं परिपश्यन्ति
धीराः ॥ इति वेदान्तप्रतिपाद्यस्य निर्गुणब्रह्मणो नपुंसकलिङ्गघटितस्य निर्दे-
शः कृतः । अयमुपक्रमः । अन्तेच मुं. ३-२-१० तदेतदृचाभ्युक्तम् । कि-
यावन्तः श्रोत्रिया ब्रह्मनिष्ठाः स्वयं जुह्वत एकार्षं श्रद्धयन्तः । तेषामेवैतां
ब्रह्मविद्यां वदेत शिरोव्रतं विधिवच्चैस्तु चीर्णम् ॥ इत्युपसंहारः । एवं वोपक्रमो-

मोपसंहारयोरकरूपमेव निर्गुणं ब्रह्म प्रतिपादितम् । आस्मिन्नुपसंहारमन्त्रे 'ब्रह्मविद्यां वदेत' इति ब्रह्मविद्यापदस्योक्तिः । तथा चात्र निर्गुण-
ब्रह्मज्ञानमेव द्योत्यते । नान्यज्ञानम् । तथैव मध्येऽपि मुं. ३-२-१ स वेदै-
तत्परमं ब्रह्म धाम यत्र विश्वं निहितं भाति शुभ्रम् । उपासते पुरुषं ये
ह्यकामास्ते शुक्रमेतदतिवर्तन्ति धीराः ॥ अत्र ब्रह्मण एव वर्णनम् । किंच
ब्रह्मपुरुषौ पर्यायभूतावित्यप्यनेन वाक्येन द्योत्यते । पूर्वार्धोक्तब्रह्मण एवोत्तरा-
र्धगतपुरुषपदेन प्रत्यभिज्ञानम् । एवमेव मुं. १।२।१० पुरुष एवेदं विश्वं कर्म
तपो ब्रह्म परामृतम् । एतद्यो वेद निहिः गुहाया सोविद्याग्रन्थि विकिरतीह
सोम्य ॥ अत्रापि पूर्ववद्ब्रह्मपुरुषयोरभेदो निर्गुणब्रह्मणश्च वर्णनमिति प्रती-
यते । अनया परिपाट्यानेपि प्रभूता निर्देशाः स्वयं सुधीभिराकलयितु
शक्यन्ते । अस्माभिरुपरि प्रदर्शिता मन्त्राः प्रक्षिप्ताग्रहग्रहिलेनापि हट्टेल-
महाभागानांप्रक्षिप्ततथैव येऽङ्गीकृतास्तादृशा एव गृहीताः ।

२ मुण्डकोपनिषत्पाठः ।

अस्यामुपनिषदि हट्टेलमहाभागमतेन ये प्रक्षिप्ता मन्त्रास्तान्निर्देशः ।
पदप्रक्षेपनिर्देशोऽपि तेन बहुशः सूचितः । स चात्र न गृहीतो विस्तरभिया ।
केवलं मन्त्रप्रकरणनिर्देश एव कृतः ।

१ प्रथममुण्डके प्रथमखण्डे १।२ मन्त्रौ ।

२ प्रथममुण्डके द्वितीयखण्डे १।२।१३ मन्त्राः ।

३ द्वितीयमुण्डके द्वितीयखण्डः सर्वः प्रक्षिप्तः ।

४ तृतीयमुण्डके प्रथमखण्डे चतुर्थमन्त्रप्रभृति संपूर्णः खण्डः ।

५ तृतीयमुण्डके द्वितीयखण्डे तृतीयमवधौ मन्त्रौ ।

अन्यच्च 'गुहाज्रम्' इत्यत्र 'गुहाज्जरम्' इत्यादयः पाठाः सूचिताः ।
अत्रेदमस्मन्मतं ध्येयम् । शुद्धप्राचीनपुस्तकेषूपलभ्यमाना युक्तियुक्तास्तेते पाठा
अवश्यं समादरणीयाः । किन्तु 'हट्टेल' महाभागस्य विद्वद्भिरननुभूतपूर्वान्या-
दृश्येव परिपाटी । यतः स कुत्रापि पुस्तकेऽनुपलभ्यमानानपि पाठानादरणीय-
त्वेन निर्बन्धयति । प्रदर्शयति च कारणद्वयम् । १ अत्रोपनिषदि ब्रह्म पुरु-
षापेक्षया निकृष्टं प्रतिपाद्यत इति ब्रह्मवर्णनपराः सर्वेऽशाः प्रक्षिप्ता इति ।
२ छन्दाविमतिर्यत्र तत्सर्वं विपरिवर्त्य प्रक्षिप्ता वा नेयमिति । तत्र १ ब्रह्म-

निकृष्टत्वविषयको भ्रमस्त्वस्माभिः प्रथमप्रघट्टके यथायथं प्रदर्श्य खण्डित एव । तेन प्रथमकारणेन प्रक्षिप्तताप्रदर्शनं युक्तिविधुरम् । २ मुण्डकोपनिषद् ब्राह्मणभागस्था । तत्र च गद्यांशाः प्रभूता भवन्ति । कतिचनैव पद्यमयांशाः । कतिचन पद्यमया इव भासमानाः सर्वैश्छन्दोलक्षणे रलक्षिताश्चोपलभ्यन्ते । सर्वत्र ब्राह्मणोपनिषत्सु त्रिविधेयं पद्धतिरनुभूयते । तेन छन्दोवदाभासमानानां मन्त्राणां विपरिवर्त्य निर्माणं निर्मातुरसांप्रादायिकतां प्रदर्शयति । किंच छन्दःसंवादार्थं हर्टेल महाभागैर्नवीनपदकल्पनं क्रियते तत्तु नितान्तं युक्तिविधुरम् ।

३ जैनादिमतसाम्यम् ।

उपनिषदोऽस्याः प्रतिपाद्यं जैनमतेन सह संवदति कुत्रचिद्बौद्धमतेनेति प्रदर्शयितुं मुख्यतया षट् साम्यस्थलानि 'हर्टेल' महाभागेन प्रदर्शितानि तानि यथाक्रमं विचारयामः ।

१ 'मुण्डक' इति नाम्ना, ३।२।१० इति मन्त्रे शिरोव्रतनिर्देशाच्च म्याक्समुलरपण्डितप्रभृतिभिरेवं तर्कितं यत्र संप्रदाये मुण्डितमुण्डत्वं तेन जैनादिसंप्रदायेनास्य संवाद इति । तर्कश्चायं हर्टेलमहाभागस्यापि संमतः ।

२ मुण्डके 'मुक्तेः पूर्वं ब्रह्मलोकाख्ये स्थाने किञ्चित्कालं जीवेन स्थेयम्' इति निर्दिश्यते । एवमेव जैनैरपि समन्यते ।

३ 'प्लवा ह्येते अदृढा यज्ञरूपाः' इत्यादिनात्रोपनिषदि यज्ञा निन्द्यन्ते तच्च यज्ञद्वेषिणा जैनमतेन सह संवदति ।

४ द्वितीयमुण्डके प्रथमखण्डे ४-१० मन्त्रेषु विश्वं पुरुषस्यावयवभूतं द्योत्यते तदपि जैनमतेन सह संवदति ।

५ जैनैर्बौद्धैश्च सप्त लोका उररीक्रियन्ते त एव किञ्चिद्भेदेनात्रोपनिषदि वर्णिताः ।

६ कर्म, च्यु, राग, वीतराग, सम्यग्ज्ञान, ग्रन्थि, इत्यादयः जैनमतगृह्यमाणाः शङ्का अत्रापि दृश्यन्ते तेन तन्मतसाम्यम् ।

१ अथर्ववेदाध्यायिभिः शिरोव्रतमाचरणीयं तच्च शिरोव्रतं शिरस्यभिधारणात्मकम् । अयं चाग्निरेकर्षिसंज्ञकः । अस्याग्नेर्निर्देशः स्कम्भसूक्तेऽत्रोपनिषदि चास्ति । मुण्डकपदेन शिरो बोध्यते । एवंच 'एकर्षिनामकाम्नेः शिरसि धारणं यत्र व्रते तादृशं व्रतं संपाद्य मुण्डकोपनिषदथर्ववेदीयेन

प्रात्याध्याप्या चेति यत्र बोध्यते सा मुण्डकव्रतप्रतिपादकत्वान्मुण्डकोपनिषदिति यथार्थनाम्ना प्रतिपाद्यते । तथाच मु. ३।२।१ • क्रियावन्तः श्रोत्रिया ब्रह्मनिष्ठाः स्वयं जुह्वत एकर्षि श्रद्धयन्तः । तेषामिवैतां ब्रह्मविद्यां वदेत शिरोव्रतं विधिवद्यस्तु चीर्णम् ॥ अयमथर्ववेदाध्ययनाध्यापनसंप्रदायो विवेकशीयानामपरिचितस्तेनैव तथा स्यात्स्मृल्लरप्रभृतीनां पण्डितानामनुमानमित्युत्तरस्यामः ।

२ विषये ब्रह्मलोको हिरण्यगर्भलोकः सचात्रोपनिषदि क्रममुक्तिभाजां कृते वर्णितो न जीवन्मुक्तिभाजां विदेहमुक्तिभाजां वा कृते । ये चोत्तरमार्गेण गच्छन्ति ते हिरण्यगर्भेण स्वाधिकारसमाप्तौ ज्ञानेनानुगत्यन्ते । ततस्तं मुक्ता भवन्ति । उक्तं चैतत्—परस्यान्ते कृतात्मानः प्रविशन्ति परं पदमित्यादिना । सच हिरण्यगर्भलोको निर्गुणब्रह्मणो न्यून एवेति सुविदितं श्रुतिविदाम् । न तत्र जैनमतसंसर्गप्रत्याशा ।

३ विषये—प्लवा ह्येते अदृढा यज्ञरूपा इत्यनेन या यज्ञनिन्दा सा न जैनमतसंवादिनी यतो मुण्डकोपनिषत् ज्ञानमार्गप्रतिपादिनी । सर्वासां ज्ञानमार्गप्रतिपादिनीनामुपनिषदामियं परिपाटी यत्तत्र कर्ममार्गो निन्द्यते तद्वदत्रापि । तेन कारणमेतज्जैनमतसंवादस्येति कथनं न युज्यते ।

४—५—६—विषयेषु—वैदिकमतस्थास्तास्तान् शौभनाभ्युपगमान् दृष्ट्वा जैनैरपि तत्संवादार्थं तथा विश्वपुरुषावयवत्वरूपनादि कृतमित्यपि संभवति । विनिगमनाविरहात् । यत्र वैदिकग्रन्थान्तरवत् निर्गुणब्रह्मादिवर्णनं तत्र जैनमतद्वैदिकानभिमतं किञ्चिद्गृहीतं स्यादिति शङ्कापि नोपजायते विवेचकानाम् । किञ्च 'जैनैरपि मुण्डकोपनिषदो वातरागादयः शब्दा गृहीताः स्युः' इत्यपि संभाव्यते इति ब्रुवन् हट्टेलमहाभागोऽप्यस्मदुक्तमभिमन्यते ।

२० बालबोधिनी ।

केनादिबालबोधिनीवैयमपि छात्राणामुपकाराय भवेदिति बुद्ध्यात्र प्रवृत्तिः । तथाच प्रस्तावनापि तत्तद्विषयाणां विवेचिका विस्तृततया प्रणीता । तत्र केषांचिन्महाभागानामतीव साहाय्यमभूत्तदर्थं तेषामनुग्रहभरान् शिरसि कुर्मः । पूर्वोक्तमहाभागेषु सुगृहीतनामधेयानां 'डॉ. बेलवलकर एम्, ए, पी. एच्, डी' इत्येतेषां नाम प्रथमं निर्देशमर्हति । यत् एमिरनर्ध्यकालव्ययं सोढवान्दितमस्मत्कृतं शार्मण्यभाषामयं हट्टेल पण्डितमतम् । यद्गता विचारा-

ह्रींशा अस्माभिः पूर्वं विमृष्टास्तथा प्रो. दांढेकरमहाभागा अपि प्रशंसाभा-
जनम् । अत्र यथामति विचारिताः केचनांशास्तैश्छात्रा यद्यल्पेनाप्यंशेन कृत-
कार्या भवेयुस्तर्हि कृतकृत्यतां नेष्यामो वयमात्मानम् । प्रार्थयामश्च विद्वद्-
रान् यतैः प्रमादादिज्ञापनेनानुग्राह्यामिति विज्ञापयति सप्रश्रयम्—

पुण्यपत्तनम्	}	विद्वद्वशंवदः पाठकोपाहः
आश्विन कृ. १३ गुरौ १८४७		श्रीधरशर्मा ।

मुण्डकोपनिषत् ।

ॐ भद्रं कर्णेभिः शृणुयाम देवाः भद्रं पश्येमाक्षभिर्यजत्राः ।
स्थिरैरङ्गैस्तुष्टुवांसस्तनूभिर्व्यशेम देवहितं यदायुः ॥
ॐ शान्तिः शान्तिः शान्तिः ॥

ॐ ब्रह्मा देवानामित्याद्याथर्वणोपनिषत् । अस्याश्च विद्यासंप्रदाय-

श्रीः

ॐ भूधरभूजानिर्विजयते ।

प्रणम्य शंकराचार्यान् वेदान्तार्थप्रकाशकान् । मुण्डके बालबोधार्थं क्रियते बालबोधिनी ॥
शान्त्यर्थः—हे देवाः, वयं कर्णेभिः कर्णैः, भद्रं कल्याणमनुकूलं शृणुयाम । हे यज-
त्राः, यजन्तं त्रायन्ते रक्षन्तीति यजता यजमानपालकाः, अक्षभिर्नेत्रैः भद्रं कल्याणं पश्येम ।
किंच वयं स्थिरैरङ्गैरङ्गैः करचरणाद्यवयवैः । तथा तनूभिः शरीरैर्भार्यापुत्रादिकैर्वा युताः
तुष्टुवांसो भवतः स्तुवन्तः सन्तो देवहितं देवैः स्थापितं देवानां हितं देवोपासनयोग्यं
वा यदायुर्जीवनं तद्व्यशेमहि व्यशुर्वीमहि प्राप्नुयाम ॥ ॐ शान्तिः शान्तिः शान्तिरिति
निर्वचनमाध्यात्मिकाधिभौतिकाधिदैविकानां विद्याप्राप्त्युपसर्गाणां प्रशमार्थम् । अथ च प्रश्न-
मुण्डमाण्डूक्याथर्वशिरोधर्वशिखादय एकत्रिंशदुपनिषदोऽथर्वणवेदगताः परम् आद्यतयेतरासां
तद्गताधिकारणाभावेन शारीरकेनुपयोगित्वात् तिस्र एव तलोपयोगित्वाद्भगवान् भाष्य-
कारो व्याचख्यौ । तत्र च प्रकृतोपनिषद्—अदृश्यत्वादिगुणको धर्मोक्तेः (ब्र.सू. १-२-२१) इति
सूत्रधृताधिकरणोपयोगित्वाद्याचिरव्यासितेति तदारम्भप्रतीकमुच्चारयति भाष्यकारः ।
ब्रह्मा देवानामित्याद्याथर्वणोपनिषदिति । अस्मिन् वाक्ये व्याचिरव्यासितेति शेषः
पूरयितव्यः । व्याख्यातुमिष्टेत्यर्थः । अग्रे—अथर्वणे यां प्रवक्षेत् ब्रह्माथर्वा तां पुरोवाचाग्निरे
ब्रह्मविद्याम् । स भारद्वाजाय सत्यवहाय प्राह भारद्वाजोऽगिरसे परावराम् ॥ २ ॥ शौनको ह
वै महाशालोऽगिरसे विधिबहुपसन्नः पप्रच्छ ॥ इति प्रथममुण्डके प्रथमखंडे द्वितीयतृतीयौ
मन्त्रौ ताभ्यां पुरुषनिर्मितेयं विद्येति प्रतीयते तथाच तत्प्रतिपादिकाया अस्या मुण्डकोपनि-
षदः पौरोषेयत्वे पुरुषनिष्ठभ्रमप्रमादादिदोषघटितत्वादप्रामाण्यप्रसंगेन व्याचिरव्यासितत्वम-
संगतमित्याशंकां निराकर्तुमाह—अस्याश्चेति । विद्यायाः पाठनमेव ब्रह्मादिभिः क्रियेत नतु
ते तां विद्यां स्वयं निर्मान्ति तेन पुरुषकर्तृत्वाभावेन पूर्वोक्तभ्रमादिदोषासंभवस्तथा च
प्रामाण्याविधाताद्याचिरव्यासितत्वे न क्षतिः । विद्यासंप्रदायकर्तृपारम्पर्यलक्षणसंब-
न्धमिति । विद्याया मुण्डकोक्तविद्यायाः संप्रदायः प्रवचनं तत्कर्तृणां ब्रह्माथर्वागिरोभारद्वा-

कर्तृपारम्पर्यलक्षणसंबन्धमादावेवाहः स्वयमेव स्तुत्यर्थम् । एवं
महद्भिः परमपुरुषार्थसाधनत्वेन गुरुणायासेन लब्धा विद्येति श्रोतृ
बुद्धिप्ररोचनाय विद्यां महीकरोति । स्तुत्या प्ररोचितायां हि विद्यायां सादरा
प्रवर्तनमिति । प्रयोजनेन तु विद्यायाः साध्यसाधनलक्षणसंबन्धमुत्तरः
वक्ष्यति—“भिद्यते हृदयंग्रन्थिः” (मु. २-२-८) इत्यादिना । अः

आदिरूपं पारम्पर्यं तद्रूपं संबन्धः । ननु परम्परा चान्येन प्रतिपादनीया न स्वयमिति
शंकां निराकरोति—स्तुत्यर्थमिति । तथाच स्तुतौ तात्पर्यात्स्वयं प्रतिपादनेन कापि क्षतिः
एवं महापुरुषसंप्रदायागतैर्यं ब्रह्मविद्या महाफला तत्र प्रवृत्तिः कर्तव्येति विद्यास्तुतिः
तदेवोक्तं—महद्भिरित्यादिना । परमपुरुषार्थसाधनत्वेनेति । धर्मार्थकामा
न्वयः साधारणपुरुषार्थाः । मोक्ष एव परमपुरुषार्थः । स्तुतेः प्रयोजनमाह—श्रो
तृबुद्धिप्ररोचनायति । महीकरोति गुरुकरोतीत्यर्थः । प्ररोचनं प्रवृत्तिजनकमिति द्योतय
ति—स्तुत्येत्यादिना । सर्वत्र ग्रन्थेषु तत्तद्ग्रन्थाध्ययनप्रवृत्तिजनकमनुबन्धंचतुष्टयं भवति
तथाचोत्राद्युपनिषदि तदपेक्ष्यते । इयं च मुण्डकौपनिषद्ब्रह्मविद्याप्रतिपादिका । तेन ब्रह्मविद्या
या यैत्ययोजनैरानुबन्धंचतुष्टयं तदुपनिषदोऽपि भविष्यतीत्यभिप्रेत्य ब्रह्मविद्यायाः प्रयोजनं
संबन्धमाह । प्रयोजनेनेति । विषयः, संबन्धः, प्रयोजनम्, अधिकारी—इति चतुष्टयमहं
स्थम् । विषयो ब्रह्म । प्रयोजनं मुक्तिः । प्रयोजनेन विद्यायाः साध्यसाधनलक्षणः संबन्धः ।
साधनंचतुष्टयसंपन्नोऽधिकारी । साधनंचतुष्टयं चेत्यम्—१ इहामुत्रार्थफलभोगविरागः २ नि-
त्यानित्यवस्तुविवेकः ३ शमदमादिसाधनसम्पत् ४ मुमुक्षुत्वं चेति । ५ नित्यं वस्तु ब्रह्म
अनित्यं तदितरज्जगदादि वस्तु । तद्विवेकः पृथक्तया ज्ञानम् । ६ इहार्थः ज्ञानासुतादिः ।
अमुत्रार्थः स्वर्गसुखादिः तदुपभोगे विरागं औदासीन्यम् । ३ शमदमादित्यत्रोद्विग्नं
उपरतितितिक्षामसाधानश्रद्धानां चतुर्णां ग्रहणम् । एवं च षट् । कमेणार्थः—५ लौकिकैर्जीवि-
पौराण्यमनस उपरमः शमः । २ बाह्यकरणानामुपरमो दमः । ३ ज्ञानार्थं विहितानित्यादिकर्म-
सैन्यासि उपरतिः । ४ शीतोष्णादिद्वन्द्वसहने तितिक्षा । ५ निद्रालस्यप्रमादत्यागेन मनःस्थितिः
समाधानम् । ६ सर्वलासितिकंता श्रद्धा । ७ मुमुक्षुत्वं—मोक्षेच्छावत् । साध्यसाधनेत्यादि ।
विद्या ब्रह्मज्ञानं साधनं साध्यं च हृदयग्रन्थिभेदसंशयच्छेदकर्मक्षयाः । एतद्रूपः संबन्धो विद्याप्रयोज-
नयोः । अत्रेचेत्यादि । अपरशब्दाव्यायामिति सप्तम्यन्तपाठापेक्षयायं षष्ठ्यन्त पाठः साधी-
यान् । स्वयमेवोक्तवैत्यस्य ब्रह्मविद्यामाहेत्यनेन संबन्धः । ‘अहरहः सन्ध्यामुपासीत’ इति विधिः ।
‘ब्राम्हणी न हन्तव्यः’ इति प्रतिषेधः । एतावेवं कैवलं विधिप्रातिषेधावपरशब्दाभिधेयायामुग्वे-
दादिविधेयानामुक्तौ तेन च कर्मात्मिकेयमुग्वेदादिविद्या सा चाविद्यायाः संसारकारणभूताया
निर्वर्तिकं न भवति विरोधाभावात् । यद्विरोधि तदपरस्य विरोधिनो निवर्तकं यथा तैजस्त-
मसौ निर्वर्तकमिति लौकिको नियमः । संसारकारणभूताविद्या तु न कर्मणा विनाशमर्हति

चापरशब्दवान्त्याया ऋग्वेदादिलक्षणाया विधिप्रतिषेधमात्राप्रामा विद्यायाः संसारकारणाविद्यादिदोषनिवर्तकत्वं नास्तीति स्वयमेवोक्तत्वा परापरसि विद्याभेदकुर्यात्पूर्वकम् “अविद्यायामन्तरे वर्तमानाः” (मु. १-२-८) इत्यादिना । तथा परप्राप्तिसाधनं सर्वसाधनसाध्यविषयवैराग्यपूर्वकं गुरुप्रसादलभ्यां ब्रह्मविद्यामाह- “परीक्ष्य लोकात्” (मु. १-२-१२) इत्यादिना । प्रयोजनं चासकृद्वीति “ब्रह्म वेद ब्रह्मैव भवति” (मु. ३-२-९) इति “परामृताः परिमुक्ष्यन्ति सर्वे” (मु. ३-२-६) इति च । ज्ञानमात्रे यद्यपि सर्वाश्रमिणां साधिकास्तथापि संन्यासनिष्ठैव ब्रह्मविद्या मोक्षसाधनं न कर्मसाहिबेति “भैक्ष्यचर्या चरन्तः” (मु. १-२-११) “संन्यासयोगात्” (मु. ३-२-६) इति च श्रुतदर्शयति । विद्याकर्मविरोधाच्च । न हि ब्रह्मात्मैकत्वदर्शनेन सह कर्म स्वप्नेऽपि संपादयितुं शक्यम् । विद्यायाः कालविशे-

यतः कर्माविद्यायाः शृङ्गाश्लाघुपयति तेन विरोधो नास्ति प्रत्युतोऽप्रीत्योपजीवकभावः, यदि कर्माविद्याया विनाशकं स्यात्तद्युपजीव्यविरोधः स्यात्तत्र त्रासगतः । अत्र मुण्डकोपनिषदि परापरसि विद्याभेदः प्रथममुक्तः । ततोऽविद्यायामन्तरे वर्तमाना इत्यनेन ऋग्वेदादि विद्या संसारकारणभूताविद्यानिवर्तिका नास्त्यत्रः कर्मानिन्दापूर्वकं सर्वेषु युगादिसाधनेषु स्वर्गादिसाध्येषु च वैराग्यमालम्बनीयत्वेनोक्तं ततो गुरुप्रसादेनैव केवलेन प्राप्या परब्रह्मप्राप्तिसाधनभूतां ब्रह्मविद्यां कथितवानित्यभिप्रायः । प्रयोजनं चेति । अपरविद्यायां यथा सुखदुःखप्राप्तिपरिहारयोः प्रवृत्तिनिवृत्ती प्रयोजनं तथात्र परविद्यायां प्रवृत्तिनिवृत्त्यात्मकं प्रयोजनं न किन्तु ज्ञानमात्रं मोक्षफलदं यथा सर्पनिवृत्तौ रज्जुज्ञानं यथा वा विस्मृतकण्ठमणिलाभे तत्स्मरणं तथा ब्रह्मज्ञानमेव ब्रह्मप्राप्तौ साधनमिति भावः । असकृत्-वारंवारम् । परामृताः-जीवन्त एव । ज्ञानमात्र इति । ब्रह्मचारि-गृहस्थवानप्रस्थसंन्यासिन इति चत्वार आश्रमिणः । तत्र ब्रह्मचारिगृहस्थवानप्रस्थानां कर्म नियतम् । संन्यासिषु भेदद्वयम् । केचनाज्ञाः केचन प्रज्ञाः । येऽज्ञास्तैस्त्रिसंध्यज्ञानादे विधयोऽवश्यमनुष्ठेयाः । प्रज्ञैः संन्यासिभिर्लोकसंग्रहार्थं शौचाचमनादयो विधयोऽनुष्ठेयाः । वस्तुतस्तु तेषामाश्रमधर्मो ज्ञानोपबृंहकशमदमादिसाधननिष्ठत्वमेव । तेनैभिरेव प्रज्ञैः संन्यासिभिर्ब्रह्मविद्या कर्मसाहित्याभावात् लभ्यते नान्यैरज्ञसंन्यासिभिर्ब्रह्मचार्यादिभि-स्त्रिभिश्च । भैक्ष्यचर्या-संन्यासः । दर्शयतीति । मुण्डैकधातिरिति कर्तृपदम् । विद्याकर्म-विरोधाच्चेति । तमस्तेजसोरिव स्थितिगत्योरिव च विरोधः । ज्ञानसमये अकर्तृब्रह्माहम-स्मीति बोधः । कर्मसमये करोमीति प्रतीतिस्तेन ज्ञानकर्मणोः साहित्यं न संभवतीत्याह- नहीति । ब्रह्मात्मैकत्वदर्शनेनेति । ब्रह्मणो जीवात्मना सहैकत्वमिति दर्शनं ज्ञानं तेन । यदा ब्रह्मजिष्ठं ज्ञानाद्युत्थितो भवति तदा कर्म कुर्यादिति कालमेवाज्ञानं कर्म चोभयं संभवेदित्यत आह-विद्याया इति । उदिते ज्ञोतीति कर्मणि यथा कालनियमस्थया ज्ञाने

षाभावादनियतनिमित्तत्वाच्च कालसंकोचानुपपत्तेः । यत्तु गृहस्थेषु ब्रह्मविद्या-
संप्रदायकर्तृत्वादि लिङ्गं न तत्स्थितं न्यायं बाधितुमुत्सहते । नहि विधिशते-
नापि तमःप्रकाशयोरेकत्वसद्भावः शक्यते कर्तुम्, किमुत लिङ्गैः केवलैरिति ।
एवमुक्तसंबन्धप्रयोजनाया उपनिषदोऽल्पग्रन्थं विवरणमारभ्यते । य इमां
ब्रह्मविद्यामुपयन्त्यात्मभावेन श्रद्धाभक्तिपुरःसराः सन्तः, तेषां गर्भजन्मजरारोगाद्य-
नर्थपूरां निशातयति, परं वा ब्रह्म गमयति, अविद्यादिसंसारकारणं वात्यन्तमव-
सादयति विनाशयतीत्युपनिषत् । उपनिषद्वस्य सदरेवमर्थस्मरणात् ।

ॐ ब्रह्मा देवानां प्रथमः संबभूव

विश्वस्य कर्ता भुवनस्य गोप्ता ।

स ब्रह्मविद्यां सर्वविद्याप्रतिष्ठा-

मथर्वाय ज्येष्ठपुत्राय प्राह ॥ १ ॥

कालो न नियतः । तथा निमित्तान्तरं च न नियतं तेन पूर्वोक्तकालसंकोचो नोपपद्यते ।
तदेवोक्तं—कालसंकोचानुपपत्तेरिति । अंगिरःप्रभृतिभिर्गृहस्थैर्ब्रह्मविद्यापदिष्टा तेन ते
ब्रह्मज्ञानिन आसन्निति तु सुस्पष्टं ततश्च प्रत्यवायभिषा तैर्गृहस्थाश्रमकर्मानुष्ठितमेव स्यात् ।
ततश्च ज्ञानकर्मणोः समुच्चयः सिद्ध इति शंकां निर्वर्तयति—यत्त्विति । गृहस्थेषु—अंगिरः-
प्रभृतिषु । लिङ्गमिति । लिङ्गमपि कुत्रचित्तात्पर्यनिर्णायकं भवतीति भावः । स्थितं
न्यायमिति । विद्याकर्मविरोधरूपं श्रौतं न्यायमित्यर्थः । तथाच 'श्रुतिलिङ्गवाक्यप्रकरणस्थान-
समाख्यानां समवाये पारदौर्बल्यमर्थविप्रकर्षात् (जै. सू. ३-३-१४) इति जैमिनीयसूत्रानुसारं
यत्र श्रुतिर्नास्ति तत्र लिङ्गस्य निर्णायकत्वमत्र तु 'भैक्षचर्या चरन्तः' 'संन्यासयोगात्' इति
श्रुतिसत्त्वेन तस्या एव प्राबल्यं न लिङ्गस्य धृत्यपेक्षया तस्य दौर्बल्यादिति भावः । किंचांगिरः-
प्रभृतीनां गार्हस्थ्यमाभासमात्रम् । 'यस्य मे चास्ति सर्वत्र यस्य मे नास्ति किंचन । मिथिलायां
प्रदीप्तायां न मे किंचन दहते ॥' इति तादृशगृहस्थवचनदर्शनात् । एवंच गार्हस्थ्यभासे न
कर्मसत्ता किंतु कर्माभासता । ततश्च कर्माभासेन ज्ञानस्य समुच्चयेऽपि न क्षतिः । कर्मा-
भासस्य विध्यभावात् । अथ च विधिरप्यकिंचित्कर इत्याह—नहीति । केवलैरिति
विधिरहितैर्दृष्टान्तलिङ्गैरित्यर्थः । अल्पग्रन्थमिति । अल्पो ग्रन्थः शब्दसमुदायो
यस्मिन् । य इमामिति । उपनिषदित्यत्र 'षट् ल विशरणगत्यवसादनेषु' इति धातुः ।
विशरणं तनूकरणं, गतिर्गमनं, अवसादनं नाशनम्, इत्यर्थत्रयं क्रमेण बोधयति ।
आत्मभावेन—प्रेमस्थानत्वेन । उपयन्ति—प्राप्नुवन्ति । अनर्थपूराः—अनर्थसमुदायः । निशात-
यति—तनूकरोति । गमयतीति । तानिति शेषः । संसारकारणमविद्यादि । अत्रादिपदेना-
विद्याजन्यधर्माधर्मौ गृह्येते । सदरेरिति 'इक्ष्तिपौ धातुनिर्देशे' इत्यनेनेका निर्देशः । अर्थ-
स्मरणादिति । पाणिनिना धातुपाठे 'षट् ल विशरणगत्यवसादनेषु' इति पूर्वोक्तार्थत्रयं

ब्रह्मा परिवृढो महान्धर्मज्ञानवैराग्यैश्वर्यैः सर्वानन्यानतिशेत् इति ।
देवानां द्योतनवतामिन्द्रादीनां प्रथमो गुणैः प्रधानः सन्प्रथमोऽग्रे वा संबभूवा-
भिव्यक्तः सम्यक्स्वातन्त्र्येणेत्यभिप्रायः । न तथा यथा धर्माधर्मवशात्संसारि-
णोऽन्ये जायन्ते । “ योऽसावतीन्द्रियोऽग्राह्यः ” (म. सू. १-७) इत्या-
दिस्मृतेः । विश्वस्य सर्वस्य जगतः कर्तोत्पादयिता । भुवनस्योत्पन्नस्य गोप्ता
पालयितेति विशेषणं ब्रह्मणो विद्यास्तुतये । स एवं प्रख्यातमहत्त्वो ब्रह्मा
ब्रह्मविद्यां ब्रह्मणः परमात्मनो विद्यां ब्रह्मविद्याम् “ येनाक्षरं पुरुषं वेद सत्यम् ”
(मुं. १-२-१३) इति विशेषणात् । परमात्मविषया हि सा ।
ब्रह्मणा वाग्रजेनोक्तेति ब्रह्मविद्या । तां ब्रह्मविद्यां सर्वविद्याप्रतिष्ठां
सर्वविद्याभिव्यक्तिहेतुत्वात्सर्वविद्याश्रयामित्यर्थः । सर्वविद्यावेद्यं वा वत्स्वनयैव
विज्ञायत इति । “ येनाश्रुतं श्रुतं भवति अमतं मतमविज्ञातं विज्ञातम् ”
(छां. ६-१-१) इति श्रुतेः सर्वविद्याप्रतिष्ठामिति च स्तौति विद्याम् ।
अथर्वाय ज्येष्ठपुत्राय ज्येष्ठश्चासौ पुत्रश्चानेकेषु ब्रह्मणः सृष्टिप्रकारेष्वन्यतमस्य

पठितमित्यर्थः । एवं चोपनिषत्पदेन ब्रह्मविद्या बोध्यते तत्प्रतिपादकत्वाद्ग्रन्थोऽपि लक्षणयो-
पनिषदित्यभिधीयते ।

महानिति । ज्ञानमप्रतिमं यस्य वैराग्यं च जगत्पतेः । ऐश्वर्यं चैव धर्मश्च सह सिद्धं
चतुष्टयम् ॥ इति स्मृत्या धर्मज्ञानादिभिरन्यानतिक्रामतीति महत्त्वं ब्रह्मणः । अतिशेते-अति-
क्रामाति । द्योतनवतां-प्रकाशमयानाम् । **स्वातन्त्र्येणेति ।** योसावतीन्द्रियोऽग्राह्यः सूक्ष्मोऽ-
व्यक्तः सनातनः । सर्वभूतमयोऽचिन्त्यः स एष स्वयमुद्भवः ॥ इति स्मृत्या शुक्लशोणितसंयो-
गमन्तरेणाविर्भूतः । न तथेति । अन्येषां संसारिणां जन्म धर्माधर्मवशाज्जायतेऽस्य ब्रह्मण-
स्त्वभिव्यक्तिधर्माधर्मनिरपेक्षतया लोकानुग्रहार्थं भवतीत्यर्थः । विद्यास्तुतिमेवाह-**स एव-**
मिति । येन-विज्ञानेन । यया विद्येत्यर्थः । **सर्वविद्याभिव्यक्तिहेतुत्वादिति ।** तत्त्व-
मस्यादिवाक्यजन्यं यज्ज्ञानं तद्वृत्त्यभिव्यक्तं ब्रह्मैव ब्रह्मविद्या । ब्रह्म च सर्वाभि-
व्यञ्जकं ततश्च सर्वविद्यानामभिव्यञ्जकतयाश्रीयत इति सर्वविद्याश्रया । **सर्ववि-**
द्यावेद्यं वेति । ब्रह्मविद्यायामुत्पन्नायां ज्ञातव्यमेव नावशिष्यते तेनेयं सर्वविद्या-
प्रतिष्ठा । सर्वविद्यानां प्रतिष्ठा समासिर्यत्रेत्यर्थः । अन्यज्ञानज्ञेयं सर्वमनयैव विज्ञायत
इति सर्वविद्यावेद्यत्वम् । **स्तौति विद्यामिति ।** अर्थवादोऽयं ब्रह्मविद्यायाः । स्वयमुद्भूतो
ज्ञानैश्वर्यवान् ब्रह्मा प्रियाय ज्येष्ठपुत्रायैमां ब्रह्मविद्यामाहातः सर्वैः सा संप्राप्तेति
प्रवृत्तिजनकोऽयं ब्रह्मविद्याया अर्थवाद इत्यर्थः । **अथर्वायेति ।** अथर्वशब्दोऽ-
कारान्तो नकारान्तश्च । अत्र मन्त्रेऽथवयिति अकारान्तः प्रयुक्तः । अग्रे द्वितीयमन्त्रेऽथर्वण

सृष्टिप्रकारस्य प्रमुखे पूर्वमथर्वा सृष्ट इति ज्येष्ठस्तस्मै ज्येष्ठपुत्राय प्राहोक्तवान् ॥ १

अथर्वणे मां प्रवदेत ब्रह्मा-

थर्वा तां पुरोवाचाङ्गिरे ब्रह्मविद्याम् ।

सु भारद्वाजाय सत्यवहाय प्राह

भारद्वाजोऽङ्गिरसे परावराम् ॥ २ ॥

यामेतामथर्वणे प्रवदेत प्रावदद्ब्रह्मविद्यां ब्रह्मा तामेव ब्रह्मणः प्राप्तामथर्वा पुरा पूर्वमुवाचोक्तवानङ्गिरेऽङ्गिर्नाम्ने ब्रह्मविद्याम् । स चाङ्गिर्भारद्वाजाय भरद्वाज-
गोत्राय सत्यवहाय सत्यवहनाम्ने प्राह प्रोक्तवान् । भारद्वाज्येऽङ्गिरसे स्व-
शिष्याय पुत्राय वा परावरां परस्मात्परस्माद्वरेणावरेण प्राप्तेति परावरा
परावरसर्वविद्याविषयव्याप्तेर्वा, तां परावरामङ्गिरसे प्राहेत्यनुषङ्गः ॥ २ ॥

शौनको ह वै महाशालोऽङ्गिरसं

विधिवदुपसन्नः पप्रच्छ, कस्मिन्नु भगवो

विज्ञाते सर्वमिदं विज्ञातं भवतीति ॥ ३ ॥

शौनकः शुनकस्यापत्यं महाशालो महागृहस्थोऽङ्गिरसं भारद्वाज-
शिष्यमाचार्यं विधिवदथाशास्त्रमित्येतत् । उपसन्न उपगतः सन्पप्रच्छ
पृष्टवान् । शौनकाङ्गिरसोः संबन्धादर्वाग्विधिवद्विशेषणभावादुपसदनविधेः

इति नकारान्तः प्रयुक्तः । सृष्टिप्रकारेऽपि । मनुस्मृत्यादिषु सृष्टयो विविधाः कथितास्त-
त्तदुपभेदेन । ततः कस्मिंश्चित्सृष्टिप्रकारेऽथर्वादिसृष्टिः । तामवलम्ब्य ज्येष्ठपुत्रायेत्युक्तम् ॥ १ ॥

ग्रामिति । प्रवदेतेति । व्यत्ययो बहुलमिति पाणिनि सूत्रेण छन्दसि कालाद्यनियमात्
प्रावददित्यर्थमाह । भारद्वाजायेति । भारद्वाजगोत्राय सत्यवहनाम्ने । परावरामिति । अर्थद्वयं
क्रमेणाह—परस्मादिति । पूर्वस्मात्पूर्वस्माद्गुरोरवरेणावरेण शिष्येणाधिगतेति प्रथमपक्षेऽर्थः ।
अत्र पक्षे सामर्थ्याभावादार्थः समासः । द्वितीयपक्षे परा निर्गुणब्रह्मप्रतिपादिका । अवरा
धर्माधर्मसाधनतत्फलगौणब्रह्मप्रतिपादिका । इति द्विविधविद्याव्यापकत्वादित्यं ब्रह्मविद्या
लक्षणया परावरा । अत्र द्वितीयपक्षे परा चासाववरेति कर्मधारयः । अनुषंगः—
संबन्धः ॥ २ ॥

शौनक इति । महाशालो महत्यो होमशालापाकशालादयो यस्य । यथाशास्त्र-
मिति । तद्विज्ञानार्थं स गुह्यं वाभिगच्छेत्समित्पाणिः श्रोत्रियं ब्रह्मनिष्ठमिति शास्त्रानुसारमि-
त्यर्थः । गम्यत इति । अथर्वणमारभ्य शौनकपर्यन्तं विधिवदिति नोक्तं ततः परं शौनका-
ङ्गिरसोः श्रवणं उक्तम् । तेन ततः पूर्वेषामथर्वादीनां समित्पाणिनां द्विविधं नित्यतः ।

पूर्वेषामनियम इति गम्यते । मर्यादाकरणार्थं मध्यदीपिकान्यायार्थं वा विशेषणम् । अस्मदादिष्वप्युपसदनविधेरिष्टत्वात् । किमित्याह—कस्मिन्नु भगवो विज्ञाते, नु इति वितर्के, भगवो हे भगवन्सर्वं यदिदं विज्ञेयं विज्ञातं विशेषेण ज्ञातमवगतं भवतीति 'एकस्मिञ्ज्ञाते सर्वविद्भवति' इति शिष्टप्रवादं श्रुतवान्शौनकस्ताद्विशेषं विज्ञातुकामः सन्कस्मिन्निति वितर्कयन्पप्रच्छ । अथवा, लोकसामान्यदृष्ट्या ज्ञात्वैव पप्रच्छ । सन्ति लोके सुवर्णादिशकलभेदाः सुवर्णत्वाद्येकत्वाविज्ञानेन विज्ञायमाना लौकिकैः । तथा किं न्वस्ति सर्वस्य जगद्भेदस्यैकं कारणम् । यत्रैकस्मिन्विज्ञाते सर्वं विज्ञातं भवतीति । नन्वविदिते हि कस्मिन्निति प्रश्नोऽनुपपन्नः । किमस्ति तदिति तदा प्रश्नो युक्तः । सिद्धे ह्यस्तित्वे कस्मिन्निति स्यात् । यथा कस्मिन्निधेयमिति । न । अक्षरबाहुल्यादायासभीरुत्वात्प्रश्नः संभवत्येव किं न्वेकस्मिन्विज्ञाते सर्ववित्त्यादिति ॥ ३ ॥

यद्यनुष्ठितस्तर्हि भूषणाय नो चेन्न दूषणाय । शौनकप्रभृत्यस्मदादिषु तु सोऽत्यन्तमावश्यक इत्यभिप्रायः । उपसदनविधिः—गुह्यसमीपगमनविधिः । मर्यादाकरणार्थमिति । शौनकप्रभृतिसर्वशिष्यैः समिद्धग्रहणादिविधिसुष्ठेय एवेति शौनकप्रभृतिषु मर्यादार्थमित्यर्थः । ननु वेद उक्तो विधिर्धर्मप्रभृतिभिरपि कुतो बानुष्ठेय इति शंका मपाकर्तुं पक्षान्तरमाह—मध्यदीपिकान्यायार्थमिति । देहलीदीपिकान्यायेनेत्यर्थः । यथा देहल्यां स्थापितो दीपस्तदुभयपार्श्वस्थलं प्रकाशयति तद्वदित्यर्थः । मध्यमणिन्यायोऽप्येतत्सम एव । तथाच विधिवदिति पदं देहलीदीपकान्यायेनाथवादिषु पूर्वेषु शौनकादिषु परेषुच संबध्यते केवलशौनके विधिवत्पदस्य संबन्धेऽस्मदादिष्वुपसदनं न स्यात्तदनिष्टम् । तदाह—अस्मदादिष्वपीति । शिष्टप्रवादमिति । शिष्टास्तु मनुव्यासप्रभृतय इति शरीरभाष्ये भगवत्सूत्रपादाः । लोकसामान्यदृष्ट्येति । सुवर्णालंकारादिलौकिकदृष्टान्तैः । उपादानकारणात्कार्यमाभेदं तेनोपादाने ज्ञाते कार्यं ज्ञातं भवतीति सामान्यव्याप्त्या पप्रच्छेत्यर्थः । लोकदृष्टिं निवृणोति—सन्ति लोक इति । सुवर्णत्वज्ञानेन सुवर्णशकलभेदानां कटककुण्डलरुचकादीनां ज्ञानं भवति लौकिकानाम् । जगद्भेदस्येति । भेदः पदार्थः । जगद्रूपस्य पदार्थस्येत्यर्थः । ज्ञातपूर्वं यत्तद्विषयकं एव प्रश्नः संभवति नाज्ञातविषयकं इत्याह—नान्विति । कस्मिन्निधेयमिति । सर्वेषु पात्राद्यधिकरणेषु ज्ञातेषु कस्मिन्पात्रविशेषे निधेयं घृतादिकमिति प्रश्नः संभवतीत्यर्थः । अक्षरबाहुल्यादित्यर्थः । किमस्ति तत्तं यस्मिन्नेकस्मिन् विज्ञाते सर्वमिदं विज्ञातं भवतीति प्रश्नेऽक्षरबाहुल्यं स्यात्संवायासकारि तन्मास्तिवति भयत्रस्तत्वात्कस्मिन्निवत्यादिः प्रश्नो लाघवादित्यर्थः ॥ ३ ॥

तस्मै स होवाच । द्वे विधे वेदितव्ये इति ह
स्म यद्ब्रह्मविदो वदन्ति परा चैवापरा च ॥ ४ ॥

तस्मै शौनकाय सोऽङ्गिरा ह किलोवाचोक्तवान् । किमित्युच्यते । द्वे विधे वेदितव्ये ज्ञातव्ये इति । एवं ह स्म किल यद्ब्रह्मविदो वेदार्थाभिज्ञाः परमार्थदर्शिनो वदन्ति । के त इत्याह । परा च परमात्मविद्या । अपरा च धर्माधर्मसाधनतत्फलविषया । ननु कस्मिन्विदिते सर्वविद्भवतीति शौनकेन पृष्टं, तस्मिन्वक्तव्येऽपृष्टमाहाङ्गिराः—द्वे विधे इत्यादि । नैष दोषः । क्रमापेक्षत्वात्प्रतिवचनस्य । अपरा हि विद्या, अविद्या । सा निराकर्तव्या तद्विषये हि अविदिते न किञ्चित्त्वतो विदितं स्यादिति 'निराकृत्य हि पूर्वपक्षं पश्चात्सिद्धान्तो वक्तव्यो भवति' इति न्यायात् ॥ ४ ॥

तत्रापरा, ऋग्वेदो यजुर्वेदः सामवेदोऽथर्ववेदः
शिक्षा कल्पो व्याकरणं निरुक्तं छन्दो ज्योतिषमिति ।

अथ परा यया तदक्षरमधिगम्यते ॥ ५ ॥

तत्र का अपरेत्युच्यते । ऋग्वेदो यजुर्वेदः सामवेदोऽथर्ववेद इत्येते चत्वारो वेदाः शिक्षा कल्पो व्याकरणं निरुक्तं छन्दो ज्योतिषमित्यङ्गानि

तस्मा इति । द्वे विधे वेदितव्ये इति यत्तद्ब्रह्मविदो वदन्तीत्यन्वयः । अपृष्टमिति । नापृष्टं कस्यचिद्ब्रूयान्न चान्यायेन पृच्छतः ।' इति स्मृतावपृष्टोत्तरणस्य निषेधात् । नैष दोष इति । शौनकप्रश्नः किं तदस्ति यस्मिन्नेकस्मिन्विज्ञाते सर्वमिदं विज्ञातं भवतीति । तस्योत्तरं ब्रह्मणि ज्ञाते सर्वमिदं विज्ञातं भवति नान्यस्मिन् । अयमर्थोऽपरविद्यानिराकरणं विना न बुद्धिगतो भवेत्तदर्थं द्वे विधे इति विद्याविभागकथनं तत्रापराविद्यानिराकरणं यतोऽपरविद्याविधैव पूर्वपक्षरूपा । तन्निराकरणमावश्यकमित्याह—निराकृत्येति ॥ ४ ॥

तत्रेति । अपरा—स्वर्गादिकलसर्वज्ञानसाधनविषया । अपरा विद्येति । पुराणन्यायमीमांसा धर्मशास्त्रांगमिश्रिताः । वेदाः स्थानानि विद्यानां धर्मस्य च चतुर्दश ॥ इति स्मृतेश्चतुर्दश विद्याः । ता अपराविद्येत्यभिधीयन्ते । शिक्षा—पाणिन्यादिकृता । कल्पः—श्रौतस्मार्तसूत्रे तत्तच्छाखाधिकृततया कात्यायनापस्तम्बाश्वलायनादिमुनिप्रणीतोऽव्याकरणम्-पाणिनिकृतम् । निरुक्तं—यारुकृतम् । छन्दः—पिंगलकृतम् । ज्योतिषम्—लगधमुनिकृतम् । इतिहासादीनि पञ्चाचार्यैर्न व्याख्यातानि तेन प्रशिक्ष्यतानीति गम्यते । इति वाराणशाचार्येण चिन्तायां मुण्डकोपनिषद्दीपिकायां कथनादीपिकाकारैरितिहासादिपञ्चकात्मकः पाठो

षडेषाऽपरा विद्या । अथेदानीमियं परा विद्योच्यते यया तद्वक्ष्यमाणविशेषणम-
क्षरमधिगम्यते प्राप्यते । अधिपूर्वस्य गमेः प्रायशः प्राप्यर्थत्वात् । न च
परप्राप्तेरवगमार्थस्य च भेदोऽस्ति । अविद्याया अपाय एव हि परप्राप्तिर्नार्था-
न्तरम् । ननु ऋग्वेदादिबाह्या तर्हि सा कथं परा विद्या स्यान्मोक्षसाधनं
च । “ या वेदबाह्याः स्मृतयः ” (म. स्मृ. १२-२, ५) इति हि स्मरन्ति ।
कुट्टुष्टित्वाग्निष्फलत्वादानादेया स्यात् । उपनिषदां च ऋग्वेदादिबाह्यत्वं स्यात् ।
ऋग्वेदादित्वे तु पृथक्करणमनर्थकम् । अथ परेति । न । वेद्यविषयविज्ञानस्य
विवक्षितत्वात् । उपनिषद्वेद्याक्षरविषयं हि विज्ञानमिह परा विद्येति प्राधा-
न्येन विवक्षितं नोपनिषच्छब्दराशिः । वेदशब्देन तु सर्वत्र शब्दराशिर्वि-
वक्षितः । शब्दराश्याधिगमेऽपि यत्नान्तरमन्तरेण गुर्वभिगमनादिलक्षणं वैराग्यं
च नाक्षराधिगमः संभवतीति पृथक्करणं ब्रह्मविद्याया अथ परा विद्येति ॥ ५ ॥
यथा विधिविषये कर्त्राद्यनेककारकोपसंहारद्वारेण वाक्यार्थज्ञान-
कालादन्यत्रानुष्ठेयोऽर्थोऽस्त्यभिहोत्रादिलक्षणः न तथेह परविद्याविषये ।

ऋग्वेद इति प्रतीयते । वक्ष्यमाणविशेषणमिति । अद्रेक्ष्यमग्राह्यमगोत्रमवर्णमित्याद्युत्तर-
मन्त्रोक्तविशेषणविशेषितमित्यर्थः । प्रायश इति । ‘ अधिगच्छति श्लोकमित्यत्र ज्ञानार्थ-
कस्य प्रयोगात् प्रायश इत्युक्तम् । प्राप्तिज्ञानं च तात्पर्यतोऽभिगमेवेत्याह—न चेति ।
अपायः—विच्छेदः । परप्राप्तिर्नामाविद्यानाशः । नार्थान्तरमिति । उभावेकार्थभूतौ पर्याया-
वित्यर्थः । एवं च परविद्याया ऋग्वेदादिबाह्यत्वेन परत्वं मोक्षसाधनत्वं च न स्यादिति शङ्केते-
नन्विति । या वेदबाह्या इति । या वेदबाह्याः स्मृतयो याश्च काश्च कुट्टयः । सर्वास्ता
निष्फलाः प्रेत्य तमोनिष्ठा हि ताः स्मृताः । इति संपूर्णश्लोको मनुस्मृतौ (१२-९५)
अनादेया—अग्राह्या । ऋग्वेदादिबाह्यत्वमिति ‘ ब्रह्मविद्याया वेदबाह्यत्वे तदर्थानामुप-
निषदामपि ऋग्वेदादिबाह्यत्वं प्रसज्येतेत्यर्थः । नेति । उत्तरमाह । परा विद्या नाम ब्रह्म-
साक्षात्कारः । ननु तत्कारणभूत उपनिषच्छब्दराशिः । ततश्चानुभवजन्यज्ञानाद्ब्रह्म प्राप्यत
इत्युत्तरग्रन्थतात्पर्यम् । वेद्यविषयविज्ञानस्येति । वेद्यं ब्रह्म तद्विषयं विज्ञानमपरोक्षज्ञानम् ।
विवक्षितत्वादिति । वक्तुमिष्टत्वादित्यर्थः । प्राधान्येनेति । अपरोक्षज्ञानं प्रधानम् ।
ब्रह्मभावसाधकत्वात् । उपनिषच्छब्दराशिस्तदंगभूतः परम्परया ब्रह्मभावसाधकः । शाब्द-
ज्ञाने सत्यपि यावत्साधको न गुह्यमीपं गच्छेद्द्वैराग्यं नानुयात्तावत्पर्यन्तं नाक्षरब्रह्मज्ञानमित्य-
भिप्रायः ॥ ५ ॥

कर्मज्ञानाद् ब्रह्मज्ञानं विलक्षणं ततस्तयोः पृथक्करणमित्याह—यथेति । विधिविषय
इति । दर्शयौष्मासाभ्यां स्वर्गकामो यजेतेत्यादौ । कर्त्राद्यनेकेत्यादि । कर्तृकर्म-

वाक्यार्थज्ञानसमकाल एव तु पर्यवसितो भवति । केवलशब्दप्रकाशितार्थ-
ज्ञानमात्रनिष्ठाव्यतिरिक्ताभावात् । तस्मादिह परां विद्यां सविशेषणेनाक्षरेण
विशिनष्टि—यत्तदद्रेश्यमित्यादिना ।

यत्तदद्रेश्यमग्राह्यमगोत्रमवर्ण-

मचक्षुःश्रोत्रं तदपाणिपादम् ।

नित्यं विभुं सर्वगतं सुसूक्ष्मं

तदव्ययं यद्भूतयोनिं परिपश्यन्ति धीराः ॥ ६ ॥

वक्ष्यमाणं बुद्धौ संहृत्य सिद्धवत्पराभूति—यत्तदिति । अद्रेश्यमदृश्यं
सर्वेषां बुद्धीन्द्रियाणामगम्यमित्येतत् । दृशेर्वहिष्प्रवृत्तस्य पञ्चेन्द्रियद्वारकत्वात् ।
अग्राह्यं कर्मेन्द्रियाविषयमित्येतत् । अगोत्रं गोत्रमन्वयो मूलमित्यनर्थान्त-
रम् । अगोत्रमनन्वयमित्यर्थः । न हि तस्य मूलमस्ति येनान्वितं स्यात् ।
वर्ण्यन्ते इति वर्णा द्रव्यधर्माः स्थूलत्वादयः शुक्लत्वादयो वा । अविद्य-

करणसंप्रदानादयो येऽनेके कारकाः साधकास्तेषामुपसंहारो ग्रहणं तद्द्वारेत्यर्थः । अय-
मर्थः । दर्शयौगमासाभ्या स्वर्गाकाम इत्यादिविधवाक्यार्थज्ञानानन्तरं यजमानः कर्ता होम-
स्वयं कर्म, घृतादिहविः करण, अग्नीषोमाद्या देवताः संप्रदानं वेद्याद्युपकरणं तत्संग्रहपूर्वकं किं-
चिदग्निहोतादिकमनुष्ठेयं भवति । अतः तु ब्रह्मविज्ञानविषये न किञ्चिदन्यत्संप्रदानार्थं केवलं
तत्त्वमसीति वाक्यार्थपरोक्षज्ञानसमय एव समाप्तं कार्यम् । यतोऽत्र केवलं शब्दार्थज्ञाननिष्ठैव
संप्रदक्षीया । नतु ततोऽन्यत्किञ्चित् । इति । अन्यत्रेति । वाक्यार्थज्ञानादनन्तरमित्यर्थः ।
पर्यवसितः—समाप्तः । विशिनष्टीति । पृथक् ज्ञापयतीत्यर्थः ।

यया धीराः (यत्तदद्रेश्यमित्यादि) पश्यन्ति सा परेत्यन्वयः पूर्वोत्तरमन्त्रयोः ।
बुद्धौ संहृत्येति । वक्ष्यमाणं बुद्धिस्थं कृत्वेत्यर्थः । सिद्धवत्पराभूत्येतत्—सिद्धमिव सपाद्य
तच्छब्देन बोध्यते । यत्तदिति । अद्रेश्यमिति । अद्रेश्यमित्यर्थेऽद्रेश्यमिति वैदिकं रूपम् ।
बुद्धीन्द्रियाणामिति । पञ्चानां ज्ञानेन्द्रियाणाम् । दृशेरिति । दृशिज्ञानम् । यदा ज्ञानं
मन्त्रो विनिर्गम्य घटादिबहिर्विषयेषु प्रवृत्तं भवति तदा चक्षुरादीनि पञ्चेन्द्रियाणि तद्द्वाराणि
भवन्ति । कर्मेन्द्रियाविषयमिति । पाणिपददीनां पञ्चानां कर्मेन्द्रियाणामविषयभूतम् ।
चक्षुःश्रोत्रघ्राणत्वग्जिह्वाख्यानि पञ्च ज्ञानेन्द्रियाणि । वाक्पाणिपादपायूपस्थाख्यानि पञ्च
कर्मेन्द्रियाणि । अन्तर्धान्तरमिति । अन्योऽर्थोऽर्थान्तरं, न अर्थान्तरं, अनर्थान्तरम् इति
विग्रहः । गोत्रमन्वयो मूलमिति शब्दार्थेषु भेदो नास्ति पर्यायभूता एवैव शब्दा इत्यर्थः । नाम
रूपविषये इति । नाम शब्दः सर्वैः प्राणिभिः शब्दः श्रोत्रेण ज्ञायते रूपं च चक्षुषा ज्ञा

माना वर्णा यस्य तदवर्णमक्षरम् । अचक्षुःश्रोत्रं चक्षुश्च श्रोत्रं च नामरू-
पविषये करणे सर्वजन्तूनां ते अविघ्नमाने यस्य तदचक्षुःश्रोत्रम् । “ यः
सर्वज्ञः सर्ववित् ” इत्यादिचेतनावत्त्वविशेषणत्वात्प्राप्तं संसारिणामिव चक्षुः-
श्रोत्रादिभिः करणैरर्थसाधकत्वं, तदिहाचक्षुःश्रोत्रमिति वार्यते । “ पश्यत्य-
चक्षुः स शृणोत्यकर्णः ” इत्यादिदर्शनात् । किंच तदपाणिपादं कर्मेन्द्रियर-
हितमित्येतत् । यत एवमग्राह्यमग्राहकं चातो नित्यमविनाशि । विभुं विविधं
ब्रह्मादिस्थावरान्तप्राणिभेदैर्भवतीति विभुम् । सर्वगतं व्यापकमाकाशवत्सुक्ष्मं
शब्दादिस्थूलत्वकारणरहितत्वात् । शब्दादयो ह्याकाशवाय्वादीनामुत्तरोत्तरं
स्थूलकारणानि तदभावात्सुक्ष्मम् । किं च तदव्ययमुक्तधर्मत्वादेव न
व्येतीत्यव्ययम् । न ह्यनङ्गस्य स्वाङ्गापचयलक्षणो व्ययः सम्भवति शरीरस्येव
नापि कोशापचयलक्षणो व्ययः सम्भवति राज्ञ इव । नापि गुणद्वारको व्ययः
सम्भवत्यगुणत्वासर्वात्मकत्वाच्च । यदेवंलक्षणं भूतयोनिं भूतानां कारणं,
पृथिवीव स्थावरजङ्गमानां परिपश्यन्ति सर्वत आत्मभूतं सर्वस्याक्षरं पश्यन्ति
धीरा धीमन्तो विवेकिनः । ईदृशमक्षरं यया विद्ययाविगम्यते सः परा
विवेकति समुदायार्थः ॥ ६ ॥

भूतयोनिरक्षरमित्युक्तं तत्कथं भूतयोनित्वमित्युच्यते प्रसिद्धदृष्टान्तैः ।

यथोर्णनाभिः सृजते गृह्णते च

यथा पृथिव्यामोषधयः संभवन्ति ।

यते तदुभयं यस्य नास्तीत्यर्थः । ननु सर्वत्र प्राप्तिपूर्वक एव निषेधो भवति । अत्र तु चक्षुः-
श्रोत्रस्य प्राप्तिः कुतो येन ‘अचक्षुःश्रोत्रे’ इति निषिध्यत इति चेन्न । यः सर्वज्ञः सर्वविदित्य-
न्तिममन्त्रे ज्ञानविशिष्टत्वमुक्तं तेन चक्षुरादिज्ञानसाधनं स्यादिति तन्निराकरणार्थमचक्षुःश्रो-
त्रमित्युक्तं सार्थक्यात् । अर्थसाधकत्व—दर्शनश्रवणादिकार्यसाधकत्वम् । आकाश-
वादिति । नैयायिकेनय आकाशं व्यापकं तदभिप्रायेणाकाशदृष्टान्तः । तदभावादिति ।
शब्दाद्यभावादित्यर्थः । अनङ्गस्य—स्थूलसूक्ष्मादिशरीररहितस्य । अपचयः—क्षयः । कोशाप-
चयः—द्रव्यानिधेः क्षयः । राज्ञो द्रव्यनिधिः क्षीयते तेन तस्य क्षयो भवति न तथा ब्रह्मणः
गुणद्वारक इति । गुणक्षयद्वारापि नास्य क्षयः भूतानां प्राणिनाम् । पृथिवीवेति । पार्थिवानां
सर्वेषां विकाराणां पृथिव्युपादानकारणम् । स्थावरजङ्गमानामिति । तिष्ठन्तीति स्थगवरा
वृक्षपाषाणद्वयः । गच्छन्तीति जंगमा मनुष्यपशवादयः । समुदायार्थ इति । संपूर्णमन्त्रार्थ
इत्यर्थः ॥ ६ ॥

प्रसिद्धदृष्टान्तैरेति । उर्णनाभ्यादिभिस्त्रिभिर्दृष्टान्तैः ।

यथा सतः पुरुषात्केशलोमानि

तथाक्षरात्संभवतीह विश्वम् ॥ ७ ॥

यथा लोके प्रसिद्ध ऊर्णनाभिर्लूताकीटः किञ्चित्कारणान्तरमन-
पेक्ष्य स्वयमेव सृजते स्वशरीराव्यतिरिक्तानेव तन्तून्बहिः प्रसारयति पुनस्ता-
नेव गृह्यते च गृह्णाति स्वात्मभावमेवापादयति । यथा च पृथिव्यामोषधयो
व्रीह्यादिस्थावराणीत्यर्थः । स्वात्माव्यतिरिक्ता एव सम्भवन्ति प्रभवन्ति ।
यथा च सतो विद्यमानाज्जीवतः पुरुषात्केशलोमानि केशाश्च लोमानि च
सम्भवन्ति विलक्षणानि । यथैते दृष्टान्तास्तथा विलक्षणं सलक्षणं च निमि-
त्तान्तरानपेक्षाद्यथोक्तलक्षणादक्षरात्सम्भवति समुत्पद्यत इह संसारमण्डले विश्वं
समस्तं जगत् । अनेकदृष्टान्तोपादानं तु सुखार्थप्रबोधनार्थम् ॥ ७ ॥

यथा लोक इति । अत्र दृष्टान्तत्रयम् । १ ऊर्णनाभिः कारणं, तन्तवः कार्यम् । २
पृथिवी कारणं, ओषधयः कार्यम् । ३ सन् पुरुषः कारणं, केशलोमानि कार्यम् । तत्र प्रथम-
दृष्टान्तेन ब्रह्मणोऽसहायत्वान्न कारणत्वमिति शंका निवर्त्यते । तथाहि ब्रह्म न कारणं सहाय-
शून्यत्वात् । कुलालादयो हि चक्रादिसहायसत्त्व एव कार्यस्य जनका न तदभावे इति शंका
निराक्रियते प्रथमेनोर्णनाभिदृष्टान्तेन । ऊर्णनाभिः सहायशून्योऽपि तन्तुसर्जनतन्तुविलयनादि-
कार्यं संपादयति तद्वद्ब्रह्म । द्वितीयदृष्टान्तेन ब्रह्म न जगत् उपादानं सर्वावयवैस्तदभिन्नत्वादिति
शंका निराकरोति । तथाहि ब्रह्म न जगत् उपादानं जगत्स्तेन सह सर्वावयवैरेभदाद्यथा देवदत्तो न
स्वरूपोत्पादकस्तद्वत् । इमा शंका निराकरोति द्वितीयेन पृथिवीदृष्टान्तेन । यथा पृथिवी सर्वशः
स्वाभिन्नानां भूतानामुत्पादिका तद्वद्ब्रह्म स्वाभिन्नजगत् उत्पादकम् । तृतीयेन पुरुषदृष्टान्तेन
जगन्न ब्रह्मरूपोपादानकारणजन्यं तद्विलक्षणत्वादिति शंका निराकरोति । तथाहि अनित्यं जगत्
नित्यब्रह्मरूपोपादानकारणान्न जायते विलक्षणत्वात् यथाद्विलक्षणं तत्तदुपादानकं न भवति ।
पीततन्तवः पीतपटं प्रति उपादानकारणं भवितुमर्हन्ति सलक्षणत्वात् । ब्रह्मजगतोस्तु नित्या-
नित्ययोर्वैलक्षण्यं तेन न तयोपादानकारणकार्यत्वं इति शङ्का निराकरोति तृतीयेन
पुरुषदृष्टान्तेन । यथा चेतनोऽपि पुरुषः केशलोमादीनामचेतनानामुपादानं तद्वत् ब्रह्म
विलक्षणमपि जगत् उपादानम् । स्वात्मभावमेवापादयतीति । आत्मानि विलीनान्
करोतीत्यर्थः । विलक्षणमिति । विभिन्नलक्षणं विजातीयमित्यर्थः । सलक्षणमिति ।
समानलक्षणं सजातीयमित्यर्थः । निमित्तानारानपेक्षादिति । अन्यनिमित्तमनपेक्ष्य ब्रह्म जग-
दुत्पादयतीत्यर्थः । यथोक्तलक्षणादिति । अदृश्यमप्राप्त्यमिति पूर्वमन्त्रोक्तलक्षणयुतादित्यर्थः ।
ननु लतातन्तुरूपेणैकैव दृष्टान्तेन पूर्वोक्तशंकाक्षयमपाकर्तुं शक्यं किमर्थं दृष्टान्तत्रयग्रहणमि-
त्यत आह—सुखार्थप्रबोधनार्थमिति । पूर्वोक्तरीत्या भिन्नदृष्टान्तेन भिन्नशंकानिराकरणे
वाक्यानां सुखेन बोधो भवतीत्यतो दृष्टान्तत्रयोपपादनमिति भावः ॥ ७ ॥

यद्ब्रह्मण उत्पद्यमानं विश्वं तदनेन क्रमेणोत्पद्यते न युगपद्ब्रह्मदरमुष्टि-
प्रक्षेपवदिति क्रमनियमविवक्षार्थोऽयं मन्त्र आरभ्यते ।

तपसा चीयते ब्रह्म ततोऽन्नमभिजायते ।

अन्नात्प्राणो मनः सत्त्वं लोकाः कर्मसु चामृतम् ॥८॥

तपसा ज्ञानेनोत्पत्तिविधिज्ञतया भूतयोन्यक्षरं ब्रह्म चीयत उपचीयत
उत्पिपादयिषादिदं जगदङ्कुरमिव बीजमुच्छूनतां गच्छति पुत्रमिव पिता हर्षेण ।
एवं सर्वज्ञतया सृष्टिस्थितिसंहारशक्तिविज्ञानवत्तयोपचितात्ततो ब्रह्मणोऽन्नमद्यते
भुज्यत इत्यन्नमव्याकृतं साधारणं कारणं संसारिणां व्याचिकीर्षितावस्थारू-
पेणाभिजायत उत्पद्यते । तताश्चाव्याकृताद्याचिकीर्षितावस्थादन्नात्प्राणो हिर-
ण्यगर्भो ब्रह्मणो ज्ञानक्रियाशक्त्यधिष्ठितो जगत्साधारणोऽविद्याकामकर्मभूत-
समुदायबीजाङ्कुरो जगदात्माभिजायत इत्यनुषङ्गः । तस्माच्च प्राणान्मनो
मन आख्यं संकल्पविकल्पसंशयानिर्णयाद्यात्मकमभिजायते । ततोऽपि संकल्पा-

ब्रह्मदरमुष्टिप्रक्षेपवदिति । यथा काश्चित्पुरुषो मुष्टिगतानि ब्रह्मफलानि भूमावेकका-
लं प्राक्षिपति न तथा ब्रह्मणान्नप्राणादिवस्तूनि सहस्रैव प्राक्षिप्तानि किन्तु तत्रास्ति नियतः क्रमः
स चानेन मन्त्रेण द्योत्यते । विवक्षा-वक्तुमिच्छा ।

उत्पिपादयिषादिति । उत्पादयितुमिच्छत्-उत्पिपादयिषत् । यथाङ्कुरमुत्पादयत्
बीजं ततः प्राक्काले किञ्चित्स्थूलं भवति तद्वत् जगदुत्पत्तिप्राक्काले ब्रह्म वर्धते ज्ञानेन ।
उच्छूनतां-वृद्धिम् । स्थूलत्वे द्वितीयो दृष्टान्तः । पुत्रमिवेति । चीयत इत्यस्य ' बहु स्यां
प्रजायेय ' इतीक्षणबद्धवतीति दीपिकाकृतोऽर्थः । अव्याकृतमिति । महाभूतसर्गादि-
संस्कारस्थानभूतं सत्त्वजस्तमोगुणत्रयसाम्यमयं मायातत्त्वमिहाव्याकृतशब्देन बोध्यम् । व्या-
चिकीर्षितेत्यादि । व्याकर्तुमिष्टा या पञ्चमहाभूताद्यवस्था तद्रूपेण जायत इत्यर्थः । व्या-
चिकीर्षितावस्थादिति । अन्नादित्यस्य विशेषणम् । व्याचिकीर्षितावस्थात इति पाठः पूर्व-
भाष्येण सह विसंगतः । पूर्वस्मिन्कल्पे हिरण्यगर्भत्वप्राप्तिनिमित्तं प्रकृष्टं ज्ञानं कर्म च येनानुष्ठितं
तदनुग्रहाय मायोपाधिकं ब्रह्म हिरण्यगर्भावस्थाकारेण विवर्तते । स च जीवस्तदवस्थाभिमानो
हिरण्यगर्भ उच्यते इत्यभिप्रेत्याह— ब्रह्मण इति । अस्य षष्ठ्यन्तपदस्य ज्ञानक्रियाशक्त्याधि-
ष्ठित इति समासगतेन ज्ञानक्रियाशक्तिशब्देन सह संबन्धः । ततश्चायं समासः 'सविशेषणाना-
वृत्तिर्न वृत्तस्य विशेषणयोगो न' इति निषेधादसामर्थ्येऽपि देवदत्तस्य गुरुकुलमिति वद्वम-
कत्वात्साधुः । ब्रह्मसंबन्धज्ञानक्रियाशक्तिभिरधिष्ठितः प्राण इत्यर्थः । ज्ञानशक्तिभिः कि-
याशक्तिभिश्चाधिष्ठितं विशिष्टं जगद् व्यष्टिरूपं तस्य साधारणः समष्टिरूपः सूत्रसंज्ञक इति
बोधयति-जगत्साधारण इति । मन आख्यमिति । इदं समष्टिरूपं विवाक्षितम् ।

व्याप्तमस्तनसः सत्त्वं सत्याख्यमाकाशादिभूतपञ्चकमभिजायते । तस्मात्स-
त्याख्यादभूतपञ्चकादण्डक्रमेण सप्त लोका भूरादयः । तेषु मनुष्यादिमणि-
वर्णाश्रमक्रमेण कर्माणि । कर्मसु च निमित्ताभूतेष्वभूतं कर्मजं फलम् । या-
वत्कर्माणि कल्पकोटिशतैरपि न विनश्यन्ति तावत्फलं न विनश्यतीत्यमृतम् ॥ ८ ॥

उक्तमेवार्थमुपसंजिहीर्षुर्मन्त्रो वक्ष्यमाणार्थमाह—

यः सर्वज्ञः सर्वविद्यस्य ज्ञानमयं तपः ।

तस्मादेतद्ब्रह्म नाम रूपमन्नं च जायते ॥ ९ ॥

इत्यथर्ववेदीयमुण्डकोपनिषदि प्रथममुण्डके प्रथमः खण्डः ॥ १ ॥

य उक्तलक्षणोऽक्षराख्यः सर्वज्ञः सामान्येन सर्वं ज्ञानातीति सर्वज्ञः । विशेषेण
सर्वं वेत्तीति सर्ववित् । यस्य ज्ञानमयं ज्ञानविकारमेव सार्वज्ञ्यलक्षणं तपोऽनाया-
सलक्षणं तस्माद्यथोक्तात्सर्वज्ञादेतदुक्तं कार्यलक्षणं ब्रह्म हिरण्यगर्भाख्यं जायते ।
किञ्च नामासौ देवदत्तो यज्ञदत्त इत्यादिलक्षणम् । रूपमिदं शुक्लं नीलमित्यादि ।
अन्नं च व्रीहियवादिलक्षणं जायते पूर्वमन्त्रोक्तक्रमेणेत्यविरोधो द्रष्टव्यः ॥ ९ ॥

इति मुण्डकोपनिषद्भाष्ये प्रथममुण्डके प्रथमः खण्डः ॥ १ ॥ १ ॥

व्यष्टिरूपं मनस्तु लोकसृष्टयन्त्रं जायते । संकल्पविकल्पेत्यादि । इमाः संकल्पाया-
श्चिच्चतुष्टयस्य वृत्तयः । मनः, बुद्धिः, अहंकारः, चित्तमिति, चित्तचतुष्टयम् । सत्यमिति ।
सत्यमर्पेण, आकाशादिभूतपञ्चकं गृह्यते तदाह—आकाशादिभूतपञ्चकमिति । कर्म-
फलस्याभूतपदाभिधेयत्वे हेतुमाह—यावदित्यादि । ‘अक्षय्यं ह वै चातुमास्ययाजिनः सुकृ-
तम् । अपाम सोमममृता अभूम्’ इति श्रुतेः । अत्रापि कल्पकोटिशतस्थायित्वमेवाक्षय्य-
मित्यादिप्रदस्यार्थः ॥ ८ ॥

उपसंजिहीर्षुरिति । उपसंहारं कर्तुमिच्छुरित्यर्थः । वक्ष्यमाणार्थमिति । अग्रे
द्वितीयखण्डेऽविद्याविवरणमारम्भणीयं तदर्थं पूर्वोक्तपरविद्योपसंहारोऽस्मिन्मन्त्रे ।

सामान्येनेति । समष्टिरूपेण मायोपाधिनेत्यर्थः । विशेषेणेति । व्यष्टिरूपेणा-
विद्यास्येनेपाधिनान्तजीवभावमापन्नः सर्वं स्वोपाधिभूतं तत्संसृष्टं च वेत्ति । एवं चाधिदैवेऽ-
ध्यात्से च तत्त्वैक्यं बोधितम् । ननु यथा प्रजापतयः सृष्टौ तप एव साधनमङ्गीकुर्वते तद्व-
द्वेनापि ब्रह्मणा सृष्टौ तपः साधनत्वेन स्वीकार्यम् । ततश्च तस्य संसारित्वं प्रसज्येतेत्या-
शङ्क्याह—यस्य ज्ञानमयमिति । ज्ञानमयमित्यत्र विकारार्थं मयट् । ब्रह्मणस्तपस्तु न प्रजापती
नामिव क्लेशरूपं किन्तु ज्ञानात्मकम् । ज्ञानं च सत्त्वप्रधानमायाया विकारः । सत्त्वात्संज्ञा-
यत ज्ञानमित्युक्तेः । अस्य ज्ञानस्य विकारः सृज्यमानसर्वपदार्थज्ञातृत्वलक्षणस्तदेव तपः । न
परिश्रमात्मकं तदाह—सार्वज्ञ्यलक्षणमित्यादि ॥ ९ ॥

इति श्रीमुण्डकोपनिषदि शांकरभाष्ये बालबोधिन्यां प्रथममुण्डके प्रथमः खण्डः ॥ १ ॥ १ ॥

साङ्गा वेदा अपरा विद्योक्ता—ऋग्वेदो यजुर्वेद इत्यादिना । यत्तद-
द्रेश्यमित्यादिना नामरूपमन्त्रं च जायत इत्यन्तेन ग्रन्थेनोक्तलक्षणमक्षरं
यया विद्ययाधिगम्यत इति परा विद्या सविशेषणोक्ता । अतः परमनयोर्वि-
द्ययोर्विषयौ विवेक्तव्यौ संसारमोक्षावित्युत्तरो ग्रन्थ आरम्भ्यते । तत्रापरवि-
द्याविषयः कर्त्रादिसाधनाक्रियाफलभेदरूपः संसारोऽनादिरनन्तो दुःखस्वरूप-
त्वाद्धातव्यः प्रत्येकं शरीरिभिः सामस्येन नदीस्रोतोवदव्यवच्छेदरूपसंबन्धस्त-
दुपशमलक्षणो मोक्षः परविद्याविषयोऽनाद्यनन्तोऽजरोऽमरोऽमृतोऽमयः
शुद्धः प्रसन्नः स्वात्मप्रतिष्ठालक्षणः परमानन्दोऽद्वय इति । पूर्वं तावदपर-
विद्याया विषयप्रदर्शनार्थमारम्भः । तद्दर्शने हि तन्निर्वेदोपपत्तिः । तथाच

पूर्वोत्तरखण्डयोः संगतिं दर्शयितुं वृत्तमनूद्योत्तरग्रन्थप्रयोजनमभिधत्ते—साङ्गा वेदा
इत्यादिना । विवेक्तव्यौ—पृथक् प्रदर्शनयौ । संसारमोक्षाविति । अपरविद्याविषयः
संसारः । परविद्याविषयो मोक्षः ।

कर्त्रादिसाधनक्रियाफलभेदरूप इति । कर्ता यजमानः । आदिपदेन हविरा-
दिसाधनं, क्रिया यज्ञः, फलं स्वर्गः, इति समूहात्मक एव संसारः । अनादिरिति । उपा-
दानरूपेणायं संसारोऽनादिः । अनन्त इति । ज्ञानादेव तु कैवल्यमिति वचनाज्ज्ञानात्प्राक्
संसारस्यान्ताभावात्तस्यानन्तत्वम् । दुःखरूपत्वात्—दुःखमयत्वात् । हातव्यः—
त्यक्तव्यः । यद्यपि सुषुप्तौ स्वयमेव संसारो न प्रलीयते तेन तत्त्याग एव परंतु स
सुषुप्तिगतः संसारत्यागोऽबुद्धिपूर्वकः । तत्र न त्यागफलं किंतु बुद्धिपूर्वकत्यागे
तदाह—सामस्येनेति । सामस्येन—संपूर्णतया । स्वापाध्यविद्याकार्यस्यात्यन्ति-
कनाशस्तत्कारणीभूताविद्यानाशजन्यः । एतदेव विद्याफलम् । सुषुप्तौ तु अविद्याकार्यस्य
नात्यन्तं विनाशः । अविद्यारूपकारणस्य विद्यमानत्वात् । सुखमहमस्वाप्सं न किंचिदवे-
दिषमिति सुषुप्त्यनन्तरमनुभवात्तत्राविद्यायाः सत्त्वम् । अस्माभिर्भ्यो ह्येयः संसारस्तत्त्वरूप-
माह—नदीस्रोतोवादिति । गंगादिमहानदीप्रवाहो यथाविच्छिन्नधारस्तद्वदस्य संसारस्य रूपा-
विच्छेदः । एतत्पर्यन्तं संसारस्वरूपमुक्तम् । अतः परं मोक्षस्वरूपमाह—तदुपशमलक्षण
इति । तच्छब्दः पूर्वपरामर्शकः । तस्य पूर्वोक्तस्य संसारस्य उपशम एव लक्षणं यस्येत्ये-
तादृशो मोक्षः । अनाद्यनन्त इति । वास्तव एवानादिरनन्तो नोपाधिद्वारेण । अमरः—क्षयरहितः ।
अमृतः नाशरहितः । अपरविद्यायाः परविद्यायाश्च विषयौ प्रदर्श्य पूर्वमपराविद्याया विषयप्रद-
र्शनं श्रुतेरभिप्रायमाह—पूर्वमिति । तन्निर्वेदोपपत्तिरिति । निर्वेदः—वैराग्यम् ।
एवं चापरविद्याविषयेऽभिहितोपपत्तिश्च वैराग्योत्पत्त्यर्थं प्रथमं तदुक्तिः । अन्यदपि कारणमपर-
विद्याविषयप्रदर्शनं इत्याह—तथा चेति ।

वक्ष्यति—“ परीक्ष्य लोकान्कर्मचितान् ” इत्यादिना । न ह्यप्रदर्शिते परी-
क्षोपपद्यत इति तत्प्रदर्शयन्नाह—

तदेतत्सत्यं मन्त्रेषु कर्माणि कवयो यान्यपश्यं-

स्तानि त्रेतायां बहुधा संततानि ।

तान्याचरथ नियतं सत्यकामा

एष वः पन्थाः सुकृतस्य लोके ॥ १ ॥

तदेतत्सत्यमवितथम् । किं तन्मन्त्रेष्वृग्वेदाद्याख्येषु कर्माण्यग्निहोत्रा-
दीनि मन्त्रैरेव प्रकाशितानि कवयो मेधाविनो वसिष्ठादयो यान्यपश्यन्दृष्टवन्तः ।
यत्तदेतत्सत्यमेकान्तपुरुषार्थसाधनत्वात्तानि च वेदविहितान्यृषिदृष्टानि
कर्माणि त्रेतायां त्रयीसंयोगलक्षणायां होत्राध्वर्यवौद्रात्रप्रकारायामधिकरण-
भूतायां बहुधा बहुप्रकारं संततानि प्रवृत्तानि कर्मभिः क्रियमाणानि त्रेतायां
वा युगे प्रायशः प्रवृत्तानि । अतो यूयं तान्याचरथ निर्वर्तयथ नियतं
नित्यं सत्यकामा यथाभूतकर्मफलकामाः सन्तः । एष वो युष्माकं पन्था
मार्गः सुकृतस्य स्वयं निर्वर्तितस्य कर्मणो लोके फलनिमित्तं लोक्यते दृश्यते
भुज्यते इति कर्मफलं लोक उच्यते । तदर्थं तत्प्राप्तय एष मार्ग इत्यर्थः ।
यान्येतान्यग्निहोत्रादीनि त्रयां विहितानि कर्माणि तान्येष पन्था अवश्य-
फलप्राप्तिसाधनमित्यर्थः ॥ १ ॥

तत्राग्निहोत्रमेव तावत्प्रथमं प्रदर्शनार्थमुच्यते, सर्वकर्मणां प्राथम्यात् तत्कथम् ।

यदा लेलायते ह्यर्चिः समिद्धे हव्यवाहने ।

तदाज्यभागावन्तरेणाहुतीः प्रतिपादयेत् ॥ २ ॥

तदेतत्सत्यमिति । असति प्रातिबन्धे वैदिककर्मावश्यमेव फलं जनयति ततः
सत्यं तदित्यर्थः । एकान्तपुरुषार्थसाधनत्वादिति । एकान्तं निश्चयेन स्वर्गादिपुरुषार्थ-
साधनत्वं कर्मणाम् । त्रेतायामिति । ऋग्यजुःसामसमूहे त्रेताख्ये युगे वेत्यर्थद्वयम् । त्रयी
—ऋग्यजुःसामवेदेति त्रयम् । तत्संयोगः यज्ञकर्मसु होत्रादिद्वारा । तत्र ऋचैव होत्रं,
यजुषैवाध्वर्यवं, साम्नैवौद्रात्रम्, इति विधानात् होत्रमृग्वेदविहितम् । आध्वर्यवं यजुर्वेदविहितम् ।
औद्रात्रं सामवेदविहितम् । सत्यकामाः—स्वर्गकामाः । लोक इति । लोकपदेन कर्मफलं
गृह्यते तल्लोकशब्दव्युत्पत्त्या दर्शयति—लोक्यत इति । तदर्थमिति । लोक इति
निमित्तार्थं सप्तमी । तेन लोकनिमित्तं कर्मफलनिमित्तमित्यर्थः ॥ १ ॥

तत्रेति । पूर्वोक्तकर्मसु । प्राथम्यादिति । अग्निहोत्रं—अग्न्याधानम् । जातपुत्रः कृष्णः

यदैवेन्धनैरभ्याहितैः सम्यगिद्वे समिद्धे हव्यवाहने लेलायते चलत्यर्चि-
स्तदा तस्मिन्काले लेलायमाने चलत्यर्चिष्याज्यभागावाज्यभागयोरन्तरेण मध्य
आवापस्थान आहुतीः प्रतिपादयेत्प्रक्षिपेद्देवतामुद्दिश्य । अनेकाहःप्रयोगापे-
क्षयाहुतीरिति बहुवचनम् । एष सम्यगाहुतिप्रक्षेपादिलक्षणः कर्ममार्गो लोक-
प्राप्तये पन्थास्तस्य च सम्यक्करणं दुष्करम् । विपत्तयस्त्वेनेका भवन्ति ॥२॥

कथम्—

यस्याग्निहोत्रमदर्शमपौर्णमास-

मचातुर्मास्यमनाग्रयणमतिथिर्वर्जितं च ।

आहुतमवैश्वदेवमविधिना हुत—

मासममास्तस्य लोकान्निहनंस्ति ॥ ३ ॥

यस्याग्निहोत्रिणोऽग्निहोत्रमदर्शं दर्शाख्येन कर्मणा वर्जितम् ।
अग्निहोत्रिभिरवश्यकर्तव्यत्वाददर्शस्य । अग्निहोत्रिसंबन्ध्यग्निहोत्रविशेषणमिव
भवति । तदक्रियमाणमित्येतत् । तथापौर्णमासमित्यादिष्वप्यग्निहोत्रविशे-

केशोऽग्नीनादधीत' इति श्रुत्याग्न्याधानं विहितं तदनन्तरमेव सर्वेषु यज्ञकर्मस्वधिकारो
भवत्यतोऽग्निहोत्रस्य प्राथम्यम् ।

अभ्याहितैरिति । अग्नौ स्थापितैरित्यर्थः । आज्यभागाविति । अन्तरान्तरेण
युक्ते २ । ३ । ४ इति पाणिनिसूत्रेण द्वितीया । आवापस्थान इति । दक्षिणाग्निगार्हपत्या-
हवनीयेति तयोऽग्रयः । तत्र दशपौर्णमासिष्टौ आहवनीयाग्नेर्दक्षिणोत्तरपार्श्वयोः 'अग्रये स्वाहा,
सोमाय स्वाहा' इति मन्त्राभ्यामाज्यभागौ हूयेते । तयोरेव दक्षिणोत्तरपार्श्वयोर्मध्येऽन्येऽपि
यागा अनुष्ठीयन्ते । तन्मध्यम-आवापस्थानमिति कथ्यते । तत्राहुतिप्रक्षेपः कर्तव्यः । प्रतिदिनं
यदग्निहोत्रं हूयते तत्र प्रातः सायं चाहुतिद्वयम् । तत्र प्रातः सूर्याय स्वाहा प्रजापतये स्वाहा ।
इति मन्त्राभ्यामाहुतिद्वयम् । सायम्-अग्रये स्वाहा, प्रजापतये स्वाहा' इति मन्त्राभ्यामाहुतिद्व-
यम् । एवं चाग्निहोत्र आहुतिद्वयम् । त्रित्वे बहुत्वं संपन्नमिति न्यायात् त्रिप्रभृतिषु बहुवचनस्य प्राप्ति-
स्तथा च कथमत्र मन्त्रे 'आहुतीः' इति बहुवचनप्रयोग इति शङ्कां निराकर्तुमाह-अनेकाहः-
प्रयोगापेक्षयेति । अनेकेष्वहःसु यदनुष्ठानं तदपेक्षया बहुवचनप्रयोगः । एकस्मिन्नहनि सायं-
प्रातरुक्तान आहुतयश्चतस्रो भवन्ति तदपेक्षयापि बहुवचनप्रयोगः संगच्छते । विपत्तय इति ।
दर्शपौर्णमासचातुर्मास्येष्ट्यादीनां यथाकालमनुष्ठानाभावो दुरनुष्ठानं वा विपत्तय इत्यर्थः ॥२॥

अग्निहोत्रिभिरवश्यकर्तव्यत्वादिति । यद्यपि दर्शं, अग्निहोत्रस्याङ्गं न तेन दर्शभावा
न विपत्तिस्तथापि न तत् अग्निहोत्रिभिरवश्यं कर्तव्यं तेन तद्दर्शं लक्षणयाग्निहोत्रस्यैव विपत्तिभूतं
गण्यते । अग्निहोत्रिसंबन्धीति । अग्निहोत्रिणो यदवश्यकर्तव्यं दर्शं तत्तत्संबन्धिनोऽग्निहो-

षण्त्वं द्रष्टव्यम् । अग्निहोत्राङ्गत्वस्याविशिष्टत्वात् । अपौर्णमासं पौर्णमास-
कर्मवर्जितम् । अचातुर्मास्यं चातुर्मास्यकर्मवर्जितम् । अनाग्रयणमाग्रयणं
शरदादिषु कर्तव्यं तच्च न क्रियते यस्य तत्तथा । अतिथिवर्जितं चातिथिपूजनं
चाहन्यहन्यक्रियमाणं यस्य । स्वयं सम्यग्अग्निहोत्रकालेऽहुतम् । अदर्शादिव-
दवैश्वदेवं वैश्वदेवकर्मवर्जितम् । हूयमानमप्यविधिना हुतं न यथाहुतमित्ये-
तत् । एवं दुःसंपादितमसंपादितमग्निहोत्राद्युपलक्षितं कर्म किं करोतीत्युच्यते-
आसप्तमान्सप्तमसाहितास्तस्य कर्तुर्लोकान्निहनास्ति हिनस्तीवायासमात्रफलत्वात् ।
सम्यक्क्रियमाणेषु हि कर्मसु कर्मपरिणामानुरूप्येण भूरादयः सत्यान्ताः सप्त
लोकाः फलं प्राप्तव्यम् । ते लोका एवभूतेनाग्निहोत्रादिकर्मणा त्वप्राप्यत्वा-
द्विंस्यन्त इव, आयासमात्रं त्वव्यभिचारीन्यतो हिनस्तीत्युच्यते । पिण्डदाना-
द्यग्रनुहेण वा संबध्यमानाः पितृपितामहप्रपितामहाः पुत्रपौत्रप्रपौत्राः
स्वात्मोपकाराः सप्त लोका उक्तप्रकारेणाग्निहोत्रादिना न भवन्तीति
हिंस्यन्त इत्युच्यते ॥ ३ ॥

काली कराली च मनोजवा च

सुलोहिता या च सुधूम्रवर्णा ।

स्फुलिङ्गिनी विश्वरूची च देवी

लेलायमाना इति सप्त जिह्वाः ॥ ४ ॥

त्रस्य विशेषणमिव जायते । इत्येतदिति । इदं तात्पर्यमित्यर्थः । पौर्णमासकर्म-पौर्णमासेष्टिः
चातुर्मास्यं-चातुर्मास्ययागः । आग्रयणं-नवान्नेन कर्तव्यं कर्म । अदर्शादिवादिति । यथा दर्श-
माग्निहोत्रस्यानंगमपि अग्निहोत्रिभिरवश्यं कर्तव्यं तत्र लक्षणयाऽग्निहोत्राङ्गं भवति तथैव वैश्वदेव-
कर्म अग्निहोत्रस्यानंगमपि अग्निहोत्रिभिरवश्यं कर्तव्यं तेनाग्निहोत्राङ्गं भवति । दुःसंपाद-
तमिति । अशास्त्रीयरीत्या संपादितमित्यर्थः । अग्निहोत्रादिसर्वेषामनुक्तकर्मणामुपलक्षण-
मित्याह-अग्निहोत्राद्युपलक्षितमिति । हिनस्तीव-नाशयतीव । आयासमात्रफलत्वा-
दिति । दुःसंपादितसंपादितकर्मफल परिश्रमातिरिक्तं न किञ्चिदित्यर्थः । कर्मपरिणामानु-
रूप्येण-कर्मपरिणामानुरूपम् । सत्यान्ता इति । १ भूः २ भुवः ३ स्वः ४ जनः ५ महः
६ तपः ७ सत्यामिति सप्त लोकाः । हिंस्यन्त इवेति । अप्राप्तिरेव हिंसा । अव्यभिचारीति ।
दुःसंपादितेऽपि कर्मणि श्रमां भवत्येव । एवं च फलाभावेऽपि श्रमस्तु भवति । अव्यभि-
चारी-नित्यः । पिण्डदानाद्यग्रनुहेणेति । आदिपदेन प्रासादान्द्वारा पोषणं ग्राह्यम् । तथाच
पिण्डदानेन त्रयाणां पितृपितामहप्रपितामहानामुपकारः । प्रासादिपोषणेन त्रयाणां पुत्रपौत्रप्र-
पौत्राणामुपकारः । एव चैते षट् स्वयं यजमानश्चेति सप्त लोका अग्निहोत्रादिनोपक्रियन्ते ।
अन्यथा तदुच्छेदो भवति । उच्यत इति । फलाभावो हिंसैव । तेन हिनस्तीत्युच्यते ॥ ३ ॥

काली कराली च मनोजवा च सुलोहिता या च सुधूम्रवर्णा ।
स्फुलिङ्गिनी विश्वरुची च देवी लेलायमाना दहनस्य जिह्वाः । काल्याद्या विश्व-
रुच्यन्ता लेलायमाना अग्नेर्हविराहुतिग्रसनार्था एताः किल सप्त जिह्वाः ॥ ४ ॥

एतेषु यश्चरते भ्राजमानेषु

यथाकालं चाहुतयो ह्याददायन् ।

तं नयन्त्येताः सूर्यस्य रश्मयो

यत्र देवानां पतिरेकोऽधिवासः ॥ ५ ॥

एतेष्वग्निजिह्वाभेदेषु योऽग्निहोत्री चरते कर्माचरत्याग्निहोत्रादिकं
भ्राजमानेषु दीप्यमानेषु । यथाकालं च यस्य कर्मणो यः कालस्तं काल-
मनतिक्रम्य यथाकालं यजमानमाददायन्नाददाना आहुतयो यजमानेन
निर्वर्तितास्तं नयन्ति प्रापयन्त्येता आहुतयो या इमा अनेन निर्वर्तिताः
सूर्यस्य रश्मयो भूत्वा रश्मिद्वारैरित्यर्थः । यत्र यास्मिन्स्वर्गे देवानां पति-
रिन्द्र एकः सर्वानुपर्यधिवसतीत्याधिवासः ॥ ५ ॥

कथम्—

एह्येहीति तमाहुतयः सुवर्चसः

सूर्यस्य रश्मिभिर्यजमानं वहन्ति ।

प्रियां वाचमभिवदन्त्योऽर्चयन्त्य

एष वः पुण्यः सुकृतो ब्रह्मलोकः ॥ ६ ॥

सूर्यस्य रश्मिभिर्यजमानं वहन्तीत्युच्यत एह्येहीत्याहुतयन्त्य-
स्तं यजमानम् आहुतयः सुवर्चसो दीप्तिमत्यः । किंच प्रियामिष्टां वाचं
स्तुत्यादिलक्षणामभिवदन्त्य उच्चारयन्त्योऽर्चयन्त्यः पूजयन्त्यश्चैष वो युष्माकं

विशेषाविध्यर्थमग्नेः सप्त जिह्वा अनुवदति—कालीत्यादि । दहनस्येति । अग्नेरित्यर्थः ।
आहुतिग्रसनं—आहुतिभक्षणम् ॥ ४ ॥

एतेष्विति । चरत इति । आत्मनः सत्त्वशुद्धयर्थं कर्म करोतीत्यर्थः । निर्वर्तिताः-
संपादिताः । आहुतय इति । आहुतयो रश्मिरूपेण यजमानं वहन्तीति संबंधः । भूत्वोति
भूत्वा पदं भाष्येऽध्याह्नियते । रश्मिद्वारैरिति । इत्थंभूते तृतीया । रश्मिरूपेण रवि-
रश्मिरूपेण । रविरश्मिरूपाः सत्यो वहन्तीत्यर्थः । अधिवासः—सर्वाधिकारी ॥ ५ ॥

एह्येहीतीति । हे यजमान । आगच्छागच्छेत्याहुतयो वह्यान्ति । स्तुत्या-
दिलक्षणामिति । धन्यस्त्वमित्यादिरूपां यजमानस्य स्तुतिं कृत्वा तमभिनन्द्यैष तव सुक-

पुण्यः सुकृतः । ब्रह्मलोकः फलरूपः । एवं प्रियां वाचमभिवदन्त्यो वहन्ती-
त्यर्थः । ब्रह्मलोकः स्वर्गः प्रकरणात् ॥६॥

एतच्च ज्ञानरहितं कर्मैतावत्फलमविद्याकामकर्मकार्यमतोऽसारं दुःख-
मूलमिति निन्दते ।

पुत्रा ह्येते अष्टा यज्ञरूपा

अष्टादशोक्तमवरं येषु कर्म ।

एतच्छ्रेयो येऽभिनन्दन्ति मूढा

जरामृत्युं ते पुनरेवापि यन्ति ॥ ७ ॥

पुत्रा विनाशिन इत्यर्थः । हि यस्मादेतेऽदृढा अस्थिरा यज्ञरूपा
यज्ञस्य रूपाणि यज्ञरूपा यज्ञनिर्वर्तका अष्टादशाष्टादशसंख्याकाः षोडश-
त्विजः पत्नी यजमानश्चेत्यष्टादश । एतदाश्रयं कर्मोक्तं कथितं शास्त्रेण
येष्वष्टादशस्ववरं केवलं ज्ञानवर्जितं कर्म । अतस्तेषामवरकर्माश्रयाणामष्टा-
दशानामदृढतया प्लवत्वात्प्लवते सह फलेन तत्साध्यं कर्म । कुण्डविनाशा-
दिव क्षीरदध्यादीनां तत्स्थानां नाशः । यत एवमेतत्कर्म श्रेयः श्रेयःसाधन-
मिति येऽभिनन्दन्त्यभिहृष्यन्त्याविवेकिनो मूढा अतस्ते जरां च मृत्युं च जरा-
मृत्युं किञ्चित्कालं स्वर्गे स्थित्वा पुनरेवापि यन्ति मृत्योऽपि गच्छन्ति ॥ ७ ॥

संजनिताः स्वर्ग इति कथ्यते । व इति । आदारार्थं बहुवचनम् । सुकृत इति । सुकृतं पुण्यं
तद्रूपस्तन्मय इत्यर्थः । अत्र ब्रम्हलोकपदेन स्वर्ग एव लोको ग्राह्यो न मोक्षरूपः । यतोऽत्र
यज्ञकर्मणः फलं प्रदर्शयते । तस्यैवात्र प्रकरणं प्रचलति । मोक्षस्तु यज्ञकर्मणः फलं भावितुं
नार्हति तदाह-प्रकरणादिति ॥ ६ ॥

एतच्चेति । अग्निहोत्रादिकं सर्वं यज्ञकर्म ज्ञानरहितमाविद्याजन्यं तेन दुःखमूलत्वा-
दसारत्वाच्च त्याज्यम् । एतावत्फलं-स्वर्गात्मकफलम् । निन्द्यत इति । एव निन्द्या श्रोतृणां
तादृश्यकर्मसु वैराग्यं स्यादित्यर्थः । पुत्राः-अल्पद्रोष्यः । यज्ञरूपा इति । यदश्रयतया
यज्ञो निरूप्यते । तदाह-यज्ञनिर्वर्तका इति । पत्न्यादिभिर्गृह्यैः सपाद्यत इत्यर्थः ।
एतदाश्रयं-एतत्साध्यम् । अवरमिति । निकृष्टं ज्ञानरहितमेवेत्यर्थः । प्लवतं-विनश्यति ।
फलेन स्वर्गेण । तत्साध्यं-अष्टादशसाध्यं यज्ञकर्म । कुण्डविनाशादिवानि । क्षीरदध्यादि-
पात्रं कुण्डमित्यभिधीयते । यथा कुण्डनाशे तद्रूपं क्षीरदध्यादि भूमिगतं भूत्वा विनश्यति
तद्वत्पूर्वाक्षादशानां प्लवसमाना नाशे यज्ञीयं कर्म नश्यति तद्द्वाराच स्वर्गफलस्यापि नाशः ।
मूढा इति । विनाशि कर्म श्रेयःसाधनमिति मतिरेव मूढता । **जरामृत्युमिति ।** जरा-
सहितो मृत्युजरामृत्युरिति मध्यमपदलोपी समासः । किञ्चित्कालमिति । क्षीणे पुण्ये मृत्यु-
लोकं विजान्तीति भगवदुक्तः ॥७॥

किंच—

अविद्यायामन्तरे वर्तमानाः

स्वयं धीराः पण्डितं मन्यमानाः ।

जड्घन्यमानाः परियन्ति मूढा

अन्धेनैव नीयमाना यथान्धाः ॥ ८ ॥

अविद्यायामन्तरे मध्ये वर्तमाना अविवेकप्रायाः स्वयं वयमेव धीरा धीमन्तः पण्डिता विदितवेदितव्याश्चेति मन्यमाना आत्मानं संभावयन्तस्ते च जड्घन्यमाना जरारोगाद्यनेकानर्थव्रातैर्हन्यमाना भृशं पीड्यमानाः परियन्ति विभ्रमन्ति मूढाः । दर्शनवर्जितत्वादन्धेनैवाचक्षुष्केणैव नीयमानाः प्रदर्श्यमानमार्गा यथा लोकेऽन्धा अक्षिरहिता गर्तकण्टकादौ पतन्ति तद्वत् ॥ ८ ॥

किंच—

अविद्यायां बहुधा वर्तमाना

वयं कृतार्था इत्यभिमन्यति बालाः ।

सत्कर्मिणो न प्रवेदयन्ति रागाच्चे—

नातुराः क्षीणलोकाश्च्यवन्ते ॥ ९ ॥

अविद्यायां बहुधा बहुप्रकारं वर्तमाना वयमेव कृतार्थाः कृतप्रयोजना इत्येवमभिमन्यन्त्यभिमानं कुर्वन्ति बाला अज्ञानिनः । यद्यस्मादेवं कर्मिणो न प्रवेदयन्ति तत्त्वं न जानन्ति रागात्कर्मफलरागाभिभवनिमित्तं तेन कारणेनातुरा दुःखार्ताः सन्तः क्षीणलोकाः क्षीणकर्मफलाः स्वर्गलोकाच्च्यवन्ते ॥ ९ ॥

अविद्यायामन्तर इति । अविद्यारूपे आवरणे विद्यमानाः । स्वयमिति । गुरुपदेशानपेक्षया स्वाभिप्रायेणैवेत्यर्थः । अविवेकप्राया इति । बहुशो विवेकाभाववन्तः । विदितवेदितव्या इति । वेदितव्यं कर्मज्ञानादि सर्वं ज्ञेयं विदितं यैः । अनेकानर्थव्रातैरिति । अनेके च तेऽनर्थाः संकटानि तेषां व्राताः समूहाः । विभ्रमे हेतुमाह—दर्शनवर्जितत्वादिति । दर्शनं—ज्ञानम् । गर्तकण्टकादाविति । गर्तं—भूविदरे । कण्टकादौ संकट इत्यर्थः । अन्यथापि तृतीयान्तमन्धेनेति पदं योजयितुं शक्यम् । तथाहि—अज्ञा अन्धेनैवाचेतनेन प्रकृतेन कर्मणा परियन्ति विभ्रमन्ति । यथा अन्धा नीयमाना विभ्रमन्तीति ॥ ८ ॥

किंचेति । कृतप्रयोजना इति । कृतं सम्पादितं, ऐहिकमासुखिकं च प्रयोजनं यैरित्यर्थः । कर्मफलरागेत्यादि । कर्मफलं स्वर्गः । तद्वागं—तत्प्रेमासाक्तिः स एवाभिभवः पराजयस्तन्निमित्तम् । स्वर्गादिफलासाक्तिरेव पराजय इत्यर्थः । च्यवन्त इति । क्षीणे पुण्ये स्वर्गास्पतन्तीति भावः ॥ ९ ॥

इष्टापूर्तं मन्यमाना वरिष्ठं

नान्यच्छ्रेयो वेदयन्ते प्रमूढाः ।

नाकस्य पृष्ठे ते सुकृतेऽनुभूत्वे-

मं लोकं हीनतरं वा विशन्ति ॥ १० ॥

इष्टापूर्तम् । इष्टं यागादि श्रौतं कर्म । पूर्तं स्मार्तं वापीकूपतडागादि कर्म । 'मन्यमाना एतदेवातिशयेन पुरुषार्थसाधनं वरिष्ठं प्रधानमिति चिन्तयन्तोऽन्यदात्मज्ञानाख्यं श्रेयःसाधनं न वेदयन्ते न जानन्ति प्रमूढाः पुत्र-पशुबान्धवादिषु प्रमत्ततया मूढास्ते च नाकस्य स्वर्गस्य पृष्ठ उपरिस्थाने सुकृते भोगायतनेऽनुभूत्वानुभूय कर्मफलं पुनरिमं लोकं मानुषमस्माद्धीनतरं वा तिर्यङ्नरकादिलक्षणं यथाकर्मशेषं विशन्ति ॥ १० ॥

तपःश्रद्धे ये ह्युपवसन्त्यरण्ये

शान्ता विद्वांसो भैक्ष्यचर्यां चरन्तः ।

सूर्यद्वारेण ते विरजाः प्रयान्ति

यत्नामृतः स पुरुषो ह्यव्ययात्मा ॥ ११ ॥

ये पुनस्तद्विपरीतज्ञानयुक्ता वानप्रस्थाः संन्यासिनश्च तपःश्रद्धे हि तपः स्वाश्रमाविहितं कर्म । श्रद्धा हिरण्यगर्भादिविषया विद्या । ते तपःश्रद्धे

इष्टापूर्तमिति । आयुर्वै घृतमिति श्रुतौ यथायुःशब्द आयुःसाधनं घृतमित्यर्थे पर्यवसन्नस्तद्वत् अत्र श्रेयःपदं लक्षणया श्रेयःसाधनमित्यर्थे पर्यवसन्नम् । श्रेयःसाधनं, आत्म-ज्ञानमेव । नाकस्येति । न कम् अकम् अविद्यमानम् अकं यस्मिन् इति विग्रहः । कं सुखं तदभावोऽकं दुःखं तद्यत्र न विद्यतेऽसौ स्वर्गलोको नाकपदवान्यः । केवलसुखमयत्वात् । लोकपदेन मानुषं जन्म गृह्यते तदाह-मानुषमिति । मानुषाद्धीनतरं जन्म तिर्य-ग्ररकादि । तिर्यञ्चः—पशुपक्षिणः । नरकपदेन नरकस्थकीटादीनां ग्रहणम् । यथाकर्म-शेषमिति । यस्य यस्य मरणसमये यद्यत्कर्मावशिष्यते तदनुसारं जन्मप्राप्तिः । त्रिविधा हि स्थितिः । ये निष्कामकर्मानुतिष्ठन्ति ते उत्तरमार्गेण कममुक्तिं गच्छन्ति । य इष्टापूर्ता-दिकारिणस्ते यथाकर्मफलं स्वर्गं लोकमुपभुज्यावशेषेण मनुष्यादिजन्म लभन्ते । ततोऽन्ये 'अथैतयोर्न कतरेण चन तानीमानि क्षुद्राण्यसकृदावर्तीनि भूतानि भवन्ति जायस्व म्रियस्वे-त्येतत्तृतीयं स्थानमिति श्रुत्या य उत्तरेण दक्षिणेन च मार्गेण न गच्छन्ति ते तिर्यगादि-योर्नि पुनः पुनर्गच्छन्ति ॥ १० ॥

तपःश्रद्धे इति । पूर्वग्रन्थेन केवलकर्मिणां फलमुक्तम् । अत्र सगुणब्रह्मज्ञान-सहिताश्रमकर्मिणां वानप्रस्थसंन्यासेसाधुगृहस्थानामपि फलं संसारान्तर्गतमेवेति दर्शयति-ये पुनस्तद्विपरीतज्ञानयुक्ता इति । अत्र अन्वयकमेणं व्याख्यानम् । भाष्यकृतां भग-

उपवसन्ति सेवन्तेऽरभ्ये-वर्तमानाः सन्तः । शान्ता उपरतकरणग्रामाः । विद्वांसो गृहस्थाश्च ज्ञानप्रधाना इत्यर्थः । भैक्ष्यचर्या चरन्तः परिग्रहाभावा-
दुपवसन्त्यरण्य इति संबन्धः । सूर्यद्वारेण सूर्योपलक्षितनोत्तरेण पथा ते
विरजा विरजसः क्षीणपुण्यपापकर्माणः सन्त इत्यर्थः । प्रयान्ति प्रकर्षेण
यान्ति यत्र यस्मिन्सत्त्वलोकादावमृतः स पुरुषः प्रथमजो हिरण्यगर्भो ह्यव्य-
यात्माव्ययस्वभावो यावत्संसारस्थायी । एतदन्तास्तु संसारगतयोऽपरविद्या-
गम्याः । ननु—एतं मोक्षमिच्छन्ति केचित् । न । “इहैव सर्वं प्रविलीयन्ति
कामाः” (मुं.३।२।२) “ते सर्वगं सर्वतः प्राप्य धीरा युक्तात्मानः सर्वमेवा-
विशन्ति” (मुं.३।२।५) इत्यादिश्रुतिभ्योऽप्रकरणाच्च । अपरविद्याप्रकरणे हि
प्रवृत्ते न ह्यकस्मान्मोक्षप्रसङ्गोऽस्ति । विरजस्त्वं त्वापेक्षिकम् । समस्तमपर विद्या-
कार्यं साध्यसाधनलक्षणं क्रियाकारकफलभेदभिन्नं द्वैतम् एतावदेव यद्विरण्यग-

वत्पुण्यपादानामिय परिपाटी यत्ते मूलक्रमेण व्याख्यान्ति नान्वयक्रमेण । परन्तु क्वचि-
त्स्थलेऽन्वयक्रमेण व्याख्यान्ते दृश्यते । तथैतत् स्थलम् । अत्र ‘ये’ इत्यस्य प्रथम व्याख्या-
नम् । अरण्ये—स्त्रीजनासंकीर्णे देशे । उपरतकरणग्रामा इति । करणग्रामः—इन्द्रियसमुदायः
स उपरतो विषयविमुखो येषाम् । विषयवैराग्यप्राप्ता इत्यर्थः । ज्ञानप्रधानाः—उपासना-
प्रधानाः । विरजा इति । अत्र रजःशब्दस्याकारान्तत्वं छान्दसम् । यावत्संसारस्था-
यीति । उत्तरमार्गणा उपासका अनेन संसारास्थितिपर्यन्तस्थायिना हिरण्यगर्भेण सह स्थित्वा
प्रलयसमये मुच्यन्ते । परस्यान्ते कृतात्मानः प्रविशन्ति परं पदमित्युक्तेः । परस्य—
हिरण्यगर्भस्य । कृतात्मानः—आत्मज्ञानवन्तः । एतदन्ता इति । हिरण्यगर्भ-
समीपगमनपर्यन्तमेवोपासकानां गतिः । अस्या अपि गतेर्विनाशस्तेनैव गतिः संसारा-
न्तर्गतैव । केचिदिदं हिरण्यगर्भसमीपगमनमेव मोक्ष इति वदन्ति तन्मतमसंग्रहित्याह
पूर्वात्तरपक्षाभ्याम्—नन्वाति । इहैव सर्वं इत्यादिश्रुतिषु मुक्तानाम् अत्रैव सर्वकामप्रविलयः
सर्वात्मभावश्च प्रदर्श्यते न विशिष्टहिरण्यगर्भदेशगमनम् । हिरण्यगर्भलोकप्राप्तिस्तु देश-
परिच्छिन्नं फलम् । ततो मोक्ष इयं गतिश्च भिन्ना तेन तयोरैक्यमनुपपन्नम् । किञ्च प्रक-
रणभेदोऽपि । अपरविद्याप्रकरणे मोक्षप्रसङ्ग एव नास्ति । तदाह—अपरविद्याप्रकरण
इति । विरजस्त्वं मुक्तलिङ्गमिति चेन्न । विरजस्त्वमत्र यद्वर्ण्यते तस्य सापेक्षत्वात् । अयं
भावः । विरजस्त्वं क्षीणपुण्यपापकर्मत्वं यदत्र वर्ण्यते तदज्ञानिगृहस्थापेक्षया । अयमुपासकोऽ-
ज्ञानिगृहस्थापेक्षया क्षीणपुण्यपापः । ननु सर्वशः पुण्यपापयोः क्षीणत्वम् । मुख्यं क्षीण-
पुण्यपापत्वं तु ‘ज्ञानाभिः सर्वकर्माणि भस्मसात्कृतेऽर्जुन’ इति भगवदुक्त्या परमात्म-
ज्ञानिनि मुक्त एव सम्भवति तदाह—विरजस्त्वं इति । एतावत्—एतत्परिमाणम् ।
हिरण्यगर्भप्राप्त्यवसानमिति । हिरण्यगर्भप्राप्तिपर्यन्तं द्वैतम् । ब्रह्मेति । ब्रह्मा—चतुर्मुखः ।

भ्रंष्ट्राप्त्यवसानम् । तथा च मनुनोक्तं स्थावराद्यां संसारगतिमनुक्रामता—

“ ब्रह्मा विश्वसृजो धर्मो महानव्यक्तमेव च ।

उत्तमां सात्त्विकीमेतां गतिमाहुर्मनीषिणः ” (म.स्मृ.१२-५०) इति ११

अथेदानीमस्मात्साध्यसाधनरूपात्सर्वस्मात्संसारद्विरक्तस्य परस्यां विद्यायामधिकारप्रदर्शनार्थमिदमुच्यते—

परीक्ष्य लोकान्कर्मचितान्ब्राह्मणो

निर्वेदमायान्नास्त्यकृतः कृतेन ।

तद्विज्ञानार्थं स गुरुमेवाभिगच्छे—

त्समित्पाणिः श्रोत्रियं ब्रह्मनिष्ठम् ॥ १२ ॥

परीक्ष्य यदेतद्वेदाद्यपरविद्याविषयं स्वाभाविकाविद्याकामकर्मदोष-
वत्पुरुषानुष्ठेयमविद्यादिदोषवन्तमेव पुरुषं प्रति विहितत्वात्तदनुष्ठानकार्य-
भूताश्च लोका ये दक्षिणोत्तरमार्गलक्षणाः फलभूताः, ये च विहिताकरण-
प्रतिषेधातिक्रमदोषसाध्या नरकार्तिर्यक्प्रेतलक्षणास्तानेतां परीक्ष्य प्रत्यक्षानु-
मानोपमानागमैः सर्वतो याथात्म्येनावधार्य लोकान्संसारगतिभूतानव्यक्ता-

विश्वसृजः—मरीचिप्रभृतयः प्रजापतयः । धर्मः—यमः । महान्—सूत्रात्मा । अव्यक्तं द्विगुणा-
त्मिका प्रकृतिः । सात्त्विकीमिति । सत्त्वपरिणामज्ञानसहितकर्मफलभूतामित्यर्थः ॥ ११ ॥

अथेदानीमिति । दक्षिणमार्गे साध्यं स्वर्गः साधनं यज्ञः । उत्तरमार्गे साध्यं हिरण्य-
गर्भप्राप्तिः । साधनं-सगुणब्रह्मोपासना । द्विविधमपि साध्यं साधनं च संसाररूपमेव ततो
विरक्तस्यैव परविद्यार्यामधिकारः ।

परीक्ष्येति । ऋग्वेदाद्यपरविद्याविषयं कर्माविद्याजन्यकामकर्मदोषघटितेन गुरुषेणा-
नुष्ठेयं यतस्तादृशदोषवन्तं पुरुषमधिकृत्यैव तद्विहितम् । तदनुष्ठानेन यत्फलं दक्षिणोत्तर-
मार्गभूतं तत् परीक्षणीयम् । लौकिकफल पुत्रादिश्राप्तिरूपमपि परीक्षणीयम् । तथा ‘विहित-
स्याननुष्ठानान्निन्दितस्य च सेवनात् । अनिग्रहाच्चेन्द्रियाणां नरः पतनमृच्छति’ इति स्मृते-
र्विहितस्य संध्यावन्दनादेरकरणे ‘न कलञ्जं भक्षयेत्’ इति प्रतिषेधस्यातिक्रमेच पातित्यं
तन्मूलकं नरकार्तिर्यक्प्रेतजननं तदपि कार्यकारणरूपं परीक्षणीयम् । ये दक्षिणोत्तरमार्गाभ्या
न गच्छन्ति तेषां तिर्यगादिजन्मेति दशममन्त्रव्याख्यायां प्रतिपादितम् । स्वाभाविकी-
त्यादि । स्वाभाविकी या अविद्या तज्जन्यौ कामकर्मदोषौ तदुक्तेन पुरुषेणानुष्ठेयम् । तद-
नुष्ठानेत्यादि । तस्य अपरविद्यागतविधेरनुष्ठानम् । तत्कार्यभूतास्तत्फलभूताः । नरके-
त्यादि । नरकपदेन नारकजन्तूनां ग्रहणम् । तिर्यञ्चः पशुपक्ष्यादयः । तिरः—वक्रतया
अञ्चन्ति—गच्छन्तीति व्युत्पत्त्या । प्रेताः—पिशाचयक्षादयः । प्रत्यक्षानुमानोपमानाग-

दिस्थावरान्तान्याकृताव्याकृतलक्षणान्वीजाङ्कुरादितरेतरोत्पत्तिनिमित्ताननेका-
नर्थशतसहस्रसंकुलान्कदलीगर्भवदसारान्मायामरीच्युदकगन्धर्वनगराकारस्वप्न-
जलबुद्बुदफेनसमानप्रतिक्षणप्रध्वंसान्पृष्ठतः कृत्वा, अविद्याकामदोषप्रवर्तितक-

मैरिति । परीक्षासाधनानि चत्वारि । लौकिकफलस्य पुत्रादेर्नाशः प्रत्यक्षप्रमाणेनैव ज्ञायते ।
आमुष्मिकस्य स्वर्गस्य नाशस्तु-अनुमानोपमानशाब्दप्रमाणगम्यः । तथाहि स्वर्गः, अनित्यः,
जन्यत्वाद्, यथा घटः । इत्यनुमानम् । तद्यथेह कर्मचितो लोकः क्षीयत एवमेवामुत्र पुण्य-
चितो लोकः क्षीयते । इति श्रुतावुपमानपूर्वक्रमामुष्मिकस्य स्वर्गस्य नाशो बोधितस्तेनो-
पमानमागमश्चेति प्रमाणद्वयमुपयुक्तम् । **अवधार्येति ।** एवं प्रमाणचतुष्टयेन सर्वशो
याथात्म्येन-यथास्वरूपमवधार्य निश्चित्येत्यर्थः । **लोकानिति ।** अस्यैव विशेषणानि अग्रे ।
मनुस्मृतौ प्रथमाध्याये-यत्तत्कारणमव्यक्तं नित्यं सदसदात्मकम् । तद्विसृष्टः स पुरुषो लोके
ब्रह्मेति कीर्त्यते ॥ १।११ ॥ इति एकादशश्लोकमारभ्य-एवमेतैरिदं सर्वं मन्त्रियोगान्महा-
त्माभिः । यथाकर्म तपोयोगात्सृष्टं स्थावरजङ्गमम् ॥ १ ॥ ४१ ॥ इत्येकचत्वारिंशच्छ्लो-
कपर्यन्तमव्यक्तादिस्थावरपर्यन्तं सृष्टिरुक्ता । **संसारगतिभूतानिति ।** एतदन्तास्तु
गतयो ब्रह्माद्याः समुदाहृताः । घरेऽस्मिन्भूतसंसारे नित्यं सततयार्थिनि ॥ ५० ॥ इति
मनुस्मृतौ प्रथमाध्यायोक्तेः । **व्याकृताव्याकृतलक्षणानिति ।** अव्याकृतं-अव्यक्तं,
व्याकृतं-अव्यक्तोत्पादितपुरुषप्रभृति सर्वं स्थावरजङ्गमात्मकम् । **बीजाङ्कुरादिति ।** इद-
मस्य न्यायस्य स्वरूपम् । बीजमङ्कुरमुत्पादयति अङ्कुरश्च फलोत्पत्तिद्वारा पुनर्बीजमुत्पादयति
तत्पुनरङ्कुरमिति । एवमितरेतरोत्पत्तिनिमित्ता लोकाः । तथाहि शरीरे सति कामकर्मादयो
भवन्ति । कामकर्मादिभिः शरीरं जायते ततः पुनः कामकर्मादयः । **अनेकानर्थेत्यादि ।**
अनन्तानर्थव्याप्तानित्यर्थः । **कदलीगर्भवदिति ।** यथा कदली केवलं त्वक्संघरूपा । सर्वासां
त्वचामपाकरणे काण्डादिकं न किमपि कदलीगर्भेऽवशिष्यते तद्वत् लोकानां परीक्ष्य विवे-
चने न किञ्चित्सारभूतं समुपलभ्यते । **मायामरीचीत्यादि ।** माया-इन्द्रजालम् । मरी-
च्युदकं-मृगजलम् । तद्धि बालुकामयप्रदेशे सूर्यरश्मिसंसर्गात्प्रतीयतेऽतो मरीच्युदकमिति
कथ्यते । मृगारतत्र जलबुद्ध्या गच्छन्ति । तेन मृगजलमित्यभिधीयते । गन्धर्वनगरम्
-सार्यकाल आकाशे विचित्रवर्णा नगराकारेण प्रतीयन्तेऽतो गन्धर्वाणामाकाशस्थानामिदं
नगरमिति भ्रमः । स्वप्नप्रदेन तद्रूपा भासमानाः पदार्था गृह्यन्ते । जलबुद्बुदाः-वातेन
जले जायमाना आकारा जलरूपा अपि भिन्नाः प्रतीयन्ते । तथैव जलफेनः । इमे माया-
मरीच्यादयो यथा न सत्यस्वरूपाः किन्तु भासमानस्वरूपास्तथैवमे लोका भासमान-
स्वरूपाः । **प्रतिक्षणप्रध्वंसानिति ।** स्वरूपज्ञानक्षणे मायादिपदार्थानां प्रध्वंसो भव-
तीति प्रतिक्षणप्रध्वंसत्वम् । प्रतिक्षणमित्यस्य प्रतिज्ञानक्षणमित्यर्थः । **पृष्ठतः कृत्वेति ।** उपेक्षे-
त्यर्थः । उपेक्षायां बीजमाह-**अविद्येत्यादि ।** यत इमे लोका अविद्याजन्यकामदोषप्रेरित-

र्मचितान्धर्मधर्मनिर्वर्तितानित्येतत् । ब्राह्मणो ब्राह्मणस्यैव विशेषतोऽधिकारः सर्वत्यागेन ब्रह्मवेद्यायामिति ब्राह्मणग्रहणम् । परीक्ष्य लोकान्किं कुर्यादित्युच्यते—निर्वेदं निःपूर्वो विदिरत्र वैराग्यार्थे वैराग्यमायात्कुर्यादित्येतत् । स वैराग्यप्रकारः प्रदर्श्यते । इह संसारे नास्ति कश्चिदप्यकृतः पदार्थः । सर्व एव हि लोकाः कर्मचिताः कर्मकृतत्वाच्चानित्याः । न नित्यं किंचिदस्तीत्यभिप्रायः । सर्वं तु कर्मानित्यस्यैव साधनम् । यस्माच्चतुर्विधमेव हि सर्वं कर्म कार्यम् १ उत्पाद्यं २ आप्यं ३ संस्कार्यं ४ विकार्यं वा । नातः परं कर्मणो विषयोऽस्ति । अहं च नित्येनामृतेनाभयेन कूटस्थं नाचलेन ध्रुवणार्थेनार्थी न तद्विपरीतेन । अतः किं कृतेन कर्मणायासबहुलेनानर्थसाधनेनेत्येवं निर्विण्णोऽभयं शिवमकृतं नित्यं पदं यत्तद्विज्ञानार्थं विशेषेणाभिगमार्थं स निर्विण्णो ब्राह्मणो गुरुमेवाचार्यं शमदमादिसंपन्नमभिगच्छेत् । शास्त्रज्ञोऽपि स्वातन्त्र्येण ब्रह्मज्ञानान्वेषणं न कुर्यादित्येतद्गुरुमेवेत्यवधारणफलम् । समित्पाणिः समिद्भारगृहीतहस्तः श्रोत्रियमध्ययनश्रुतार्थसंपन्नं ब्रह्मनिष्ठं हित्वा सर्व-

कर्मसंपादितास्तथा तादृशपुण्यापुण्यसंपादिता अत उपेक्ष्याः । तन्मूलभूताविद्याया निःसारत्वात् । नैतादृशं ब्राह्मणस्यास्ति वित्तं यथैकता समता नित्यता च । शीलं स्थितिर्दण्डनिधानमार्जवं ततस्ततश्चोपरमः क्रियाभ्य इति स्मृतेः सर्वत्यागपूर्वकं ब्रह्मवेद्या ब्राह्मणस्यैव संभवति नान्यस्येत्याह—**ब्राह्मणस्यैवेति** । परीक्षणानन्तरं निर्वेदमायादिति विधिः । **इहेति** । इहेति पदाध्याहारः । अकृतः—नित्यः । कर्मचितः—कर्मसंपादितः । कार्यम्—अनित्यम् । सर्वमनित्यं कर्म चतुःप्रकारकमेव । अयमर्थः । १ उत्पात्तिः २ आप्तिः ३ संस्कृतिः ४ विकृतिः । इति चतुर्विधक्रियात्मकमेव कर्म न पञ्चमः प्रकारः संभवति । १ तण्डुलानोदन्नं पचति । इति उत्पार्थं कर्म । २ देवदत्तो ग्रामं गच्छतीति आर्थं प्राप्यं कर्म । ३ ब्रह्मिणवहन्ति । इति ब्रह्मिणवहनात्मकं संस्कार्यं कर्म । ४ तप्ते पयसि दध्यानयति । इति विकार्यं कर्म । **कूटस्थेनेति** । कूटं गिरिशृंगं तदिव तिष्ठतीति । गिरिशृंगवदचलेन स्पन्दराहितेन । ध्रुवेण प्रयत्नरहितेन । अर्थीति । मया कूटस्थादिविशेषणविशिष्टं वस्त्वपेक्ष्यते । **किमिति** । किमिति पदं मन्त्रे नास्ति अधिकमभ्याह्रियते । आयासबहुलेन कर्मणा किं फलं न किमपीत्यर्थः । निर्विण्णः—वैराग्यमाप्तः । **अवधारणफलमिति** । अवधारणं निश्चयद्योतक एवकारः तस्य फलं प्रयोजनम् । शास्त्रज्ञेनापि शिष्येण स्वयमुत्प्रेक्ष्य ब्रह्मज्ञानं न संपाद्यम् । किन्तु गुरुपदेशद्वारैव तत्प्राप्तव्यमित्यर्थः । **समिद्भारेत्यादि** । अनेन विनयपूर्वकं गुरुसमीपे गन्तव्यमिति द्योत्यते । समित्पाणित्वं पुनरुपनयनार्थम् । **श्रोत्रियमिति** । श्रोत्रियश्छन्दोऽधीते (पा. सू. ५।२।८४) इति छन्दसः

कर्माणि केवलेऽद्वये ब्रह्मणि निष्ठा यस्य सोऽयं ब्रह्मनिष्ठः । जपनिष्ठस्तपोविष्ठः
इति यद्वत् । न हि कर्मिणो ब्रह्मनिष्ठता संभवति कर्मात्मज्ञानयोर्विरोधात् ।
स तं गुरुं विधिवदुपसन्नः प्रसाद्य पृच्छेदक्षरं पुरुषं सत्यम् ॥ १२ ॥

तस्मै स विद्वानुपसन्नाय सम्यक्

प्रशान्तचित्ताय शमान्विताय ।

येनाक्षरं पुरुषं वेद सत्यं

प्रोवाच तां तत्त्वतो ब्रम्हविद्याम् ॥ १३ ॥

इत्यथर्ववेदीयमुण्डकोपनिषदि प्रथममुण्डके द्वितीयः खण्डः ॥

इत्यथर्ववेदीयमुण्डकोपनिषदि प्रथममुण्डकं समाप्तम् ॥ १ ॥

तस्मै स विद्वान्गुरुर्ब्रह्मविदुपसन्नायोपगताय । सम्यग्यथाशास्त्रमित्ये-
तत् । प्रशान्तचित्तायोपरतदर्पादिदोषाय । शमान्विताय बाह्येन्द्रियोपरमेण
च युक्ताय सर्वतो विरक्तायेत्येतत् । येन विज्ञानेन यथा विद्यया परयाक्षर-
मद्रेष्यादिविशेषणं तदेवाक्षरं पुरुषशब्दवाच्यं पूर्णत्वात्पुरि शय-
नाच्च । सत्यं तदेव परमार्थस्वाभाव्यादव्ययम् । अक्षरं चाक्षरणादक्षत-

श्रोत्रभावो धंश्चप्रत्ययः । श्रुतार्थः—अधीतवेदस्यार्थः । तद्युक्तं गुरुम् । यद्वदिति । यथा
जपनिष्ठः, तपोनिष्ठ इति जप एव निष्ठा नितरां स्थितिर्यस्य नान्यस्मिन् कर्मणि । तथा
तपस्येव निष्ठा नान्यत्रेति जपतपोरूपकर्मणोः सातत्यं बोध्यते तद्वत् ब्रह्मण्येव तद्वयान एव
नितरां स्थितिर्बोध्यत इत्यर्थः । विरोधादिति । कर्मात्मज्ञानयोः स्थितिगतिवत् तमः-
प्रकाशवच्च विरोधः पूर्वमुक्तः । गुरुमिति । अलेत्थमवधेयम् । त्रिविधो हि गुरुत्तममध्यम-
कनिष्ठभेदेन । १ श्रोत्रियत्वे सति ब्रह्मनिष्ठ उत्तमः । २ केवलं श्रोत्रियो मध्यमः । ३ केवलं
ब्रह्मनिष्ठः कनिष्ठः । आद्यः शिष्यं शास्त्रीयरीत्या संशयनिर्मुक्तं कृत्वोद्धरति । स्वानुभव-
द्वारा चोपकरोति तेन तस्योत्तमत्वम् । द्वितीयः शिष्यं पूर्ववत् संशयनिर्मुक्तं करोति । स्वानु-
भवद्वारोपकारस्तु कर्तुं न शक्यः । तदा यदि शिष्यः पूर्णतया विमलचेतास्तर्हि स्वयमेव सि-
द्ध्येत् । तेनास्य मध्यमत्वम् । तृतीयस्तु स्वयं ब्रह्मनिष्ठोऽपि श्रोत्रियत्वाभावात् शिष्यं शास्त्री-
यरीत्या निर्मुक्तसंशयं कर्तुं न पारयति तेन शिष्योद्धारकर्मण्यनर्हत्वादस्य कनिष्ठं गुरुत्वम् ।
अतः प्रथमो गुरुक्षस्तेन विशेषणद्वयं श्रोत्रियं ब्रह्मनिष्ठमिति । पृच्छेदिति । प्रश्ने कृते
हि गुरोः सकाशाज्ज्ञानं लभ्यते । तद्विद्धि प्रणिपातेन परिप्रश्नेन सेवया । उपदेक्ष्यन्ति ते ज्ञानं
ज्ञानिनस्तत्त्वदर्शिनः ॥ भ. गी. ४।३४ इति भगवदुक्तेः ॥ १२ ॥

यथाशास्त्रमिति । समित्पाणिरित्यादिशास्त्रानुसारमित्यर्थः । बाह्येन्द्रियोपर-
मेणाति । चित्तमन्तरिन्द्रियम् । चक्षुरादीनि बाहिरिन्द्रियाणि । सत्यमिति । अत्रापि अन्य-

त्वादक्षयत्वाच्च वेद विजानाति तां ब्रह्मविद्यां तत्त्वतो यथावत्प्रोवाच
प्रब्रूयादित्यर्थः । आचार्यस्याप्ययमेव नियमो यन्न्यायप्राप्तसच्छिष्यनिस्तार-
णमविद्यामहोदधेः ॥ १३ ॥

इत्यथर्ववेदीयमुण्डकोपनिषद्भाष्ये प्रथममुण्डके द्वितीयः खण्डः ॥२॥

इति मुण्डकोपनिषद्भाष्ये प्रथममुण्डकं समाप्तम् ॥ १ ॥

अपरविद्यायाः सर्वं कार्यमुक्तम् । स च संसारो यत्सारो यस्मान्मूला-
दक्षरात्संभवति यस्मिंश्च प्रलीयते तदक्षरं पुरुषाख्यं सत्यम् । यस्मिन्विज्ञाते
सर्वमिदं विज्ञातं भवति तत्परस्या ब्रह्मविद्याया विषयः स वक्तव्य इत्युत्तरो
ग्रन्थ आरभ्यते ।

तदेतत्सत्यं यथा सुदीप्तात्पावकाद्विस्फुलिङ्गाः

सहस्रशः प्रभवन्ते सरूपाः ।

तथाऽक्षराद्विविधाः सोम्य भावाः

प्रजायन्ते तत्र चैवापि यन्ति ॥ १ ॥

यदपरविद्याविषयं कर्मफललक्षणं सत्यं तदापेक्षिकम् । इदं तु पर-
विद्याविषयं परमार्थसल्लक्षणत्वात् । तदेतत्सत्यं यथाभूतं विद्याविषयम् । अवि-
क्रमेण व्याख्यानम् । वेदशब्दात्पूर्वं सत्यमिति शब्दो व्याख्यातः । परमार्थस्वाभाव्यात्-
सत्यस्वरूपत्वात् । अक्षरमिति । न क्षीयते न क्षरतीति वा अक्षरम् । अक्षरणादिति ।
अवयवान्यथाभावलक्षणपरिणामरहितत्वात् । अक्षतत्वात्-व्रणरहितत्वात् । अक्षयत्वात्-
अक्षरीरत्वेन विकारशून्यत्वादित्यर्थः । अक्ष व्याप्ताविति धातोः सरूपप्रत्ययेऽश्नुत इति
व्युत्पत्त्या अक्षरं व्यापकमित्यर्थः । स चात्र भाष्ये न गृह्यते । अन्यत्र बहुश उदाहृतः ।
ब्रह्मविद्यां प्रब्रूयादिति गुरोरपि विधिः । तदाह-आचार्यस्यापीति । न्यायेन समिद-
ग्रहणादिना प्राप्तोऽत एव सच्छिष्यस्तस्य समुद्रवद्गभीराया अविद्यायाः सकाशात् निस्ता-
रणं गुरोरवश्यकर्तव्यमित्यर्थः ॥ १३ ॥

इति श्रीमुण्डकोपनिषद्भाष्ये बालबोधिण्यां प्रथममुण्डके द्वितीयः खण्डः ॥२॥

इति मुण्डकोपनिषद्भाष्ये बालबोधिण्यां प्रथममुण्डकं समाप्तम् ॥

पूर्वोत्तरसंगतिं प्रदर्शयितुमुक्तमनुवदति-अपरविद्याया इति । सः-अपरविद्याकार्य-
रूपः । यत्सार इति । यत् सारो द्रवो मय्यभागो यस्य तत् । आरभ्यत इति । पूर्व-
मपरविद्याकार्यं ससाररूपं सविस्तरमुक्त्वाधुना तन्मूलभूतं, अक्षरसत्यात्मकपुरुषं परविषय-
भूतं प्रतिपादयति यद्विज्ञानं सर्वविज्ञानं भवतीत्यर्थः । ननु प्रथममुण्डकद्वितीयखण्डप्रथममन्त्रे
'तदेतत्सत्यम्' इति कर्मण्यपि सत्यत्वं प्रतिपादितं तद्वदिदं सत्यं स्यात्तन्निराकरोति-यद्-

द्याविषयत्वाच्चानृतमितरत् । अत्यन्तपरोक्षत्वात्कथं नाम प्रत्यक्षवत्सत्यमक्षरं प्रतिपद्येरन्निति दृष्टान्तमाह—यथा सुदीप्तात्सुष्ठु दीप्तादिद्वात्पावकादमेर्विस्फुलिङ्गा अग्न्यवयवाः सहस्रशोऽनेकशः प्रभवन्ते निर्गच्छन्ति सरूपा अग्निसलक्षणा एव, तथोक्तलक्षणादक्षराद्विविधा नानादेहोपाधिभेदमनुविधीयमानत्वाद्विविधा हे सोम्य भावा जीवा आकाशादिवदघटादिपरिच्छिन्नाः सुषिरभेदा घटाद्युपाधिप्रभेदमनुभवन्ति । एवं नानानामरूपकृतदेहोपाधिप्रभवमनुप्रजायन्ते तत्र चैव तस्मिन्नेवाक्षरेऽपियन्ति देहोपाधिविलयमनुविलीयन्ते घटादिविलयमन्विब सुषिरभेदाः । यथाकाशस्य सुषिरभेदोत्पत्तिप्रलय-

परविद्याविषयमिति । कर्मफले यत्सत्यत्वलक्षणं तदघटपटाद्यपेक्षया । तथाहि यथा घटपटादयः प्रत्यक्षं विनाशिनो न तथेदं कर्मफलं यत इदं तदुपभोगपर्यन्तं तिष्ठति । इदं परविद्याविषयं सत्यं तु न तथा लाक्षणिकम् । यतोऽत्र परमार्थसतो वास्तवसत्यस्य लक्षणं घटते तेनात्यन्ताबाध्यमित्यर्थः । अपरविद्याविषयमित्यत्र विधीयते विशेष्यते विद्यानेनेति व्युत्पत्त्या विषयशब्दस्य वस्तुपरत्वानुपेक्षकलिंगत्वम् । **इतरदिति ।** अपरविद्याविषयमित्यर्थः । **अत्यन्तपरोक्षत्वादिति ।** केवलशास्त्रगम्यत्वादित्यर्थः । **प्रतिपद्येरन्निति ।** अप्र मुमुक्षव इति कर्तृपदम् । साक्षात्कारार्थीनं कैवल्यं ततः कथं नाम मुमुक्षवः सत्यमक्षरं प्रत्यक्षवत्प्रतिपद्येरन्नित्यभिप्रेत्य श्रुतिर्जीवब्रह्मणोरेकत्वे दृष्टान्तमाह—**यथा सुदीप्तादिति ।** यथा सुदीप्तः पावकः तदवयवास्तत्सजातीयाश्च विस्फुलिङ्गा अभिन्नास्तद्ब्रह्माक्षररूपं तत उपाधिद्वारा भासमाना जीवाश्चाभिन्नाः । तेन जीवप्रत्यक्षे ब्रह्मणोऽपि तदैक्यात्प्रत्यक्षत्वम् । यथा घटावयवे प्रत्यक्षे घटस्य प्रत्यक्षत्वम् । अमेर्विद्देहास्थितत्वेन विस्फुलिङ्गेषु अग्न्यात्मकेष्वपि अग्न्यवयवव्यवहारः । स्वतस्तु अग्न्यात्मत्वम् उष्णप्रकाशगुणवच्चोपलम्भात् । उपाधिद्वारोपलभ्यमानत्वात्सोपाधिकब्रह्मणो जीवत्वेन व्यवहारः । स्वतस्तु ब्रह्मात्मत्वं चिद्रूपत्वाविशेषात् । एवं च प्रत्यक्षमुपलभ्येत जीवब्रह्मणोरेकत्वं मुमुक्षुभिरित्यर्थः । अग्निसलक्षणाः—अग्निजातीयाः । **अनुविधीयमानत्वादिति ।** तत्तदुपाधिमनुमृत्य भासमानत्वादित्यर्थः । हे सोम्य कोमलचित्त । इदं शौनके प्रत्यंगिरसोक्तं संबोधनम् । उपाधिद्वारा प्रतिभासे दृष्टान्तमाह—**आकाशादिवदिति ।** घटादिपरिच्छिन्नाः—घटगतादिगताः । सुषिरं बिलं तद्वेदास्तत्प्रकाराः । उपाधिप्रभेदं तत्तदुपाधिभेदम् । यथाकाशं घटमठादिगताच्छिद्रद्वारा घटाकाशः, मठाकाश इति संज्ञां लभते तद्ब्रह्माक्षररूपं सत् विविधदेहोपाधिद्वारा देवदत्तादितत्तत्संज्ञा लभत इति । दार्ष्टान्तिके घटयति—**एवमिति ।** नाम—देवदत्तादि । रूपं—शुक्लीलादि । तत्कृतो देहोपाधीनां प्रभवो जन्म तदनु प्रजायन्ते उत्पद्यन्ते । अपियन्ति लीयन्ते । देहोपाधिविलयमनु—प्रारब्धवशाद् देहोपाधिनाशे सति । **सुषिरभेदा इति ।** यथा विविधानि घटगतादिविलानि घटनाशे नश्यन्ति तद्वत् । **सुषिरभेदोत्पत्तिप्रलयानिमित्तत्वमिति ।** घटगतविले आका-

निमित्तत्वं घटाद्युपाधिकृतमेव तद्वदक्षरस्यापि नामरूपकृतदेहोपाधिविमित्तमेव जीवोत्पत्तिप्रलयनिमित्तत्वम् ॥ १ ॥

नामरूपबीजभूतादव्याकृताख्यात्स्वविकारोपेक्षया परादक्षरात्परं यत्सर्वोपाधिभेदवर्जितमक्षरस्यैव स्वरूपमाकाशस्यैव सर्वमूर्तिवर्जितं नेति नेतीत्यादिविशेषणं विवक्षन्नाह ।

दिव्यो ह्यमूर्तः पुरुषः सबाह्याभ्यन्तरो ह्यजः ॥

अप्राणो ह्यमनाः शुभ्रो ह्यक्षरात्परतः परः ॥ २ ॥

दिव्यो द्योतनवान्स्वयंज्योतिष्वात् । दिवि वा स्वात्मनि भवोऽलौकिको वा । हि यस्मादमूर्तः सर्वमूर्तिवर्जितः पुरुषः पूर्णः पुरिशयो वा । सबाह्याभ्यन्तरः सह बाह्याभ्यन्तरेण वर्तत इति । अजो न जायते कुतश्चित्स्वतोऽन्यस्य जन्मनिमित्तस्य चाभावात् । यथा जलबुद्बुदादेर्वाय्वादिः ।

स्योत्पत्तिर्विनाशश्च घटकृत एव न वास्तवमुत्पत्तिर्विनाशो बाकाशस्येति । तद्वदिति । इदं तात्पर्यम् । यथा घटोत्पत्तौ जातायां तद्वत् सुषिरमुत्पद्यते ततस्तत्राकाशसत्तायामाकाशोत्पत्तिरित्यभिधीयते । यथा वा घटविनाशे जाते तद्वत्सुषिरनाशेनाकाशभावे आकाशनाश इत्यभिधीयते तथैव नामरूपद्वारा देहोपाधौ जाते तत्र ब्रह्मणः प्रादुर्भावे तदुपाधिमनु ब्रह्माक्षरमपि जायत इत्यभिधीयते तथैव च नामरूपनाशद्वारा देहोपाधौ विनष्टे ब्रह्मापि विनष्टमित्यभिधीयते । अयमेव जीवानामुत्पत्तिप्रलयक्रमः । स चोपाधिजन्यत्वात्प्रातिभासकः । न सत्यरूपः । तथा च जीवब्रह्मणोरेक्यात्प्रत्यक्षवत्सत्यमक्षरं प्रतिपद्येरन्मुमुक्षुव इति ॥१॥

पूर्वमन्त्रे जीवब्रह्मणोरेकत्वासिद्ध्यर्थं जीवोत्पत्तिप्रलयनिमित्तत्वमौपाधिकमुक्तम् । तत्त्वतस्तु निमित्तनैमित्तिकभावोऽपि नास्तीत्याह-**नामरूपबीजभूतादिति ।** नामरूपबीजभूतमव्याकृतं मायातत्त्वं तदेव निमित्तं भावोत्पत्तौ न ब्रह्म निमित्तामिति द्योतयितुं ब्रह्मणः परात्परत्वमाह-**अव्याकृताख्यादिति ।** अव्याकृतं अव्यक्तं मायातत्त्वं स्वविकारोपेक्षया परम् उत्कृष्टम् । यतः कार्योपेक्षया कारणं परमुत्कृष्टमिति सर्वसंमतम् । अव्यक्तात्पुरुषस्य परत्वं काठके 'महत्ः परमव्यक्तमव्यक्तात्पुरुषः परः । पुरुषान्न परं किञ्चित्ता काष्ठा सा परा गतिः ॥' आकाशस्येवेति । व्यापकमित्यर्थः । सर्वमूर्तिवर्जितं-सर्वाकारवर्जितम् । नेतिनेतीति । 'स एष आदेशो नेति नेतीत्यस्थूलमनणु' इत्यादिश्रुत्या सर्वविशेषणरहितं ब्रह्म ननु तत् निमित्तनैमित्तिकभाव इत्यर्थः । विवक्षन्-वक्तुमिच्छन् । पुरिशयः-देहस्थः । पुरश्चेदेन देहोऽभिधीयते । सबाह्याभ्यन्तर इति । देहोपेक्षया यद्बाह्यमान्तरं च प्राप्तिदं तेन सह तत्तादात्म्येन तदधिष्ठानतया वा वर्तत इति सबाह्याभ्यन्तरः । अत एव सर्वात्मत्वाच्चध्यातिरिक्तनिमित्ताभावादज इत्यर्थः । स्वतोऽन्यस्येति । स्वस्मादात्मनो भिन्नं जन्म

यथा नमःसुषिरभेदानां घटादिः । सर्वभावविकाराणां जनिमूलत्वात्तत्प्रतिषेधेन सर्वे प्रतिषिद्धा भवन्ति । सबाह्याभ्यन्तरो ह्यजोऽतोऽजरोऽमृतोऽक्षरो ध्रुवोऽभय इत्यर्थः । यद्यपि देहाद्युपाधिभेददृष्टीनामविद्यावशाद्देहभेदेषु सप्राणः समनाः सेन्द्रियः सविषय इव प्रत्यवभासते तलमलादिमदिवाकाशं तथापि तु स्वतः परमार्थस्वरूपदृष्टीनामप्राणोऽविद्यमानः क्रियाशक्तिभेदवांश्चलनात्मको वायुर्यास्मिन्नसावप्राणः । तथामना अनेकज्ञानशक्तिभेदवत्संकरपाद्यात्मकं मनोप्यविद्यमानं यस्मिन्सोऽयममनाः । अप्राणो ह्यमनाश्चेति प्राणादिवायुभेदाः कर्मेन्द्रियाणि तद्विषयाश्च तथाच बुद्धिमनसी बुद्धीन्द्रियाणि तद्विषयाश्च प्रतिषिद्धा वेदितव्याः । यथा श्रुत्यन्तरे—ध्यायतीव लेलायतीवेति । यस्माच्चैवं प्रतिषिद्धोपाधिद्वयस्तस्माच्छुभ्रः शुद्धः । अतोऽक्षरात्रामरूपबीजो-

कारणमस्य नेत्यर्थः । ब्रह्मणोऽन्वयिदृष्टान्तो न संभवति । अतो व्यतिरेकिदृष्टान्तमाह—
यथा जलबुद्बुदादेरिति । यथा वायुः जलबुद्बुदाद्भिन्नः जलबुद्बुदं प्रति कारणं तथा स्वतो भिन्नमस्य किमपि कारणं नास्तीत्यर्थः । अनेन जलबुद्बुददृष्टान्तेन ब्रह्मोत्पत्तौ वास्तवं कारणं निषिद्धम् । अधुनैवाधिकमपि तन्नास्तीत्युच्यते । **यथा नमःसुषिरभेदानामिति ।** यथोपाधिरूपो घटादिराकाशविलभेदानां कारणं तथैवाधिकमपि कारणं ब्रह्मणो नास्तीत्यर्थः । **जनिमूलत्वादिति ।** जायतेऽस्ति वर्धते विपरिणमतेऽपक्षीयते विनश्यतीति षट् भावविकारा यास्केन निरुक्ते प्रतिपादितास्तेषां सर्वेषामुत्पत्तिः प्रथमो विकारः । अत्र 'अजः' इत्यनेन तस्यैव निषेधे कृते तन्मूलका अन्ये निषिद्धा वेदितव्या इत्यर्थः । ननु जीवब्रह्मभेदे जीवानां प्राणादिमत्त्वाद्ब्रह्मणोऽपि प्राणादिमत्त्वं स्यादित्यत आह—**यद्यपीति ।** प्राणादिमत्त्वमविद्यावशात्प्रतीयमानं प्रातिभासिकमेव न वास्तवमित्याह—**प्रत्यवभासत इति । तलमलादिमदिति ।** आकाशस्थानां भेदानां कृष्णत्वं हृष्ट्वा मूढा आकाशस्य तलं मलिनमिति वदन्ति मोहात् । तद्वदुपाधिभेदग्रहिलाः पुरुषा आत्मानं सप्राणादिकं मन्वते । **परमार्थस्वरूपदृष्टीनामिति ।** परमार्थस्वरूपं सत्यस्वरूपं तत्र दृष्टिर्येषाम् । अनेकज्ञानशक्तिभेदवदिति । स्मृतिसंशयाद्यनेकज्ञानेषु शक्तिभेदः शक्तिविशेषोऽस्यास्तीत्यनेकज्ञानशक्तिभेदवत् । कर्मेन्द्रियाणि-वाक्पाणिपादपायूपस्थाख्यानि । तद्विषयाः-भाषण-ग्रहणगमनादयः । **बुद्धिमनसी इति ।** एतच्चित्ताहंकारयोरप्युपलक्षणम् । तेन चित्तचतुष्टयं निषिद्धं वेदितव्यम् । बुद्धीन्द्रियाणि-ज्ञानेन्द्रियाणि । तद्विषयाः-दर्शनश्रवणस्पर्शनादयः । **प्रतिषिद्धोपाधिद्वय इति ।** प्राणमनोरूपोपाधी प्रतिषिद्धौ यस्य । **नामरूपबीजोपाधिलक्षितस्वरूपादिति ।** अक्षरस्य परत्वं बोधयितुमिदम् । नामरूपयोर्बीजं ब्रह्म तदुपाधैतया लक्षितं गमितं स्वरूपमस्येति । तस्मादुपाधिरूपात्तद्विशिष्टरूपाच्च परतोऽक्षरात्पर

पाधिलक्षितस्वरूपात्सर्वकार्यकारणबीजत्वेनोपलक्ष्यमाणत्वात्परं तदुपाधिलक्षण-
मव्याकृताख्यमक्षरं सर्वविकारेभ्यस्तस्मात्परतोऽक्षरात्परो निरुपाधिकः पुरुष
इत्यर्थः । यस्मिंस्तदाकाशाख्यमक्षरं सव्यवहारविषयमोतं प्रोतं च । कथं
पुनरप्राणादिमत्त्वं तस्येत्युच्यते । यदि हि प्राणादयः प्रागुत्पत्तेः पुरुष इव
स्वेनात्मना सन्ति तदा पुरुषस्य प्राणादिना विद्यमानेन प्राणादिमत्त्वं भवेन्न
तु ते प्राणादयः प्रागुत्पत्तेः सन्ति । अतोऽप्राणादिमान्परः पुरुषः । यथा.
अनुत्पन्ने पुत्रेऽपुत्रो देवदत्तः ॥ २ ॥

कथं ते न सन्ति प्राणादय इत्युच्यते ।

एतस्माज्जायते प्राणो मनः सर्वेन्द्रियाणि च ।

खं वायुर्ज्योतिरापः पृथिवी विश्वस्य धारिणी ॥ ३ ॥

यस्मादेतस्मादेव पुरुषान्नामरूपबीजोपाधिलक्षिताज्जायत उत्पद्यतेऽ-

इति संबन्धः । सर्वकार्यकारणबीजत्वेनेति । सर्वाणि कार्याणि घटादीनि कारणानि
मृत्तिकादीनि तेषामपि बीजत्वं मूलकारणत्वं तदुपलक्षितत्वात् । परमिति । तत्कारणत्वेन
गम्यमानत्वात्मायातत्त्वं परम् । अव्याकृताख्यं-मायातत्त्वाख्यम् । अक्षरमिति । स्वरूपो-
च्छेदाभावादित्यर्थः । तदुक्तं भगवद्गीतायाम्-क्षरः सर्वाणि भूतानि कूटस्थोऽक्षर उच्यते ।
उत्तमः पुरुषस्त्वन्यः परमात्मेत्युदाहृतः ॥ इति । सव्यवहारविषयमिति । व्यवहार-
विषया देहप्राणादयस्तैः सहितम् । ओतं प्रोतमिति । वल्लं तन्तुष्विवेत्यर्थः । उच्यत
इति । अस्य प्रश्नस्योत्तरं दीयत इत्यर्थः । पुरुष इवेति । यथा पुरुषः स्वरूपेणास्ति
तथा प्राणादयो यदि स्वोत्पत्तेः प्राक् स्वरूपेण स्युस्तर्हि प्राणादिमत्त्वं भवेदित्यर्थः । अप्राणो
ह्यमना इत्यत्र नवा बोधितो योऽभावः स प्रागभावः । न ध्वंसः । यथा, अनुत्पन्ने
पुत्र इति । पुत्रोत्पत्तेः प्राक् अपुत्रो देवदत्त इति या प्रथा सा पुत्रप्रागभावं बोधयति
पुत्रे जाते विनष्टे च अपुत्रो देवदत्त इति या प्रथा सा पुत्रध्वंसं बोधयति । अप्राणो ह्यमना
इत्यत्र प्राणमनसां पुरुषेऽनुत्पत्तिरेवेति प्रागभावो ज्ञेयः । उत्पत्तिध्वंसौ त्वत्र न संभवतः
प्रातिभासिकत्वात्तेषाम् ॥ २ ॥

यस्य शुद्धस्य निरुपाधिकस्य निर्विकल्पस्य ब्रह्मणो ज्ञानेन जीवानां कैवल्यं भवति
तदेव निर्विकल्पकं निरुपाधिकं ब्रह्म मायाप्रतिबिम्बितरूपेण कारणं भवतीत्याह-यस्मादेत-
स्मादेवेति । नामरूपबीजं माया तद्रूपोपाधिलक्षितादित्यर्थः । प्राणोत्पत्तेरुर्ध्वं ब्रह्मणः
सप्राणत्वं स्यादिति शका निराकर्तुमाह-अविद्याविषय इति । अविद्याविषयत्वं च-अनृ-
तात्मकत्वात् । अनृतात्मकत्वे छान्दोग्यश्रुति प्रमाणयति-वाचारम्भणमिति । श्रुत्यर्थः-
वाचारम्भणं वागालम्बनमित्येतत् । कोऽसौ विकारो नामधेयं नामैव नामधेयं स्वार्थं धेय-

विषयो विकारभूतो नामधेयेऽनृतात्मकः प्राणः “वाचारम्भणं विकारो नामधे-
यम्” (छां. ६।१।४) अनृतम् इति (छां ६।१६।१) श्रुत्यन्तरात् । न हि तेनाविद्या-
विषयेणानृतेन प्राणेन सप्राणत्वं परस्थ स्यादपुत्रस्य स्वप्नदृष्टेनेव पुत्रेण सपुत्र-
त्वम् । एवं मनः सर्वाणि चेन्द्रियाणि विषयाश्चैतस्मादेव जायन्ते । तस्मा-
त्सिद्धमस्य निरुपचरितमप्राणादिमत्त्वमित्यर्थः । यथा च प्रागुत्पत्तेः परमार्थ-
तोऽसन्तस्तथा प्रलीनाश्चेति द्रष्टव्याः । यथा करणानि मनश्चेन्द्रियाणि च तथा
शरीरविषयकारणानि भूतानि स्वमाकाशं वायुर्वाह्य आवहन्दिभेदः । ज्योतिरग्निः ।
आप उदकम् । पृथिवी धरित्री विश्वस्य सर्वस्य धारिणी । एतानि च शब्द-
स्पर्शरूपरसगन्धोत्तरोत्तरगुणानि पूर्वपूर्वगुणंसहितान्येतस्मादेव जायन्ते ॥ ३ ॥

प्रत्ययः । बागालम्बनमात्रं नामैव केवलं न विकारो नाम वस्त्वस्ति । परमार्थतो मृत्तिके-
त्येव । मृत्तिकैव तु सत्यं वस्त्वस्ति । स्वप्नदृष्टेनेवेति । यथा कश्चित्स्वप्ने पुत्रं दृष्ट्वा ततः
प्रबोध आत्मानं सपुत्रं मन्यते तद्वत् । एतस्माज्जायते प्राण इत्यस्मिन्मन्त्रे या प्राणादीना-
मुत्पत्तिस्तत्र न क्रमः । किन्तु लयानुसारमुत्पत्तेः क्रमो विपरिवर्त्यः । पाठकूमादार्थकर्मो
बलीयानिति न्यायात् । तथाच भूतोत्पत्त्यनन्तरं प्राणोत्पात्तिरभ्युपगन्तव्या । ‘गताः कलाः
पञ्चदश प्रतिष्ठाः’ इति भूतेषु लयश्रवणात् । विषया इति । चक्षुरादीन्द्रियाणां विषया
रूपरसादयः । निरुपचरितमिति । उपचारो लक्षणा तद्रहितं वस्तुभूतामित्यर्थः । आव-
हन्दिभेद इति । आवहप्रवहादयो वायोः सप्त भेदा इत्यर्थः । आवहः प्रवहश्चैव विव-
हश्च समीरणः । परावहः संवहश्च उद्वहश्च महाबलः । तथा परिवहः श्रीमानिति हरिर्विशे
२३६ अध्याय उक्तेः । अभिमुखमागच्छन् वायुरावह इत्यभिधीयते तथा पुरतो गच्छन्
प्रवह एवमेवाथोन्यत्रोहः । भूवायुरावह इह प्रवहस्तदूर्ध्वमिति सिद्धान्तशिरोमण्युक्तेः ।
एतानितीति । आकाशं शब्दगुणैर्नैकेन विशिष्टम् । वायुः स्वीयस्पर्शगुणेनाकाशगतशब्दगुणे-
न च विशिष्टो द्विगुणः । तेजः स्वीयेन रूपगुणेन, आकाशवायोः शब्दस्पर्शगुणभ्यां च
विशिष्टं त्रिगुणम् । एवमापश्चतुर्गुणविशिष्टाः । पृथिवी च पञ्चगुणविशिष्टा । अप्रति विशेष-
गुणो रसः । पृथिव्याश्च विशेषगुणो गन्धः । नन्विदं भूतगुणवर्णनं ग्रन्थान्तरेर्विबध्यते ।
यतस्तत्र पञ्चीकृतानि सर्वभूतानि गृहीतानि तेन पञ्चानापि भूतानां पञ्च गुणा नत्वेकद्वि-
व्यादिगुणत्वं तथा चात्र ग्रन्थविरोध इति चेन्न । भूतसर्गे तात्पर्यं नास्तीति द्योतयितुं पृथ-
क्त्या प्रक्रियाप्रतिपादनात् । यतोऽत्र भूतोत्पात्तिज्ञाने स्वर्गमोक्षादिरूपं फलं नास्ति तेन न
विरोधः । पञ्चीकरणप्रकारश्च । आकाशादिषु पञ्चस्वेकैकं द्विधा समं विभज्य तेषु दशसु
भागेषु मध्ये प्राथमिकान्पञ्च भागान् प्रत्येकं चतुर्धा समं विभज्य तेषां चतुर्णां भागानां
स्वस्वद्वितीयाधभागं परिलय्य भागान्तरेषु संयोजनम् । ‘तदुर्ध्वं-द्विधा विधाय चैकैकं
चतुर्धा प्रथमं पुनः । स्वस्वेतरद्वितीयाधैर्योजनात्पञ्च पञ्च ते’ ॥ ३ ॥

संक्षेपतः परविद्याविषयमक्षरं निर्विशेषं पुरुषं सत्यं “दिव्यो ह्यमूर्तः” (मु.२।१।२) इत्यादिना मन्त्रेणोक्त्वा पुनस्तदेव सविशेषं विस्तरेण वक्तव्यमिति प्रवृत्ते । संक्षेपाविस्तरोक्तौ हि पदार्थः सुखाधिगम्यो भवति सूत्रभाष्योक्तिवदिति । यो हि प्रथमजात्प्राणाद्विरण्यगर्भाज्जायतेऽण्डस्यान्तर्विराट् स तत्त्वान्तरितत्वेन लक्ष्यमाणोऽप्येतस्मादेव पुरुषाज्जायत एतन्मयश्चेत्येतदर्थमाह । तं च विशिनष्टि ।

अग्निर्मूर्धा चक्षुषी चन्द्रसूर्यौ

दिशः श्रोत्रे वाग्विवृताश्च वेदाः ।

वायुः प्राणो हृदयं विश्वमस्य

पद्भ्यां पृथिवी ह्येष सर्वभूतान्तात्मा ॥ ४ ॥

अग्निर्द्युलोकः “ असौ वाव लोको गौतमाग्निः”. (छां.५।४।१) इति श्रुतेः । मूर्धा यस्योत्तमाङ्गं शिरः । चक्षुषी चन्द्रश्च सूर्यश्चेति चन्द्रसूर्यौ । यस्येति सर्वत्रानुषङ्गः कर्तव्यः । अस्येत्यस्य पदस्य वक्ष्यमाणस्य यस्येति विपरिणामं कृत्वा दिशः श्रोत्रे यस्य । वाग्विवृता उद्घाटिताः प्रसिद्धा वेदा यस्य । वायुः प्राणो यस्य । हृदयमन्तःकरणं विश्वं समस्तं जगदस्य यस्येत्येतत् । सर्वं ह्यन्तःकरणविकारमेव जगन्मनस्येव सुषुप्ते प्रलयदर्शनात् । जागरितेऽपि तत् एवाग्निविस्फुलिङ्गवद्विप्रतिष्ठानात् । यस्य च पद्भ्यां जाता पृथिवी । एष विद्या-

पूर्वोत्तरमन्त्रयोः संगतिं दर्शयितुमाह—संक्षेपत इति । प्रवृत्त इति । श्रुतिरित्यर्थः । सुखाधिगम्य इति । पूर्वं शास्त्रसिद्धान्तः संक्षेपेण बोधनीयस्ततः स एव विस्तरेण बोधनीयस्तथा प्रतिपादिते सुखेन शिष्यबुद्धिगम्यो भवति स इत्यर्थः । सूत्रभाष्योक्तिवदिति । सूत्रलक्षणं—स्वल्पाक्षरमसंदिग्धं रारबाद्विश्वतोमुखम् । अस्तोभमनवथं च सूत्रं सूत्रेविदो विदुः । इति । भाष्यलक्षणं च—सूत्रार्थो वर्ण्यते यत्र पदैः सूत्रानुसारिभिः । स्वपदानि च वर्ण्यन्ते भाष्यं भाष्यविदो विदुः । इति । एवं च यथा सूत्रे स्वल्पग्रन्थो भाष्ये विस्तरग्रन्थस्तद्वदित्यर्थः । तत्त्वान्तरितत्वेनेति । तत्त्वेन हिरण्यगर्भाख्येन अन्तरितत्वेन व्यबहितत्वेन । यद्यपि ब्रह्मणो विराजश्च मध्ये हिरण्यगर्भाख्यं तत्त्वं व्यवधायकं तथापि विराज उत्पत्तिरेतस्मादेव ब्रह्माख्यात्पुरुषाज्जायत इति ज्ञेयमित्यर्थः । एतन्मयः—एतद्रूपः ।

अस्माविति । द्युलोक इत्यर्थः । अनुषंगः—संबन्धः । यस्य चक्षुषी चन्द्रसूर्याविति संबन्धः कर्तव्य इत्यर्थः । विपरिणाममिति । अस्येत्यस्य स्थाने यस्येति पठनीयं तेन यस्येत्यस्य प्रवाहः सुसंगतो भवतीत्यर्थः । विप्रतिष्ठानादिति । उत्थानादित्यर्थः । भूतानां—

देवो विष्णुरनन्तः प्रथमशरीरी त्रैलोक्यदेहोपाधिः सर्वेषां भूतानामन्तरात्मा ।
स हि सर्वभूतेषु दृष्टा श्रोता मन्ता विज्ञाता सर्वकारणात्मा ॥ ४ ॥

पञ्चाग्निद्वारेण च याः संसरन्ति प्रजास्ता अपि तस्मादेव पुरुषात्प्रजा-
यन्त इत्युच्यते ।

तस्मादाग्निः समिधो यस्य सूर्यः

सोमात्पर्जन्य ओषधयः पृथिव्याम् ।

पुमान्नेतः सिञ्चति योषितायां

बह्वीः प्रजाः पुरुषात्संप्रसूताः ॥ ५ ॥

तस्मात्परस्मात्पुरुषात्प्रजावस्थानविशेषरूपोऽग्निः स विशिष्यते । समिधो
यस्य सूर्यः समिध इव समिधः । सूर्येण हि द्युलोकः समिध्यते । ततो हि द्युलो-
काग्नेर्निष्पन्नास्सोमात्पर्जन्यो द्वितीयोऽग्निः संभवति । तस्माच्च पर्जन्यादोषधयः
पृथिव्यां संभवन्ति । ओषधिभ्यः पुरुषाग्नौ हुताभ्य उपादानभूताभ्यः पुमा-
नग्नी नेतः सिञ्चति योषितायां योषिति योषाग्नौ स्त्रियामिति । एवं क्रमेण
बह्वीर्बह्व्यः प्रजा ब्राह्मणाद्याः पुरुषात्परस्मात्संप्रसूताः समुत्पन्नाः ॥ ५ ॥

किञ्च कर्मसाधनानि फलानि च तस्मादेवेत्याह । कथम्—

तस्माद्वचः साम यज्जुषि दीक्षा

यज्ञाश्च सर्वे क्रतवो दाक्षिणाश्च ।

संवत्सरश्च यजमानश्च लोकाः

सौमो यत्र पवते यत्र सूर्यः ॥ ६ ॥

पञ्चानां महाभूतानाम् । अन्तरात्मेति । स्थूलपञ्चभूतशरीरो हि विराडित्यर्थः ॥ ४ ॥

पञ्चाग्निद्वारेणेति । असौ वाव लोको गौतमाग्निः—इत्यारभ्य श्रुतौ द्युपर्जन्य-
पृथिवीपुरुषयोषित्सु पञ्चस्वभिदृष्टिः कर्तव्या । पञ्चैते द्युलोकादयोऽग्निरूपेणोपास्या इति
विहितं तेनैते द्युलोकादयः पञ्चाग्नयः । तद्द्वारा प्रजानां संसरणम् । तथाहि—प्रारब्धानुसारं
मनुष्यलोके जायमानो जीवः प्रथमं द्युलोकेऽवतरति ततः पर्जन्यद्वारा स पृथिव्यां बीजरूपे-
णावतरति ततोऽन्नरूपेण पुरुषशरीरे गच्छति ततो गर्भरूपेण स्त्रिया उदरे स्थितिः । एवं
रीत्या संसरन्त्योऽपि प्रजाः परम्परया पुरुषादेव प्रजायन्त इत्युच्यते ।

प्रजावस्थानविशेषरूप इति । संसरन्तीनां प्रजानां स्थितिर्यत्रैतादृशो द्युलोका-
ग्निरित्यर्थः ॥ ५ ॥

कर्मसाधनानीति । कर्मणां यज्ञादीनां साधनानि वेदाः । फलानि च स्वर्गादीनि ।

तस्मात्पुरुषादृचो नियताक्षरपादावसाना गायत्र्यादिच्छन्दोविशिष्टा मन्त्राः । सामपाञ्चभक्तिकं साप्तभक्तिकं च स्तोभादिगीतिविशिष्टम् । यजुष्यनियताक्षरपादावसानानि वाक्यरूपाणि । एवं त्रिविधा मन्त्राः । दीक्षा मौञ्ज्यादिलक्षणा कर्तृनियमविशेषाः । यज्ञाश्च सर्वेऽग्निहोत्रादयः । क्रतवः सयूपाः । दक्षिणाश्चैकगवाद्या अपरिमितसर्वस्वान्ताः । संवत्सरश्च कालः कर्माङ्गभूतः । यजमानश्च कर्ता । लोकास्तस्य कर्मफलभूताः । ते विशेष्यन्ते सोमो यत्र येषु लोकेषु पवते पुनाति लोकान्यत्र येषु सूर्यस्तपति । ते च दक्षिणायनोत्तरायणमार्गद्वयगम्या विद्वद्विद्वत्कर्तृफलभूताः ॥ ६ ॥

नियताक्षरपादावसाना इति । पञ्च षट् अष्टौ वा अक्षराणि नियतानि येषु एतादृशाः पादा अथवा यतयो विश्रामस्थानानि येषु । यतिरपि नियताक्षरः । गायत्र्यादीति । गायत्री, त्रिष्टुप्, जगती, अनुष्टुप्, पंक्तिः, बृहती, ककुबित्यादीनि छन्दासि पिङ्गलेन छन्दःशास्त्रे लक्षितानि । तद्विशिष्टास्तच्छन्दोबद्धा मन्त्राः । सामेति । गीत्यात्मकं सामेति सामलक्षणम् । सामवेदे गीतिस्वरूपेण प्रायो कङ्क्ष्यन्ते । पाञ्चभक्तिकमिति । भक्तिरवयवः । हिकारप्रस्ताबोद्धीथप्रतिहारनिधनारख्याः पञ्च भक्तयोऽवयवा यस्य । साप्तभक्तिकमिति । हिकारप्रस्ताबाबुद्धीथप्रतिहारोपद्रवनिधनारख्याः साप्त भक्तयोऽवयवा यस्य तत् । स्तोभादीति । हि हि हि हावु हावु इत्याद्यात्मकोऽर्थशून्यो वर्णसमुदायः । वाक्यरूपाणीति । गायारूपाणीत्यर्थः । गद्यरूपाणीति यावत् । त्रिविधा इति । ऋग्यजुःसामरूपेण । मौञ्ज्यादीति । कटिप्रदेशे मुञ्जतृणनिर्मितरज्जुबन्धनं मौञ्जी । आदिपदेन मृगशृङ्गेणाङ्गकण्डूयनम्, पर्योभक्षणाभित्यादयो यजमानस्य नियमाज्ञेयाः । अग्निहोत्रादय इति । प्रत्यहं यदग्निहोत्रहोमात्मकं कर्म तदादि पञ्चुरहिता यज्ञा दर्शपूर्णमासादयः । सयूपा इति । यूपः—यज्ञियपशुबन्धनार्थं काष्ठं, तत् यज्ञमण्डपे खन्यते । एवं यूपसहिता यज्ञाः क्रतव इत्यभिधीयन्ते । पञ्चार्हिसां शास्त्राविहिता तादृशा यज्ञा इत्यर्थः । विश्वजित्सर्वमर्षयोः सर्वस्वं दक्षिणा तदाह—अपरिमितसर्वस्वान्ता इति । दक्षिणायनोत्तरायणमार्गद्वयगम्या इति । इष्टापूर्तं मन्यमाना वरिष्ठे नान्यच्छ्रेयो वेदयन्ते प्रमूढाः । नाकस्य पृष्ठे ते सुकृतेऽनुभूत्वेन लोकं ह्यनतरं वा विशन्ति ॥ मुं. १।२।१०॥ इत्युक्तो दक्षिणमार्गस्तत्फलं च । तपःश्रद्धे ये ह्यपवसन्त्यरण्ये शान्ता विद्वांसो भैक्ष्यचर्यां त्ररन्तः । सूर्यद्वारेण ते विरजाः प्रयान्ति यन्नामृतः स पुरुषो ह्यव्ययात्मा ॥ मुं. १।२।११॥ इत्युक्त उत्तरमार्गस्तत्फलं त्रैति । विद्वद्विद्वत्कर्तृफलभूता इति । विद्वान्—उपासकः । अविद्वान्—कर्मठः । उपासकेन कर्त्रोत्तरायणमार्गद्वारा हिरण्यगर्भलोको लभ्यते । अविद्वद्वा कर्मणेन स्वर्गादयो लोका लभ्यन्त इत्यर्थः ॥ ६ ॥

तस्माच्च देवा बहुधा संप्रसूताः

साध्या मनुष्याः पशवो वयांसि ।

प्राणापानौ व्रीहियवौ तपश्च

श्रद्धा सत्यं ब्रह्मचर्यं विधिश्च ॥ ७ ॥

तस्माच्च पुरुषोत्कर्माङ्गभूता देवा बहुधा वस्वादिगणभेदेन संप्रसूताः सम्यक्प्रसूताः । साध्या देवविशेषाः । मनुष्याः कर्माधिकृताः । पशवो ग्राम्यारण्याः । वयांसि पक्षिणः । जीवनं च मनुष्यादीनां प्राणापानौ । व्रीहियवौ हविरर्थौ । तपश्च कर्माङ्गं पुरुषसंस्कारलक्षणं स्वतन्त्रं च फलसाधनम् । श्रद्धा यत्पूर्वकः सर्वपुरुषार्थसाधनप्रयोगश्चित्तप्रसाद आस्तिक्यबुद्धिः तथा सत्यमनृतवर्जनं यथाभूतार्थवचनं चापीडाकरम् । ब्रह्मचर्यं मैथुनासमाचारः । विधिश्चेतिकर्तव्यता ॥ ७ ॥

किंच—

सप्त प्राणाः प्रभवन्ति तस्मा—

सप्तार्चिषः समिधः सप्त होमाः ।

सप्त इमे लोका येषु चरन्ति प्राणा

गुहाशया निहिताः सप्त सप्त ॥ ८ ॥

सप्त शीर्षण्याः प्राणास्तस्मादेव पुरुषात्प्रभवन्ति । तेषां सप्तार्चिषो दीप्तयः स्वविषयावद्योतनानि । तथा सप्त समिधः सप्त विषयाः । विषयैर्हि समिध्यन्ते प्राणाः । सप्त होमास्तद्विषयविज्ञानानि । “यदस्य विज्ञानं तज्जुहोति” (म.ना. २.५।१) इति

कर्माङ्गभूता इति । यज्ञकर्मसु येभ्य आहुतयो दीयन्ते तेन ते वस्वादयो देवाः संप्रदानभूतत्वादेव भूताः कर्मणीत्यर्थः । तपश्चेति । तपो द्विविधम् । पुरुषसंस्कारमेकम् । स्वतन्त्रं फलसाधकं चैकम् । तत्र प्रथमं पुरुषसंस्कारकं ‘पयोव्रतो ब्राह्मणः, यवागूव्रतो राजन्यः, आमिक्षाव्रतो वैश्य इत्यादिना विहितं ब्राह्मणादेः पयोभक्षणादिकं कृच्छ्रचान्द्रायणादिकं च ज्ञेयम् । आस्तिक्यबुद्धिरिति । अस्ति दिष्टं परलोक इति मतिर्यस्य स आस्तिक्यस्तस्य भाव आस्तिक्यम् । अपीडाकरमिति । सत्यं ब्रूयात्प्रियं ब्रूयान्न ब्रूयात्सत्यमाप्रियम् । प्रियं च नानृतं ब्रूयादेश धर्मः स्नातनः ॥ इति मनुस्मृतेः । असमाचारः—वर्जनम् । दर्शनस्पर्शनाद्यष्टविधमैथुनाभाव इत्यर्थः ॥ ७ ॥

शीर्षण्या इति । मुखनासिकाब्धक्षुःश्रोत्रगतानि सप्त विलानीत्यर्थः । स्वविषयावद्योतनानीति । चक्षुरादीन्द्रियाणां दर्शनादीनि विषयास्तत्तदुपलब्धिरित्यर्थः । निवृत्त्य-

श्रुत्यन्तरात् । किंच सप्तेमे लोका इन्द्रियस्थानानि येषु चरन्ति संचरन्ति प्राणा इति विशेषणात् । प्राणा येषु चरन्तीति प्राणानां विशेषणमिदं प्राणापानादि-
निवृत्त्यर्थम् । गुहायां शरीरे हृदये वा स्वापकाले शेरत इति गुहाशयाः ।
निहिताः स्थापिता धात्रा सप्त सप्त प्रतिप्राणिभेदम् । यानि चात्मयाजिनां
विदुषां कर्माणि कर्मफलानि चाविदुषां च कर्माणि तत्साधनानि कर्म-
फलानि च सर्वं चैतत्परस्मादेव पुरुषात्सर्वज्ञात्मसूतमिति प्रकरणार्थः ॥ ८ ॥

अतः समुद्रा गिरयश्च सर्वेऽ-

स्मात्स्यन्दन्ते सिन्धवः सर्वरूपाः ।

अतश्च सर्वा ओषधयो रसश्च

येनैष भूतैस्तिष्ठते ह्यन्तरात्मा ॥ ९ ॥

अतः पुरुषात्समुद्राः सर्वे क्षाराद्याः । गिरयश्च हिमवदादयोऽस्मादेव
पुरुषात्सर्वे । स्यन्दन्ते स्रवन्ति गङ्गाद्याः सिन्धवो नद्यः सर्वरूपा बहुरूपा ।
अस्मादेव पुरुषात्सर्वा ओषधयो व्रीहियवाद्याः । रसश्च मधुरादिः षड्विधो
येन रसेन भूतैः पञ्चाभिः स्थूलैः परिवेष्टितस्तिष्ठते तिष्ठति ह्यन्तरात्मा लिङ्गं
सूक्ष्मं शरीरम् । तद्वच्यन्तराले शरीरस्यात्मनश्चात्मवद्वर्तत इत्यन्तरात्मा ॥ ९ ॥

पुरुष एवेदं विश्वं कर्म

तपो ब्रह्म परामृतम् ।

एतद्यो वेदं निहितं गुहायां

सोऽविद्याग्रन्थिं विकिरतीह सोम्य ॥ १० ॥

इत्थथर्ववेदीयमुण्डकोपनिषदि द्वितीयमुण्डके प्रथमः खण्डः ॥ १ ॥

एवं पुरुषात्सर्वमिदं संप्रसूतम् । अतो वाचारम्भणं विकारो नाम-
धे-मनृतं पुरुष इत्येव सत्यम् । अतः पुरुष एवेदं विश्वं सर्वम् । न
विश्वं नाम पुरुषादन्यत्किंचिदस्ति । अतो यदुक्तं तदेवेदमभिहितं “ कस्मिन्नु
र्थमिति । तेन प्राणपदेन प्राणापानादिवृत्तीनां ग्रहणं न कर्तव्यम् । आत्मयाजिना-
मिति । सकलमिदमहं च परमात्मैवेति भावनापूर्वकं परमेश्वरबुद्ध्या यजनमेव येषां स्वभाव
इत्यर्थः ॥ ८ ॥

अन्तराले-मध्ये ॥ ९ ॥

किंचिदस्तीति । परमेश्वर एव सर्वं नान्यत्किंचित्तेन द्वैतस्यासंभवः । जीवन्ने-
वेति । जीवन्मुक्तिबोधकमिहेति पदमस्मिन्मन्त्रे । तेन ये जीवन्मुक्तिं नांगीकुर्वन्ति बौधा-

भगवो विज्ञाते सर्वमिदं विज्ञातं भवति ” (मुं.१।१।३) इति । एतस्मिन्हि परस्मिन्नात्मानि सर्वकारणे पुरुषे विज्ञाते, पुरुष एवेदं विश्वं नान्यदस्तीति विज्ञातं भवतीति । किं पुनरिदं विश्वमित्युच्यते । कर्माग्निहोत्रादिलक्षणम् । तपो ज्ञानं तत्कृतं फलमन्यदेव । तावद्धीदं सर्वम् । तच्चैतद्ब्रह्मणः कार्यं तस्मात्सर्वं ब्रह्म परामृतं परममृतमहमेवेति यो वेद निहित स्थितं गुहायां हृदि सर्वप्राणिनां स एवं विज्ञानादविद्याग्रन्थि ग्रन्थिमिव दृढीभूतामविद्यावासनां विकिरति विक्षिपति विनाशयतीह जीवन्नेव न मृतः सन् हे सोम्य प्रियदर्शन ॥ १० ॥

इत्यथर्ववेदीयमुण्डकोपनिषद्भाष्ये द्वितीयमुण्डके प्रथमः खण्डः ॥१॥

अरूपं सदक्षरं केन प्रकारेण विज्ञेयमित्युच्यते ।

आविः संनिहितं गुहाचरं नाम महत्पदमत्रैतत्समर्पितम् ।

एजत्प्राणान्निमिषच्च यदेतज्ज्ञानथ सदसद्वरेण्यं परं विज्ञानाद्य-
द्वरिष्ठं प्रजानाम् ॥ १ ॥

आविः प्रकाशं संनिहितं, वागाद्युपाधिभिः “ज्वलति ब्राजति ” इति श्रुत्यन्तराच्छब्दादीनुपलभमानवदवभासते । दर्शनश्रवणमननविज्ञानाद्युपाधिर्भैराविर्भूतं सलक्ष्यते हृदि सर्वप्राणिनाम् । यदेतदाविर्भूतं ब्रह्म संनिहितं सम्यक्स्थितं हृदि, तद्गुहाचरं नाम गुहायां चरतीति दर्शनश्रवणादियनादयस्तान्निरासः । यत्पृष्ठं कस्मिन्नु भगवो विज्ञाते सर्वमिदं विज्ञातं भवतीति तन्निरूपितम् । सर्वमिदं परमात्मनो जायते । अतः परमात्ममात्रमिदं सर्वम् । तस्मिन्विज्ञाते विज्ञातं भवतीत्युपसंहृतम् । परमात्मनोऽतिरिक्तं भासमानमविद्यामयं ततः क्षयिफलकमिति तेन सर्वदा स्थित्यभावात् न द्वैतसंभवः ॥ १० ॥

इति श्रीमुण्डकोपनिषद्भाष्ये बालबोधिण्यां द्वितीयमुण्डके प्रथमः खण्डः ॥११॥

ब्रह्मणो दुर्विज्ञेयत्वाद्यस्य सकृदुपदेशमात्रेण ज्ञानं न भवति तस्य तत्राप्युपायं दर्शयितुमाह—अरूपमित्यादि । अक्षरब्रह्मप्राप्तायुपायो वाक्यार्थस्यैव पुनः पुनर्भावनं युक्त्यनुसंधानं चेत्याह—उच्यते इति । प्रकाशवाचकमन्ययम् आविरिति । ब्रह्म विश्वोपलब्ध्याप्यना सदा प्रकाशमानमेवेति भावयेदित्यर्थः । तथा चोक्तम्—यदास्ति यद्भाति तदात्मरूपं नान्यत्ततो भाति न चान्यदस्ति । स्वभावसंवित्प्रतिभाति केवलं प्राह्य प्रहीतेति मृषैव कल्पना ॥ इति । संनिहितमिति । सर्वप्राणिनां हृदये स्थितं वागाद्युपाधिभिः शब्दादीनुपलभमानवद्ब्रह्मैव जीवभावमापन्नमवभासते । तेन निरुपाधिकतया प्रत्यक्षमिति सर्वदा स्मरेदित्यर्थः । गुहाचरमिति । बुद्धिस्थमित्यर्थः । पद्यते इति । पद्यते प्राप्यत इत्यर्थः ।

प्रकारैर्गुहाचरमिति प्रख्यातम् । महत्सर्वमहत्त्वास्पदं षड्यते सर्वेणेति, सर्व-
पदार्थास्पदत्वात् । कथं तन्महत्पदमित्युच्यते । यतोऽत्रास्मिन्ब्रह्मण्येतत्सर्वं
समर्पितं प्रवेशितं रथनाभाविबाराः । एजन्नलस्पक्ष्यादि । प्राणत्प्राणितीति
प्राणापानादिमन्मनुष्यपशवादि । निमिषच्च यन्निमेषादिक्रियावद्यच्चानिमिषत् ।
चशब्दात्समस्तमेतदत्रैव ब्रह्मणि समर्पितम् । एतद्यदास्पदं सर्वं जानथ हे
शिष्या अवगच्छत तदात्मभूतं भवताम् । सदसत्स्वरूपं सदसतोर्मूर्तामूर्तयोः
स्थूलसूक्ष्मयोस्तद्व्यातिरेकेणाभावात् । वरेण्यं वरणीयं तदेव हि सर्वस्य नित्य-
त्वात्पार्थनीयम् । परं व्यतिरिक्तं विज्ञानात्मजानामिति व्यवहितेन संबन्धो
यल्लौकिकविज्ञानागोचरमित्यर्थः । यद्वरिष्ठं वस्तु सर्वपदार्थेषु वरेषु तद्व्येकं
ब्रह्मातिशयेन वरं सर्वदोषरहितत्वात् ॥ १ ॥

यत्सर्वास्पदं सर्वाधिकरणत्वात्सर्वस्थानं तदेव सर्वैः प्राप्यत इत्याह—सर्वपदार्थास्पदत्वा-
दिति । यद्यत् कार्यं तत्तत्सास्पदं यथा घटः । इदं सर्वं मायादिकं कार्यम् । अतः सास्-
दम् । यथा घटस्यास्पदमाधिकरणं भूमिस्तथा मायादिकस्य सर्वस्य कार्यजातस्यास्पदं किञ्चि-
दपेक्ष्यते तद्ब्रह्मणोऽतिरिक्तं न भवत्यतस्तद्ब्रह्म महत्पदम् । द्वितीयमभ्यनुमानमस्यार्थस्य प्रति-
पादकम् । तथाहि यद्यत् परिच्छिन्नं तत्तत्सास्पदं यथा घटः । इदं सर्वं मायादिकं परिच्छि-
न्नमव्यापकम् । अतः सास्पदम् । यथा परिच्छिन्नस्याव्यापकस्य घटस्यास्पदं घटापेक्षया
व्यापकं भूमादिकं तथा मायादिकार्यस्याव्यापकस्यास्पदं तदपेक्षया व्यापकं ब्रह्मैव संभवति
सर्वव्यापकत्वादतो ब्रह्मैव सर्वपदार्थास्पदं तत्प्रातिपादयति—कथमित्यादिना । रथनाभा-
विरति । रथचक्रस्य मध्यभागो नाभिरित्यभिधीयते तत्र रथगतानां तीर्थक्षाणानामराणां
यथा प्रवेशस्तद्वदित्यर्थः । एजदिति । ‘एजं कम्पने’ इति वातो रूपम् । मनुष्यपशवा-
दीति । यद्यपि कम्पनप्राणापानादिमन्मनुष्यपशवादिकं मनुष्यपशूनादिषु सर्वप्राणिषु
समानं तथापि कम्पनादिवैशिष्ट्यात्पार्थक्येनोक्तिः । विशेषतः कम्पनं पशूनादिषु संभवति
न मनुष्येषु । विशेषतः प्राणापानादिव्यवहारा मनुष्यपशूनादिषु संभवन्ति न पशूनादि-
ष्वित्यर्थः । अनिमिषत्—जडं स्थावरादिकम् । भवतामिति । भवतां स्वरूपभूतमेव तत् ।
तद्व्यातिरेकेण—ताद्विना । व्यवहितेनेति । विज्ञानाद्यद्वरिष्ठं प्रजानामिति मूले मध्यस्थं
यद्वरिष्ठमिति पदद्वयं परित्यज्य विज्ञानादित्यस्य प्रजानामित्यनेन संबन्धः । ततश्च प्रजानां
विज्ञानात्परं व्यतिरिक्तमित्यर्थः । लौकिकविज्ञानागोचरमिति । लौकिकं यद्दर्शन-
ध्वजादिविज्ञानं तस्यागोचरं तेनामम्यं ‘यतो वाचो निवर्तन्ते अप्राप्य मनसा सह’ इति
श्रुतेः । वरेषु—वरेषु ॥ १ ॥

किंच—

यदर्चिमद्यदणुभ्योऽणु च
यस्मिँल्लोका निहिता लोकिनश्च ।
तदेतदक्षरं ब्रह्म स प्राणस्तदु वाङ्मनः
तदेतत्सत्यं तदमृतं
तद्वेद्धव्यं सोम्य विद्धि ॥ २ ॥

यदर्चिमदीप्तिमत । तद्दीप्त्या ह्यादित्यादि दीप्यत इति दीप्तिमद्ब्रह्म । किंच यदणुभ्यः श्यामाकादिभ्योऽप्यणु च सूक्ष्मम् । चशब्दात्स्थूलेभ्योऽप्यतिशयेन स्थूलं पृथिव्यादिभ्यः । यस्मिँल्लोका भूरादयो निहिताः स्थिताः । ये च लोकिनो लोकनिवासिनो मनुष्यादयश्चैतन्याश्रया हि सर्वे प्रसिद्धाः । तदेतत्सर्वाश्रयमक्षरं ब्रह्म स प्राणस्तदु वाङ्मनो वाक्च मनश्च सर्वाणि च करणानि तद्वन्तश्चैतन्यं चैतन्याश्रयो हि प्राणेन्द्रियादिसर्वसंघातः “प्राणस्य प्राणम्” (बृ.४।४।१८) इति श्रुत्यन्तरात् । यत्प्राणादीनामन्तश्चैतन्यमक्षरं तदेतत्सत्यमवितथमतोऽमृतमविनाशि तद्वेद्धव्यं मनसा ताडयितव्यम् । तस्मिन्मनसः समाधानं कर्तव्यमित्यर्थः । यस्मादेवं हे सोम्य विद्धचक्षुरे चेतः समाधत्स्व ॥ २ ॥

आर्चिमदिति । आर्चिःशब्दस्येकारान्तत्वमार्थम् । तद्दीप्स्येति । ब्रह्मदीप्त्या आदित्यादयः प्रकाशन्ते । ‘यस्य भासा सर्वमिदं विभाति’ इति श्रुतेः । दीप्तिमतः सूर्यादेरिन्द्रियग्राह्यत्वं लोके दृष्टं ब्रह्मापि दीप्तिमत्तस्तदिन्द्रियग्राह्यं स्यादित्यत आह—यदणुभ्य इति । स्थूलबुद्धिभिरगम्यमित्यर्थः । श्यामकादिभ्य इति । श्यामाकसंज्ञकं लघुबीजं घान्यं ‘सावे’ इति महाराष्ट्रभाषाप्रसिद्धम् । स्थूलेभ्य इति । ‘अणोरणीयान् महतो महीयान्’ इति श्रुतेः । यतः पृथिव्यादिभ्यो महदतस्तत्र भूरादयो लोका निहितास्तदाह—यस्मिन्निति । प्राणादिवृत्तयः, चेतनाधिष्ठानमवलम्ब्य प्रवर्तमानाः, जडवृत्तिवाद्रथप्रवृत्तिवत् । यथा रथप्रवृत्तिश्चेतनहयानवलम्ब्य तदाधिष्ठानतया जायते तद्वत् प्राणादिप्रवृत्तिश्चेतनं ब्रह्म, अधिष्ठानत्वेनाश्रित्य जायते तदतिरिक्तं प्राणादि प्रवृत्त्याधिष्ठानं तु न संभवत्यतः एकचैतन्यमालमस्मीति विचारयेदित्याह—तदेतत्सर्वाश्रयमिति । तद्वन्तश्चैतन्यमिति । तत् उ अन्तश्चैतन्यमिति पदच्छेदः । तत्प्राणादिकं सर्वमन्तश्चैतन्यं, अन्तर्गतं चैतन्यं यस्य तदेवं भूतं ज्ञेयमित्यर्थस्तदाह—चैतन्याश्रय इति । संघातः—समुदायः । ताडयितव्यमिति । भावयितव्यमित्यर्थः । समाधत्स्वेति । प्राणाद्याधिष्ठानत्वात्प्राणादिलक्ष्य आत्मा द्रष्टव्य इत्यर्थः ॥ २ ॥

कथं वेद्व्यमित्युच्यते ।

धनुर्गृहीत्वौपनिषदं महास्रं

शरं ह्युपासानिशितं संदधीत ।

आयम्य तद्भावागतेन चेतसा

लक्ष्यं तदेवाक्षरं सोम्य विद्धि ॥ ३ ॥

धनुर्निष्वासनं गृहीत्वादायौपनिषदमुपनिषत्सु भवं प्रसिद्धं महास्रं
सहच च तदस्रं च महास्रं धनुस्तस्मिन्शरम् । किंविशिष्टमित्याह । उपासा-
निशितं संतताभिध्यानेन तनूकृतं संस्कृतमित्येतत् । संदधीत संधानं कुर्यात् ।
संधाय चायम्याकृष्य सन्द्रियमन्तःकरणं स्वाविषयाद्विनिवर्त्य लक्ष्य एवाव-
र्जितं कृत्वेत्यर्थः । न हि हस्तेनेव धनुष आयमनमिह संभवति । तद्भावा-
गेन तस्मिन्ब्रह्मण्यक्षरे लक्ष्ये भावना भावस्तद्गतेन चेतसा, लक्ष्यं तदेव यथो-
क्तलक्षणमक्षरं सोम्य विद्धि ॥ ३ ॥

प्रणवो धनुः शरो ह्यात्मा

ब्रह्म तल्लक्ष्यमुच्यते ।

अप्रमत्तेन वेद्व्यं

शरवत्तन्मयो भवेत् ॥ ४ ॥

यदुक्तं धनुरादि तदुच्यते । प्रणव ओंकारो धनुः । यथेष्वासनं
लक्ष्ये शरस्य प्रवेशकारणं तथात्मशरत्याक्षरे लक्ष्ये प्रवेशकारणमोंकारः ।
प्रणवेन ह्यभ्यस्यम नेन संक्रियमाणस्तदालम्बनोऽप्रतिबन्धेनाक्षरेऽवतिष्ठते यथा

यथ मुमुक्षुर्विचारेऽसमर्थस्तेन प्रणवाभ्यासः कार्यस्ततस्तस्य ब्रह्मात्मैकत्वं चित्तसंसा-
धानं स्यात्तत्फलं च क्रममुक्तिरिति दर्शयितुमुपक्रमते-कथं वेद्व्यमिति । संस्कृत-
मिति । शरस्य शाणोपरि वर्षणेन यथा संस्कारस्तथोपासनारूपज्ञानस्योपरि आत्मशरस्य
तनूकरणरूपः संस्कारः कर्तव्य इत्यर्थः । स्वाविषयादिति । चक्षुराक्षीनीन्द्रियाणि रूपस्पर्श-
दिभ्यो विनिवर्त्य ब्रह्मलक्ष्य एव संस्थापनीयानि । आवर्जनं-संपादनम् । आयमनं-आक-
र्षणम् । इह-ब्रह्मवस्तुनि दार्ष्टान्तिके । यथोक्तलक्षणमिति । आविः संनिहितं शुद्ध-
चरमित्यादिना मन्त्रद्वयेनोक्तम् । अक्षरमिति । न क्षीयते न क्षरतीति वा अक्षरं
ब्रह्मेत्यर्थः ॥ ३ ॥

इष्वासनमिति । इषत्तो बाणा आस्यन्ते स्थाप्यन्ते लक्ष्येऽनेनेति इष्वासनं धनु-
रित्यर्थः । तदालम्बन इति । स प्रणव आलम्बनम् आश्रयभूतो यस्य । अप्रतिबन्धेन-

धनुषास्त इषुर्लक्ष्ये । अतः प्रणवो धनुरिव धनुः । शरौ ह्यात्मोपाधिलक्षणः पर एव जले सूर्यादिवादिहं प्रविष्टो देहे सर्वबौद्धप्रत्ययसाक्षितया । स शर इव स्वात्मन्येवार्पितोऽक्षरे ब्रह्मणि । अतो ब्रह्म तल्लक्ष्यमुच्यते लक्ष्य इव मनः समाधिस्तुमिरात्मभावेन लक्ष्यमाणत्वात् । तत्रैवं सत्यप्रमत्तेन बाह्यविषयोपलब्धितृष्णाप्रमादवर्जितेन सर्वतो विरक्तेन जितेन्द्रियेणैकाग्रचित्तेन वेद्ध्यं ब्रह्म लक्ष्यम् । ततस्तद्वेधनादूर्ध्वं शरवत्तन्मयो भवेत् । यथा शरस्य लक्ष्यैकात्मत्वं फलं भवति । तथा देहाद्यात्मताप्रत्ययातिरस्करणेनाक्षरैकात्मत्वं फलमापादयेदित्यर्थः ॥ ४ ॥

निर्विघ्नतया । आस्तः—स्थापितः । यथा धनुः शरस्य लक्ष्ये प्रवेशकारणं तथात्मशरस्याक्षरे लक्ष्ये प्रवेशकारणमभ्यस्यमान उक्कारः । आत्मोपाधिलक्षण इति । बुद्धौ प्रतिबिम्बितं चैतन्यं जीवसंज्ञकम् । बिम्बरूपे चैतन्यं परमात्मसंज्ञकम् । जीवात्मा शरस्थानीयः । परमात्मा लक्ष्यस्थानीयः । आकाशस्थस्य सूर्यस्य जले प्रतिबिम्बं दृश्यते तस्य जलप्रतिबिम्बितसूर्यस्य आकाशस्थसूर्यस्य च यथा भेद उपाधिद्वारा वस्तुत्वेन चाभेदः । तथा बुद्धिप्रतिबिम्बितचैतन्यात्मकस्य जीवस्य निरुपाधिकचैतन्यात्मकस्य ब्रह्मणश्च भेद उपाधिद्वारा वस्तुत्वेन चाभेदः । एवं च वास्तवरूपेण जीवो ब्रह्मैव । तदाह—पर एवेति । तदुक्तमभिगुक्तैः । श्लोकार्धेन प्रवक्ष्यामि यदुक्तं ग्रन्थकोटिभिः । ब्रह्म सत्यं जगन्मिथ्या जीवो ब्रह्मैव नापरः ॥१॥

सर्वबौद्धप्रत्ययसाक्षितयेति । सर्वे बौद्धा बुद्धिसंबन्धिनः इत्यथाः श्रवणदर्शनसुखदुःखादिज्ञानानि तेषां साक्षी जीवस्तत्तया तत्स्वरूपेण । अयं भावः । चैतन्यं बुद्धौ प्रतिबिम्बितं सत् तस्या दर्शनादिबुद्धीः प्रकाशयति तत्प्रकाशानुभवस्य गृहीता जीवः सोऽपि चैतन्यस्वरूप एव न ततोऽतिरिक्तः । प्रणवो ब्रह्मेत्यभिधायत उपसंहृतकरणग्रामस्य प्रणवोपरकं यच्चैतन्यप्रतिबिम्बं स्फुरति स आत्मेत्यनुसंधानं प्रणवे शरसंधानम् । तस्य चित्प्रतिबिम्बस्य बिम्बैक्यानुसंधानं लक्ष्यवेधः । स्वात्मनीति । स्वस्य जीवस्य आत्मानि स्वस्वपभूते ब्रह्मणीत्यर्थः । अप्रमत्तत्वं वर्णयति—बाह्यविषयेत्यादि । बाह्यानां घटपटादिविषयाणां, उपलब्धिः प्राप्तिः, तथा तद्विषयिणी तृष्णात्यन्तमिच्छा तथा तद्विषयकः प्रमादश्च तद्वर्जितेन तद्रहितेन घटपटादिबाह्यविषयप्राप्तिं तदिच्छां तद्विषयकप्रमादं च वर्जयित्वेत्यर्थः । शरवदिति । यथा शरः स्वरूपायशेषेण लक्ष्यमग्नौ भवति तद्वज्जीवो न स्वरूपावशेषेण ब्रह्ममग्नः किन्तु तद्रूपो भवेदिति दृष्टान्तापेक्षयापि दार्ष्टान्त आधिक्यम् । तन्मयः—तद्रूपः । देहाद्यात्मतेति । देह एवात्मेति प्रत्ययो ज्ञानं तत्तिरस्कारद्वारा । देहात्मबुद्धिं तिरस्कृत्य जीवपरमात्मैक्यबुद्धिं संपादयेत् ॥ ४ ॥

यस्मिन्धौः पृथिवी चान्तरिक्ष—

मोतं मनः सह प्राणैश्च सर्वैः ।

तमेवैकं जानथ आत्मान—

मन्या वाचो विमुञ्चथामृतस्यैष सेतुः ॥ ५ ॥

अक्षरस्यैव दुर्लक्ष्यत्वात्पुनः पुनर्वचनं सुलक्षणार्थम् । यस्मिन्क्षरे पुरुषे द्यौः पृथिवी चान्तरिक्षं चोतं समर्पितं मनश्च सह प्राणैः करणैरन्यैः सर्वैस्तमेव सर्वाश्रयमेकमद्वितीयं जानथ जानीत हे शिष्याः । आत्मानं प्रत्यक्स्वरूपं युष्माकं सर्वप्राणिनां च ज्ञात्वा चान्या वाचोऽपरविद्यारूपा विमुञ्चथ विमुञ्चत परित्यजत । तत्प्रकाश्यं च सर्वं कर्म ससाधनम् । यतोऽमृतस्यैष सेतुरेतदात्मज्ञानममृतस्यामृतत्वस्य मोक्षस्य प्राप्तये सेतुरिव सेतुः संसारमहोदधेरुत्तरणहेतुत्वात् । तथा च श्रुत्यन्तरम्—“ तमेव विदित्वाति मृत्युमेति नान्यः पन्था विद्यतेऽयनाय ” (श्वे.६।१५) इति ॥ ५ ॥

किंच—

अरा इव रथनाभौ संहता यत्र नाड्यः

स एषोऽन्तश्चरते बहुधा जायमानः ।

ओमित्येवं ध्यायथ आत्मानं

स्वस्ति वः पराय तमसः परस्तात् ॥ ६ ॥

अग्रिमग्रन्थस्य पौनरुक्त्यं परिहरति—अक्षरस्यैवेत्यादि । दुर्लक्ष्यत्वात्—दुर्ज्ञेयत्वात् । सुलक्षणार्थं—सुज्ञानार्थम् । करणैः—इन्द्रियैः । जानीतेति । जानीयेत्यपपाठः । प्रत्यक्स्वरूपमिति । प्रतिशरीरमश्नुतीति प्रत्यक् । सर्वव्यापिस्वरूपमित्यर्थः । अपरविद्यारूपा इति । यज्ञादिप्रतिपादिका ऋग्वेदादयोऽपरविद्यारूपाः । तत्प्रकाश्यं—ऋग्वेदादिप्रतिपाद्यम् । कर्म—यज्ञादि । ससाधनमिति । साधनेन क्रतिवग्वविरादिसंपत्त्यः सहितम् । सेतुरिवोति । ‘षिञ् बन्धने’ इत्यस्य रूपं सेतुरिति । वृक्षपाषाणादिनिर्मितो मार्गो यथा परतीरप्रापको जलप्रतिबन्धकश्च भवति तथायं परमात्मरूपः सेतुः संसारमहासागरस्य परतीरप्रापकः संसारोदधिनिवारकश्च भवति । सेतुः—महाराष्ट्रभाषायां ‘बन्धारा’ पदवाच्यः । ननु ‘पूल’ शब्दवाच्यः । श्रुत्यन्तरमिति । श्वेताश्वतरोपनिषदि तृतीयाध्यायेऽष्टमोऽयं मन्त्रः । तस्य पूर्वाध्यायस्य—वेदाहमेतं पुरुषं महान्तमादित्यवर्णं तमसः परस्तात् ॥ तमेव पुरुषं ज्ञात्वा मृत्युमत्येति अतिक्रामति परब्रह्म गच्छति । अयनाय गमनाय मोक्षायान्यः पन्था मार्गो न विद्यते ॥ ५ ॥

अरा इव । यथा रथनाभौ समर्पिता अरा एवं संहताः संप्रविष्टा यत्र यस्मिन्हृदये सर्वतो देहव्यापिन्यो नाड्यस्तस्मिन्हृदये बुद्धिप्रत्यय-साक्षिभूतः स एष प्रकृत आत्मान्तर्मध्ये चरते चरति वर्तते । पर्यञ्जृण्व-न्मन्वानो विजानन्बहुधानेकधा क्रोधहर्षादिप्रत्ययैर्जायमान इव जायमानोऽ-न्तःकरणोपाध्यनुविधायित्वात् । वदन्ति लौकिका हृष्टो जातः क्रुद्धो जात इति । तमात्मानमोमित्येवमकारालम्बनाः सन्तो यथोक्तकल्पनया ध्यायथ चिन्तयत । उक्तं वक्तव्यं च शिष्येभ्य आचार्येण जानता । शिष्याश्च ब्रह्म-विद्याविविदिषुत्वान्निवृत्तकर्माणो मोक्षपथे प्रवृत्ताः । तेषां निर्विघ्नतया ब्रह्म-प्राप्तिमाशास्त्याचार्यः । स्वस्ति निर्विघ्नमस्तु वो युष्माकं पराय परकूलाय । परस्तात्कस्मादविद्यातमसः । अविद्यारहितब्रह्मात्मस्वरूपगमनायेत्यर्थः ॥६॥

योऽसौ तमसः परस्तात्संसारमहोदधिं तीर्त्वा गन्तव्यः परविद्यावि-षय इति स कस्मिन्वर्तते इत्याह ।

यः सर्वज्ञः सर्ववि-

यस्यैष महिमा भुवि ।

संहता इति । एकीभूयेत्यर्थः । देहव्यापिन्य इति । शतं चैका हृदयस्य नाड्य-स्तासां मूर्धानमभिनिःसृतैकेति श्रुतेरेकाधिकशतं नाड्यो हृदये वर्तन्ते तत्रैका शीर्षं गच्छ-ति । अन्याश्च शतसंख्याका देहं व्याप्नुवन्ति । प्रकृत आत्मेति । जीवात्मेत्यर्थः । क्रोधहर्षादिप्रत्ययैरिति । इष्टहानौ तदलाभे वा क्रोधवृत्तिरुदेति । इष्टप्राप्तौ हर्षवृत्तिरुदेति । प्रत्ययाः—अनुभवाः । अन्तःकरणोपाध्यनुविधायित्वादिति । वास्तवरूपेण जीवस्य हर्षक्रोधादिकं नास्ति चैतन्यरूपत्वात्तस्य किन्तु अन्तःकरणोपाधिद्वारा तत् हर्षक्रोधादिकं भासते । यथा आदर्शगतमालिम्ना प्रतिबिम्बे मालिन्यम् । निवृत्तकर्माण इति । ब्रह्म जिज्ञासमानो विविदिषुः । तेनापि संन्यासो विधेयः । स विविदिषासंन्यास इति कथ्यते । ब्रह्मज्ञानानन्तरं यः संन्यासः स विद्वत्संन्यासः । यथा याज्ञवल्क्यस्य । विद्वत्संन्यासे संन्या-साश्रमकर्मापि नास्ति । विविदिषासंन्यासे यद्यपि संन्यासाश्रमकर्म त्रिषवणम्लानादिकं कर्तव्यं भवति तथापि तत् गृहस्थाश्रमकर्मपेक्षया न्यूनम् । अतो ब्रह्म विविदिषुणापि संन्यासः कर्तव्यः । परस्तादिति । ये च तत्त्वमसीति वाक्यार्थज्ञानद्वारा ब्रह्म जिज्ञासमानाः साध-कास्तेषां कर्मजनसहवासात् कर्मश्रद्धा स्वर्गादिविषयश्रद्धा च भवति सैव वाक्यार्थज्ञानानु-भवे प्रतिबन्धको विघ्नः संभवति स सा भूदतो गुरुणामाशीः । वाक्यार्थज्ञानानुभवे संपन्ने तु मोक्षफलप्राप्तौ विघ्नशंकेव नास्तीत्यर्थः । गमनायेति । आत्मस्वरूपसंपात्ति-रेवात्मस्वरूपगमनम् ॥ ६ ॥

दिव्ये ब्रह्मपुरे ह्येष

व्योम्न्यात्मा प्रतिष्ठितः ॥ ७ ॥

यः सर्वज्ञः सर्वविद्याख्यातः । तं पुनर्विंशिनष्टि । यस्यैष प्रसिद्धो महिमा विभूतिः । कोऽसौ महिमा । यस्येमे चावापृथिव्यौ शासने विधृते तिष्ठतः । सूर्याचन्द्रमसौ यस्य शासनेऽलातचक्रवदजसं भ्रमतः । यस्य शासने सरितः सागराश्च स्वगोचरं नातिक्रामन्ति । तथा स्थावरं जङ्गमं च यस्य शासने नियतम् । तथा चर्तव्योऽयने अब्दाश्च यस्य शासने नातिक्रामन्ति । तथा कर्तारः कर्माणि फलं च यच्छासनात्स्वं स्वं कालं नातिवर्तन्ते स एष महिमा । मुनि लोके यस्य स एष सर्वज्ञ एवंमहिमा देवः । दिव्ये द्योतनवन्ति सर्वबौद्धप्रत्ययकृतद्योतने ब्रह्मपुरे । ब्रह्मणो ह्यत्र चैतन्यस्वरूपेण नित्याभित्यक्तत्वात् । ब्रह्मणः पुरं हृदयपुण्डरीकं तस्मिन्यद्योम तस्मिन्व्योम्न्याकाशे हृत्पुण्डरीकमध्यस्थे प्रतिष्ठित इवोपलभ्यते । न ह्याकाशवत्सर्वगतस्य गतिरागतिः प्रतिष्ठा वान्यथा संभवति ॥ ७ ॥

मनोमयः प्राणशरीरनेता

प्रतिष्ठितोऽन्ने हृदयं संनिधाय ।

तद्विज्ञानेन परिपश्यन्ति धीरा

आनन्दरूपमृतं यद्विभाति ॥ ८ ॥

सर्वेश्वरत्वमनोमयत्वादिगुणविशिष्टब्रह्मणो हृदयपुण्डरीके ध्यानं च क्रममुक्तिफलसमुल्लेखोपासकस्य विधीयते इति दर्शयितुमाह—योऽसौ तमस इति । व्याख्यात इति । साधनविशेषज्ञानवर्णनं पूर्वं व्याख्यातमित्यर्थः । सर्वविदित्यस्य सर्वं विन्दति कथ्यते इति वार्थः । शासने—आज्ञायाम् । आज्ञयेत्यर्थः । विधृते तिष्ठत इति । अन्तरालेऽवलम्ब्यते । न पतते इत्यर्थः । अलातचक्रवदिति । उभयतोऽभिमुखं काष्ठं मध्ये गृहीत्वा आभयमिति तदो तदभित्यक्तमिव प्रतीयते । तद्वत् सूर्यचन्द्रौ उभयतोऽभिमुखं काष्ठान्निस्थानीयौ निरन्तरं भ्रमतः । अलातचक्रं महामारुभाषाया 'बोधाटी' इति कथ्यते । अजस्रं—निरन्तरम् । स्वगोचरं स्वप्रज्ञातिस्थानम् । सरितादयः स्वप्रवाहस्थानानि नातिक्रामन्तीत्यर्थः । सर्वबौद्धेत्यादि । सर्वदर्शनश्रवणादिज्ञानैः कृतं द्योतनं प्रकाशो यस्मिन् । अत्र हृदयपुण्डरीके । प्रतिष्ठित ईत्युक्तौ पूर्वं प्रतिष्ठितो नास्तीदित्युक्तं स्थात् एवं चेत् पश्चात्स्थितिः सर्वव्यापके ब्रह्मणि न संगच्छतात् आह—प्रतिष्ठित इवोपलभ्यत इति । आकाशवदिति । 'आकाशवत्सर्वगतस्य नित्यं' इति श्रुतेः । आगतिः—आगमनम् । प्रतिष्ठा—स्थितिः । अन्यथा—प्रकारान्तरेण । उपलब्धयतिरिक्त तस्य प्रतिष्ठादिकं नास्तीत्यर्थः ॥ ७ ॥

स ह्यात्मा तत्रस्थो मनोवृत्तिभिरेव विभाव्यत इति मनोमयो मन-
उपाधित्वात् । प्राणशरीरनेता प्राणश्च तच्छरीरं च प्राणशरीरं तस्यायं नेता
अस्मात्स्थूलाच्छरीराच्छरीरान्तरं सूक्ष्मं प्रति । प्रतिष्ठितोऽत्रस्थितोऽन्ने भुञ्ज-
मानान्नविपरिणामे प्रतिदिनमुपचीयमानेऽपचीयमाने च पिण्डरूपेऽन्ने हृदयं
बुद्धिं पुण्डरीकच्छिद्रे संनिधाय समवस्थाप्य । हृदयावस्थानमेव ह्यात्मनः
स्थितिर्न ह्यात्मनः स्थितिरन्ने । तदात्मतत्त्वं विज्ञानेन विशिष्टेन शास्त्राचार्यो-
पदेशजनितेन ज्ञानेन शमदमध्यानसर्वत्यागवैराग्योद्भूतेन परिपश्यन्ति सर्वतः
पूर्णं पश्यन्त्युपलभन्ते धीरा विवेकिनः । आनन्दरूपं सर्वानर्थदुःखायास-
प्रह्णीणं सुखरूपममृतं यद्विभाति विशेषेण स्वात्मन्येव भाति सर्वदा ॥ ८ ॥

अस्य परमात्मज्ञानस्य फलमिदमभिधीयते ।

भिद्यते हृदयग्रन्थि—

श्लिद्यन्ते सर्वसंशयाः ।

क्षीयन्ते चास्य कर्माणि

तस्मिन्हृष्टे परावरे ॥ ९ ॥

हृदयग्रन्थिरविद्यावासनामयो बुद्ध्याश्रयः कामः “ कामा येऽ-
स्य हृदि श्रिताः ” (क. ६।१४) इति श्रुत्यन्तरात् । हृदयाश्रयोऽसौ

पिण्डरूपेऽन्न इति । कलावन्नमयाः प्राणा इत्युक्तेरन्नेन विना देहत्यागात् । एवं
चान्नेन देहस्य स्थितिः । देहे हृदयस्य स्थितिः । हृदये चात्मनः प्रातिबिम्बद्वारा स्थितिरि-
त्याह—न ह्यात्मन इति । शास्त्राचार्योपदेशजनितेनेति । शास्त्रं—उपनिषदादिरूपम् ।
आचार्योपदेशः—तत्त्वमस्यादिवाक्यात्मकः । ज्ञानं—वाक्यार्थज्ञानम् । शमदमेत्यादि । साध-
नचतुष्टयसंपातिः प्रथममुण्डकप्रथमखण्डप्रथममन्त्रब्रह्मबोधिण्यामुक्तं तत्र शमादीनामर्थ-
आलोचन्याः । आयासः—श्रमः । प्रह्णीणं—रहितम् ॥ ८ ॥

अस्य परमात्मज्ञानस्येति । जीवपरमात्मैक्यबोधकवाक्यार्थानुभवो जीवन्मुक्ति-
फलकः । तथोपासनं क्रमशुक्तिफलकम् । तस्य द्विविधस्यापि परमात्मज्ञानस्य फलमभिधी-
यत इत्यर्थः । हृदयग्रन्थिरिति । अत्रान्वयकमेण व्याख्यानम् । भिद्यत इति पदस्याग्रे
व्याख्यानात् । तेन कचित्पुस्तके पूर्वं भिद्यत इति यत्पठितं तत् प्रामादिकम् । आविद्या-
वासनामय इति । अविद्यारूपस्तज्जनितवासनारूपश्च । बुद्ध्याश्रय इति । अत्र बुद्धि-
पदेन हृदयमभिधीयते । तत्र प्रमाणं ‘ कामा येऽस्य ’ इति श्रुतिस्तदाह—श्रुत्यन्तरादिति ।
हृदयाश्रय इति ! असौ कामो हृदयाश्रयः । नैयायिकनये कामादयः चतुर्ह्यस्माद्विशे-
षगुणा उच्यन्ते तेन तेषामात्माश्रयत्वं स्यादिति शंकासमाकर्तुमाह—नात्मश्रय इति ।

नात्माश्रयः । भिद्यते भेदं विनाशमायाति । छिद्यन्ते सर्वज्ञेयविषयाः संशया

‘कामः संकल्पो विचिकित्सा श्रद्धाश्रद्धा धृतिरधृतिर्ह्रीर्धर्मीगत्येतत् सर्वं मन एव’ इति श्रुतौ (बृ. १-४-३ मै. ६-३०) मनस इमा वृत्तयः कथिता न त्वात्मनः । विनाश-मायातीति । अविद्यावासनामयः कामो भिद्यत इत्यत्रायं विचारः । किं ज्ञानेन बुद्धौ विद्यमानायां तदाश्रितः कामो भिद्यते । उत बुद्धिर्विनाशेन कामो भिद्यते । प्रथमपक्षो न संगच्छते उपादानकारणे बुद्धौ विद्यमाने कार्यस्यात्यन्तं नाशदर्शनात् । मृदि विद्यमानायां पुनर्घटकरणसंभवः । बुद्धिनाशेन कामो भिद्यत इति द्वितीयोऽपि पक्षो न संगच्छते । ज्ञानस्याज्ञानेन सह विरोधात् । तथाहि ज्ञानेनाज्ञानं नश्येन्न तु बुद्धिः । किंच बुद्धिर्यादि अनादिस्तर्हि ‘एतस्माज्जायते प्राणो मनः सर्वेन्द्रियाणि च’ इति श्रुतिविरोधः । यदि बुद्धिः सादिस्तर्हि सर्वसादिवस्तूनां पृथिव्यादीनां यथा महाप्रलयकाले नाशस्तदा बुद्धेरपि नाशः स्यात्तर्हि ज्ञानस्य वैयर्थ्यं तेन विनापि प्रलयेऽनायासतो बुद्धिनाशसिद्धेः । किंच सादित्वे बुद्धेरुपादानं किं ब्रह्म वा माया वा । ब्रह्मण उच्छेदासंभवाद्बुद्धेरुच्छेदाभावात् । न द्वितीयः । प्रवृत्तज्ञानेन मायाया उच्छेदासंभवात् । लौकिकमायाविगतमायाया प्रवृत्तज्ञानेनोच्छेदादर्शनात् । किंच बुद्धेरुच्छेदो न बुद्धिफलं स्वनाशः स्वस्य फलमित्यस्य लोकेऽदृष्टत्वात् । तथाच बुद्धिनाशो नात्मनः फलम् । केवलात्मस्थितौ बुद्धेः स्थित्यभावात् । किंचात्मनोऽविद्या-यनाश्रयत्वकथनं श्रुतिविरुद्धम् । यतोऽत्रोपक्रमे ‘अविद्यायामन्तरे वर्तमानाः’ इति । उप-संहारे ‘अनीशया शोचति मुह्यमानः’ इति च श्रूयते । बुद्धिगतमेवाविद्यादि आत्मनि अध्य-स्यत इति चेद्ब्रूषे तर्हि अध्यस्यत इत्यस्य कोऽर्थः । निक्षिप्यते भ्रान्त्या दृश्यते वा । नाद्यः । अन्यधर्मस्यान्यत्र निक्षेपासंभवात् । भ्रान्त्या चेत्येन दृश्यते । न तावदात्मना । सिद्धान्ते तस्याविद्याश्रयत्वानङ्गीकारात् । नापि बुद्ध्या भ्रान्त्या दृश्यते । बुद्धेरात्माविषयत्वा-संभवेन स्वगतस्याविद्यादेर्दर्शनासंभवात् । नहि सुशिक्षितोऽपि नटः स्वस्कन्धमारोढुं समर्थः । इति न्यायात् । किंच बुद्धेर्भ्रान्तिर्बुद्धिगतेन तत्त्वानुभवेन निवर्तत इति प्रसिद्धेर्बुद्धेरनुभवाश्रयत्व-प्रसंगात् । तस्मादस्य भाष्यस्य किं सुविचारसहं तात्पर्यमिति चेदुच्यते । अत्र सिद्धान्त-मते विवर्तवादः । स च शुक्तिरजतादिदृष्टान्ते स्फुटः । तेन च चित्तत्रानादिरनिर्वाच्या-विद्या चैतन्यमवच्छिद्य स्वावच्छिन्नचैतन्यस्य बुद्ध्यादितादात्म्यरूपेण विवर्तते । तस्या-खितन्त्राविद्याया ब्रह्मात्मतानुभवान्निवृत्तिः । तन्निवृत्तौ तज्जन्यदृश्यप्रस्थिर्भिद्यत इति श्रुत्योच्यते । भाष्ये बुद्ध्याश्रय इत्यत्र बुद्धिपदेनाहंकारो गृह्यते । अहंकाराश्रयः काम इत्यर्थः । अविद्याया वर्णनं च व्यावहारिकसत्यत्वाभिप्रायेण । कामो नात्माश्रय इति कथनं निर्विकार आत्मेत्यभिप्रायेणेति । ननु जीवन्मुक्तं व्युत्थानदशायां जगद्व्यवहारोऽनुभूयते तदसंगतं स्यात् । ज्ञाने सति जगतो नाशवश्यंभावादिति चेन्न । बाधितानुवृत्त्या प्रारब्धकर्मोप-भोगार्थं जगद्व्यवहारस्यावश्यकत्वात् । तथाहि-यथा दग्धापि रज्जुः पूर्वरूपेण भासते परं न तस्या बन्धनमद्विज्वहारः कर्तुं पार्यते तद्वत् जीवन्मुक्तैः पूर्ववद्विज्ञातनादिकर्म क्रियते प्रार-

लौकिकानामामरणात् गङ्गास्रोतौर्वत्प्रवृत्ता विच्छेदमाधीनान्ति । अस्य विच्छिन्न-
संशयस्य निवृत्ताविधस्य यानि विज्ञानोत्पत्तेः प्राक्तनानि जन्मान्तरे चाप्रवृत्त-
फलानि ज्ञानोत्पत्तिसहभावीनि च क्षीयन्ते कर्माणि । न त्वेतज्जन्मारम्भ-
काणि प्रवृत्तफलत्वात् । तस्मिन्सर्वज्ञेऽसंसारिणि परावरे परं च कारणात्मना,
अवरे च कार्यात्मना तस्मिन्परावरे साक्षादहमस्मीति दृष्टे, संसारकारणो-
च्छेदान्मुच्यते इत्यर्थः ॥९॥

उक्तस्यैवार्थस्य संक्षेपाभिधायका उत्तरे मन्त्रास्त्रयोऽपि ।

हिरण्ये परे कोशे

विरजं ब्रह्म निष्कलम् ।

ब्धानुसारं यावज्जीवम् । परं तस्य प्रतिबन्धकत्वं नास्ति । अविद्याया नाशात् । गंगा-
स्रोतोवदिति । अनावृष्टयामपि गंगायाः प्रवाहो न विच्छिद्यते । अतो गंगाग्रहणम् ।
अस्येति । ज्ञानिन इत्यर्थः । विज्ञानं-अनुभवजन्यं ज्ञानं न केवलं शास्त्रीयम् । प्राक्तना-
नीति । त्रिविधं हि कर्म । १ संचितम् २ क्रियमाणम् ३ प्रारब्धमिति । तत्र १ संचितं
पूर्वेष्वनेकजन्मसु कृतं फलोपभोगाय नाद्याप्यारब्धम् । २ क्रियमाणं प्रारब्धोपभोगसमये
बदन्यात्क्रियते कर्म तत् । ३ प्रारब्धं-पूर्वसंचितान्तर्गतमेव प्रकृतजन्मोपभोगार्थं विभज्य
स्थापितम् । जन्मान्तर इति । अन्यस्मिन् जन्मनि अप्रवृत्तफलानि येषां फलोपभोगो
नासादितः । संचितानीत्यर्थः । ज्ञानोत्पत्तिसहभावीनीति । ज्ञानोत्पत्तिर्यत्र जन्मानि
तत्र ज्ञानोत्पत्तेरुत्तरं जायमानानीत्यर्थः । क्रियमाणसंज्ञकानीति भावः । इदमुपलक्षणम् ।
प्रारब्धोपभोगसमये ज्ञानाभावदर्शायामुत्पद्यमानानामपि कर्मणो क्रियमाणसंज्ञकत्वात् । पर-
जन्मारम्भकाणीति । प्रारब्धानीत्यर्थः । प्रवृत्तफलत्वादिति । ननु कर्ममात्रस्या-
प्यज्ञानकार्यत्वे सिद्धे कारणनाशात्प्रारब्धस्यापि संचितादिवाप्तिवृत्तिः स्यादेवेति चेन्न । प्रवृत्त-
फलत्वात्तस्य निवृत्त्यनुपपत्तेः । यथा भुक्तेः पूर्वभाविनः पश्चाद्भाविनोऽप्यश्रस्य त्याग उप-
पद्यते न तथा भुक्ताश्रस्य प्रवृत्तफलत्वात् । तथैवारब्धकर्मणोऽपि । एवंच भुक्ताश्रस्य प्रवृत्त-
फलस्य यथेपभोगेनैव क्षयस्तथा प्रारब्धकर्मणामुपभोगेनैव क्षयः । अत्रार्थे- मुक्तेषुः प्रवृत्तं
चक्रमित्यपि दृष्टान्तद्वयम् । मृगयायां पशुवधार्थं मुक्त इषुर्लक्ष्यवेधं कृत्वापि यावद्वेगक्षयमग्रे
गच्छत्येव । प्रवृत्तं कुलालचक्रं घटनिर्माणकार्यं संपाद्यापि यावद्वेगं भ्रमत्येव । परावरे-कार्य-
कारणात्मके । दृष्टे-अनुभूते । संसारेत्यादि । संसारस्य कारणमविद्या तदुच्छेदात् तन्ना-
शादित्यर्थः ॥ ९ ॥

पुनरुक्ति परिहर्तुमाह-उक्तस्यैवेति । संक्षेपाभिधायका इति । संक्षेपवि-

तच्छुभ्रं ज्योतिषां ज्योति-

स्तद्यदात्मविदो विदुः ॥ १० ॥

हिरण्ये ज्योतिर्मये बुद्धिविज्ञानप्रकाशे परे कोशे कोश इवासेः ।
आत्मस्वरूपोपलब्धिस्थानत्वात्परं तत्सर्वाभ्यन्तरत्वात्सिन्धिरजमविद्याद्यशेष-
दोषरजोमलवर्जितं ब्रह्म सर्वमहत्त्वात्सर्वात्मत्वाच्च निष्कलं निर्गताः कला
यस्मात्तन्निष्कलं निरवयवमित्यर्थः । यस्माद्विरजं निष्कलं चातस्तच्छुभ्रं शुद्धं
ज्योतिषां सर्वप्रकाशात्मनामग्न्यादीनामपि तज्ज्योतिरवभासकम् । अग्न्या-
दीनामपि ज्योतिष्ट्वमन्तर्गतब्रह्मात्मचैतन्यज्योतिर्निमित्तमित्यर्थः । तद्धि परं
ज्योतिर्यदन्यानवभास्यमात्मज्योतिस्तद्यदात्मविद आत्मानं स्वं शब्दादिविषय-
बुद्धिप्रत्ययसाक्षिणं ये विवेकिनो विदुर्विजानन्ति त आत्मविदस्तद्विदुरात्म-
प्रत्ययानुसारिणः । यस्मात्परं ज्योतिस्तस्मात् एव तद्विदुर्नेतरे बाह्यार्थप्रत्यया-
नुसारिणः ॥ १० ॥

कथं तत् “ज्योतिषां ज्योतिः” इत्युच्यते ।

न तत्र सूर्यो भाति न चन्द्रतारकं

नेमा विद्युतो भान्ति कुतोऽयमग्निः ।

तमेव भान्तमनुभाति सर्वं

तस्य भासा सर्वमिदं विभाति ॥ ११ ॥

राभ्यामुक्तोऽर्थः सुखेन बुद्धयारूढो भवतीति भावः । बुद्धिविज्ञानप्रकाश इति । बुद्धेः
शास्त्रीयज्ञानस्य विज्ञानस्य अनुभवजन्यज्ञानस्य च प्रकाशो यस्मिन् । परे-उत्कृष्टे । कोश
इवेति । यथा खड्ग कोशे महाराष्ट्रभाषया ‘म्यान’ इति संज्ञके निधीयते तद्वदित्यर्थः ।
तत् स्थानमात्पोपलब्धिस्थानत्वादुत्कृष्टमथवा सर्वतोऽभ्यन्तरत्वात्सुगुप्तत्वेनोत्कृष्टम् । विरज
मिति । रजःशब्दस्याकारान्तत्वमार्थम् । अथवा ये सान्तास्तेऽदन्ता इति न्यायेन तस्य
साधुत्वं बोधनीयम् । अविद्याद्यशेषेति । अत्रादिपदेन कामकर्मादयो दोषा ग्राह्याः ।
अन्यानवभास्यमिति । अन्यैरग्न्यादिभिरवभासयितुं प्रकाशयितुमशक्यमित्यर्थः । अग्न्या-
द्यो हि ब्रह्मरूपेणान्तर्ज्योतिषावभास्यन्ते ब्रह्म तु सर्वान्तर्गतत्वात् केनाप्यवभासयितुं शक्यम् ।
शब्दादीत्यादि । शब्दस्पर्शरूपरसगन्धानां बुद्धिप्रत्ययानां साक्षी जीवरूपेणात्मैव । विवे-
किन इति । विचिर् पृथग्भावे’ इति धातुः । अयं शब्दादिविषयः, इदं ब्रह्म निर्विषय-
मिति पार्थक्येन ये विचारयन्ति । बाह्यार्थप्रत्ययानुसारिणः-बाह्यार्थप्रत्ययमनुविधी-
यमानाः ॥ ११ ॥

MFR
A 596

भाष्यबालबोधिनीसहिता

Accn. No.

5869

५१

न तत्र तस्मिन्स्वात्मभूते ब्रह्मणि सर्वावभासकोऽपि सूर्यो भाति,
तद्ब्रह्म न प्रकाशयतीत्यर्थः । स हि तस्यैव भासा सर्वमन्यदनात्मजातं प्रकाश-
यति । न तु तस्य स्वतः प्रकाशनसामर्थ्यम् । तथा न चन्द्रतारकं नेमा
विद्युतो भान्ति कुतोऽयमग्निस्मद्गोचरः । किं बहुना । यदिदं जगद्भाति
तत्तमेव परमेश्वरं स्वतो भारूपत्वाद्भ्रान्तं दीप्यमानमनुभात्यनुदीप्यते । यथा
जलोल्मुकादि धाग्निसंयोगादग्निं दहन्तमनुदहति न स्वतस्तद्वत्तस्यैव भासा
दीप्या सर्वाभिदं सूर्यादि जगद्विभाति । यत् एवं तदेव ब्रह्म भाति च
विभाति च कार्यगतेन विविधेन भासा अतस्तस्य ब्रह्मणो भारूपत्वं स्वतोऽ-
वगम्यते । न हि स्वतोऽविद्यमानं भासनमन्यस्य कर्तुं शक्नोति । घटादी-
नामन्यावभासकत्वाददर्शनाद्भारूपणां चादित्यादीनां तद्दर्शनात् ॥ ११ ॥

यत्तज्ज्योतिषां ज्योतिर्ब्रह्म तदेव सत्यम् । सर्वं तद्विकारः । वाचा-
रम्भणं विकारो नामधेयमात्रमनृतमितरदित्येतमर्थं विस्तरेण हेतुतः प्रति-
पादितं निगमनस्थानीयेन मन्त्रेण पुनरुपसंहरति ।

ब्रह्मैवेदममृतं पुरस्ता-

ब्रह्म पश्चाद्ब्रह्म दक्षिणतश्चोत्तरेण ।

अधश्चोर्ध्वं च प्रसृतं

ब्रह्मैवेदं विश्वमिदं वरिष्ठम् ॥ १२ ॥

इत्यथर्ववेदीयमुण्डकोपनिषदि द्वितीयमुण्डके द्वितीयः खण्डः ॥ २ ॥

इत्यथर्ववेदीयमुण्डकोपनिषदि द्वितीयमुण्डकं समाप्तम् ॥ २ ॥

सर्वावभासक इति । घटपटादीनां लौकिकानां सर्ववस्तूनामवभासकः सूर्यः ।
स ब्रह्मावभासको न भवति यतस्तस्य स्वरूपमेव ब्रह्म । यदि स स्वरूपभूतं ब्रह्म प्रकाशये-
त्तर्हि प्रकाशनस्य ब्रह्म कर्म स्यात् । प्रकाशनस्य कर्तुं ब्रह्म । एवं चैकत्रैव कर्तृत्वं कर्मत्वं
च समापेतम् । तत् स्वस्य स्वस्कन्धारोहणमिवासंगतं स्यात् । अनात्मजातमिति ।
आत्मभिन्नं घटपटादिसमुदायमित्यर्थः । अस्मद्गोचर इति । सूर्यचन्द्रतारकादीनां दूरस्थ-
त्वात्तत्स्वरूपं शास्त्रगम्यम् । अग्निस्तु अस्मत्सविधे वर्तते तेन तत्स्वरूपं प्रकाशनादिकं चास्मा-
भिरुपलभ्यत इत्यर्थः । कार्यगतेनेति । सूर्यचन्द्रादि यद्ब्रह्मकार्यं तत्स्थेन तेजसेत्यर्थः ।
स्वतोऽविद्यमानमिति । स्वयमसिद्धः परान्कथं साधयेत् । इति । स्वयं तारितुमक्षमः
परान्कथं तारयेदिति वा न्यायः । घटादीनामिति । घटादयः प्रकाशरहितत्वादन्यान्ना-
वभासयन्ति । आदित्यादयः प्रकाशरूपत्वादन्यान्भासयन्तीत्यर्थः ॥ ११ ॥

ब्रह्मैवैकं परमार्थसत्यामिति निगमनस्थानीयेन मन्त्रेणोपसंहरति- २. इति । निगम

ब्रह्मैवेत्तलक्षणम् इदं यत्पुरस्तादग्नेऽब्रह्मैवाविष्ठाकृद्दीनां प्रत्यक्ष-
भासमानं तथा प्रश्नाद्ब्रह्मा तथा दक्षिणतश्च तथोत्तरेण तथैवास्तादूर्ध्वं च
सर्वतोऽन्यदिव कार्याकारेण प्रसृतं प्रगतं नामरूपवदभासमानम् । किं
बहुना, ब्रह्मैवेदं विश्वं समस्तमिदं जगद्वरिष्ठं वरतमम् । अत्राप्यस्य सर्वोऽ-
विद्यामात्रो रज्ज्वामिव सर्पप्रत्ययः । ब्रह्मैकं परमार्थसत्यमिति वेदानु-
शासनम् ॥ १२ ॥

इत्यथर्ववेदीयमुण्डकोपनिषद्भाष्ये द्वितीयमुपपदके द्वितीयः खण्डः ॥ २ ॥

इत्यथर्ववेदीयमुण्डकोपनिषद्भाष्ये द्वितीयं मुण्डकं समाप्तम् ॥ २ ॥

नस्थानीयेनेति । अनुमानप्रतिपादने पञ्च वाक्यानि भवन्ति प्रतिज्ञाहेतुदाहरणोपनय-
निगमनाख्यानि तत्र पञ्चम वाक्य निगमनं नाम । तेनानुमानसिद्धार्थस्योपसंहारः क्रियते ।
तद्वदत्रापि प्रकरणेन सिद्ध यद्ब्रह्मैव सत्यम् । अन्यत्सर्वं तद्विकार इति तस्योपसंहारः क्रियते ।
अनुमानवाक्यानि चेत्थम् । १ पर्वतो बन्दिमानिति प्रतिज्ञा । २ धूमादिति हेतुः । ३ यथा
महानसः । इति उदाहरणम् । ४ अयमपि तथा । इत्युपनयः । ५ तस्मात्तथा । इति
निगमनम् । पुनरुपसंहरतीति । पूर्वखण्डान्तिममन्त्र उपसंहारः कृतः पुनरत्र क्रियत
इत्यर्थः । अविद्यादृष्टीनामिति । यथा पित्तरोगोपहतदृष्टयः शंखं पीत मन्वते तद्वत्
अविद्योपहतदृष्टयः ब्रह्म जगद्रूपेण पश्यन्ति भ्रमादित्यर्थः । कार्याकारेणेति । घटपटादि-
स्वरूपेण । नामरूपवदिति । घटपटादिषु जगद्वस्तुषु पञ्चकं भासते तत्र त्रय सत्यं द्वयम-
सत्यम् । तेनैवं जगत्सत्यानृतमयम् । तथा च शरीरकमीमासायामध्यासभाष्ये—सत्यानृते
मिथुनीकृत्य नैसर्गिकोऽयं लोकव्यवहारः । इति । पूर्वोक्तं पञ्चकं चेत्थम् । अस्ति, भाति,
प्रियं, रूप, नाम चेति तत्र प्रथम त्रिकं ब्रह्मरूप तेन सत्यम् । ततो द्वयं जगद्रूप तेनासत्यम् ।
तथा चोक्तम्—अस्ति भाति प्रियं रूपं नाम चेत्यशपञ्चकम् । आद्यत्रयं ब्रह्मरूपं जगद्रूपं ततो
द्वयम् ॥ १ ॥ अब्रह्मप्रत्ययः—जगत्प्रत्ययः । अविद्यामात्रः—केवलाविद्यारूपः । वेदानुशासनं-
वेदाज्ञा । अपरिहर्णीयेत्यर्थः । ननु यदीदं जगदसत्यं तर्हि सर्वमिदं जगद्ब्रह्मैवेति सामाना-
धिकरण्यं कथं क्रियते यथा नीलो घट इति सामानाधिकरण्यं सत्ययोर्नीलत्वघटत्वयोः
संभवात् तद्वदत्रापि जगतः सत्यत्वस्यावश्यकत्वमिति चेन्न । बाधायामपि सामानाधिकरण्य-
स्य सर्वैरंगीकृतत्वात् । तथाहि—योऽयं स्थाणुः पुरुषोसौ’ इति वाक्ये पूर्वरात्रौ दूरस्थत्वात्
पुरुषबुद्ध्या भीतं बालं प्रातः समीपं गत्वा पुरुषबुद्धिं निराकर्तुं स्थाणुपुरुषयोः सामानाधि-
करण्यं क्रियते तत्पित्रा तद् बाधायां सामानाधिकरण्यं तत्र द्वयोरन्यतरस्य पुरुषस्य सत्य-
त्वाभावेऽपि यथा सामानाधिकरण्यं तद्वज्जगद्ब्रह्मणोरन्यतरस्य जगतो मिथ्यात्वेऽपि सामाना-
धिकरण्यं संभवत्येव । अयं स्थाणुः पुरुषोऽसाविति वाक्ये इदंशब्दः समीपस्थत्ववाची ।
अदृक् शब्दो दूरस्थत्ववाची । तथा चोक्तम्—इदमदृक् संनिक्षिप्तं समीपतरङ्गाणि चैतद्वो रूपम् ।

पराः विज्ञोक्ता यथा तदक्षरं पुरुषाख्यं सत्त्वमधिगम्यते ।। सवधिसमे
हृदयग्रन्थमादिसंसारकारणस्यात्यन्तिकविनाशः स्यात् । तद्वर्शनेपायश्च योगो
पुनराद्युपादानकल्पनोक्तः । अथेदानीं तत्सहकारीणि सत्यादिसाधनानि
वक्तव्यानीति तदर्थम् उत्तरग्रन्थारम्भः । प्राधान्येन तत्त्वनिर्धारणं च प्रकारा-
न्तरेण क्रियते अत्यन्तदुरवगाहत्वात्कृतमपि । तत्र सूत्रभूतो मन्त्रः परमार्थ-
वस्त्ववधारणार्थमुपन्यस्यते ।

द्वा सुपर्णा सयुजा सखाया
समानं वृक्षं परिषस्वजातेः ।

तयोरन्यः पिप्पलं स्वाद्वत्त्य-

नश्चन्नन्यो अभिचाकशीति ॥ १ ॥

द्वा द्वौ सुपर्णा सुपर्णौ शोभनपतनौ सुपर्णौ पक्षिसामान्याद्वा सुपर्णौ

अदसस्तु विप्रकृष्टे तदिति परोक्षे विजानीयात् ॥ १ ॥ अन्वयव्यतिरेकाभ्यां जगद् ब्रह्मणि
वर्तते इति सिद्धम् ॥ १ ॥

इति श्रीमुण्डकोपनिषद्भाष्ये बालबोधिण्यां द्वितीयमुण्डके द्वितीयः खण्डः ॥

यदाधिमम इति । पुरुषाख्याक्षरप्राप्तावित्वर्थः ।। आत्यन्तिकविनाशः—अत्यन्ता-

भाजः । तद्वर्शनेत्यादि । तस्य पुरुषस्य दर्शनं ज्ञानम् । धनुराद्युपादानेत्येति । उपा-
दानं ग्रहणम् । उक्तः इति । धनुर्यहीत्वौपनिषदं महासं शरं ह्युपासाजिशितं संदधीत ।

आयम्य तद्वागनेन श्रेतसा लब्धं तदेवाक्षरं सौम्यं विद्धि ॥ इति द्वितीयमुण्डके द्वितीय-

खण्डे तृतीयमन्त्रेणोक्तः । तत्सहकारीणीति । कार्ये कारणत्रयं भवति १ उपादान-

कारणम् २ निमित्तकारणम् ३ सहकारिकारणम् । इति । यथा घटेः मृत् उपादानकारणम् ।

दण्डः निमित्तकारणम् । वल्लखण्डः सहकारिकारणम् । तथात्र सत्यादीनि सहकारिकारणानि ।

प्राधान्येनेति । कृतमपि प्राधान्येन तत्त्वनिर्धारणमत्यन्तदुरवगाहत्वात् प्रकारान्तरेण

क्रियत इत्यन्वयः । प्राधान्येन—तात्पर्यविषयतया । तत्त्वनिश्चय एव तात्पर्यभूतोत्र प्राति-

पाद्यः । तस्य दुरवगाहत्वात् दुर्होयत्वात् पुनः प्रकारान्तरेण कथनमित्यर्थः । सूत्रभूत इति ।

प्रथमो मन्त्रः सूत्रभूतः । तदग्रिमा मन्त्रा भाष्यभूताः । संक्षेपविस्तराभ्यामुक्तोऽर्थः शीघ्रं

बुद्धयाम्को भवतीत्यर्थः । सूत्रमयकथनं संक्षेपात्मकम् । भाष्यमयकथनं विस्तरात्मकम् ।

सूत्रभाष्यलक्षणं तु पूर्वमुक्तम् । अवधारणं—निश्चयः । ' द्वौ सुपर्णौ सयुजौ सखायौ ' इति

चतुर्षु रूपेषु—औ इत्यस्य स्थान आकारश्छान्दसः । शोभनपतनाविति । जीवस्याज्ञत्वेन

नियम्यत्वयोग्यत्वात् ईश्वरस्य सर्वज्ञत्वेन नियामकत्वशक्तियोगात् शोभनम् उचितं नियम्य-

नियामकभावगमनं ययोस्तौ शोभनपतनौ । पक्षिसामान्याद्वेति । वृक्षाभ्रयणादिरूपाले-

सयुजा सयुजौ सहैव सर्वदा युक्तौ सखाया सखायौ समानाख्यानौ समा-
 नाभिव्यक्तिकारणावेवंभूतौ सन्तौ समानमविशेषमुपलब्ध्यधिष्ठानतया, एकं
 वृक्षं वृक्षमिवोच्छेदनसामान्याच्छरीरं वृक्षं परिष्वज्यते परिष्वक्तवन्तौ ।
 सुपर्णाविवैकं वृक्षं फलोपभोगार्थम् । अयं हि वृक्ष ऊर्ध्वमूलोऽवाक्शाखोऽ-
 श्वत्थोऽव्यक्तमूलप्रभवः क्षेत्रसंज्ञकः सर्वप्राणिकर्मफलाश्रयस्तं परिष्वक्तौ सुपर्णा-
 विवाविद्याकामकर्मवासनाश्रयलिङ्गोपाध्यात्मेश्वरौ । तयोः परिष्वक्तयोरन्य
 एकः क्षेत्रज्ञो लिङ्गोपाधिवृक्षमाश्रितः पिप्पलं कर्मनिष्पन्नं सुखदुःखलक्षणं
 फलं स्वाद्वेनैकविचित्रवेदनास्वादरूपं स्वाद्वत्ति भक्षयत्युपभुङ्क्तेऽविवेकतः । अन-
 भन्नन्य इतर ईश्वरो नित्यशुद्धबुद्धमुक्तस्वभावः सर्वज्ञः सत्त्वोपाधिरीश्वरो
 नाश्राति । प्रेरयिता ह्यसावुभयोर्भोज्यभोक्त्रोर्नित्यसाक्षित्वसत्तामात्रेण । स
 त्वनभन्नन्योऽभिचाकशीति पश्यत्येव केवलम् । दर्शनमात्रं हि तस्य प्रेर-
 यितृत्वं राजवत् ॥ १ ॥

धर्मसाजात्यादित्यर्थः । उच्छेदनसामान्यादिति । 'ओवश्च छेदने' इति धातो रूपम् ।
 वृक्ष्यते छिद्यत इति वृक्षः शरीरम् । ऊर्ध्वमूल इति । ऊर्ध्वम् उत्तरं ब्रह्म मूलमधिष्ठानं
 यस्येति । अवाक्शाख इति । अवाञ्च-ब्रह्मापेक्षया निकृष्टाः प्राणादयः शाखा यस्य ।
 अश्वत्थ इति । श्वः न तिष्ठतीत्यश्वत्थः । अव्यक्तमूलप्रभव इति । अव्यक्तम् अव्या-
 कृतम् मूलमुपादानं समवायिकारणं तस्मात् प्रभवति । यावद्ज्ञानं तावत्कालपर्यन्तं स्थायी-
 त्यर्थः । अविद्याकामेत्यादि । अविद्याकामकर्मवासनानामाश्रयः स एव लिङ्गम् उपा-
 धिर्यस्य तादृश आत्मा जीवाख्यः । परमात्मैव अविद्याश्रयलिङ्गोपाधिना जीवसज्ञा भज्य
 इत्यर्थः । लिङ्गोपाधीत्यादि । लिङ्गदेहोपाधिमाश्रित इत्यर्थः । विचित्राः विविधाः ।
 वेदनाः-दुःखानि । आस्वादः-माधुर्यम् । अविवेकतः-अज्ञानात् । सत्त्वोपाधिरिति ।
 सत्त्वं मायाख्यमुपाधिरस्येति । मायोपाधिरीश्वरः । अविद्याोपाधिर्जीवः । सत्तामात्रेणेति ।
 केवलस्तिव्येनेत्यर्थः । यथा दीपो गृहपतिं चौरं वा तत्तदभिमतकर्मणि प्रेरयति केवलस्थित्यैव
 तथेश्वरः । राजवदिति । यथा राजा केवलदर्शनमात्रेण भृत्यान् प्रयोजयति । अयं भावः ।
 किञ्चित्सनानादिकर्म चिकीर्षुं राजा भृत्यानालोकयत्येव केवलम् । भृत्यास्तु तन्मनोगतं
 ज्ञानैव तत्कार्यं कुर्वन्ति । केवल दर्शनमात्रेण प्रवर्तकत्वं एवायं दृष्टान्तः । राजा यथा
 भृत्यकृतकार्यस्य फलभोक्ता भवति तथा तु परो जीवकृतस्य फलभोक्ता न भवतीति
 विज्ञेयम् ॥ १ ॥

तत्रैवं सति

समाने वृक्षे पुरुषो निमग्नोऽ-

नीशया शोचति मुह्यमानः ।

जुष्टं यदा पश्यत्यन्यमीश-

मस्य महिमानमिति वीतशोकः ॥ २ ॥

समाने वृक्षे यथोक्ते शरीरे पुरुषो भोक्ता जीवोऽविद्याकामकर्मफल-
रागादिगुरुभाराक्रान्तोऽलाबुरिव सामुद्रे जले निमग्नो निश्चयेन देहात्मभाव-
मापन्नोऽयमेवाहममुष्य पुत्रोऽस्य नप्ता कृशः स्थूलो गुणवान्निर्गुणः सुखी
दुःखीत्येवं प्रत्ययो नास्त्यन्योऽस्मादिति जायते भ्रियते संयुज्यते वियुज्यते च
संबन्धिवान्धवैः । अतोऽनीशया न कस्यचित्समर्थोऽहं, पुत्रो मम विनष्टोऽ-
मृता मे भार्या, किं मे जीवितेनेत्येवं दीनभावोऽनीशा तथा शोचति संत-
प्यते मुह्यमानोऽनेकैरनर्थप्रकारैरविवेकतयान्तश्चिन्तामापद्यमानः स एवं प्रेत-
तिर्यङ्मुण्यादियोनिष्वाजवं जवीभावमापन्नः कदाचिदनेकजन्मसु शुद्धधर्म-

अलाबुरिवेति । अलाबुः—तुम्बीफलम् । महाराष्ट्रभाषायां ‘भोपळ’ इति
प्रसिद्धम् । अलाबुफलं जलतरणसमर्थमपि पाषाणादिगुरुभाराक्रान्तं सत् जले निमज्जति
केनचित्द्वारेऽपनीते पुनर्जले तरति तद्वज्जीवः स्वयं ब्रह्मरूपत्वेन मुक्तोऽपि अविद्याकाम-
कर्मादिगुरुभाराक्रान्तः सन् संसारसमुद्रे निमज्जति पश्चात्संचितमुक्तकर्मवशात् कारुणिकेन
गुरुणा भाराद्यपनीय दर्शितयोगमार्गः क्रमेण वीतशोको भवति । इदमत्र ध्येयम् । १
आवरणम् २ विक्षेप इति शक्तिद्वयमविद्यायाः । तत्रेश्वरभाषाप्रतिपत्तिरूपा, अनीशा—आव-
रणम् । शोचतीति विक्षेपः । तदुभयहेतुरनिर्वाच्यमज्ञानं मोहः । तेन विशिष्टोऽहं करोमी-
त्यादिभिरनेकप्रकारैरविवेकितामापद्यते जीवः । ततः स देहमेवात्मत्वेन प्रतिपद्यते तदाह-
देहात्मभावमापन्न इति । नप्ता—पौत्रः । एवंप्रत्ययः—एवंज्ञानः । संयुज्यते वियुज्यते
चेति । तथावोक्तं—यथा काष्ठं च काष्ठं समेयातां महोदधौ । समेत्य च व्यपेयातां तद्व-
द्भूतसमागमः ॥ इति । अनीशयेति । ईश्वरभावाप्रतिपत्त्या सामर्थ्याभावेनेत्यर्थः ।
अन्तश्चिन्तामिति । तस्यान्तःकरणे पुत्रविनाशादिषा चिन्ता जायत इत्यर्थः । प्रेताः—
पिशाचाः । तिर्यञ्चः—पशुपक्षिणः । आजवमिति । अनवरतम् । जवीभावं—निकृष्ट-
भावम् । लक्षणया लघुभावमित्यर्थः । आपन्न इति । कर्मरूपेण वायुना प्रेरितो लघु-
भावात्क्षेप्यमापन्नः स एव जीवः वीतशोको भवतीति संबन्धः । अयं भावः । सत्कर्म-
वायुप्रेरितः स एव शोचन् जीवो वक्ष्यमाणप्रकारेण वीतशोको भवतीत्यर्थः । अनेकजन्म-

संचितनिमित्ततः केनचित्परमकारुणिकेन दर्शितयोगमार्गोऽर्हि सा सत्यब्रह्म-
चर्यसर्वत्यागशमदमादिसंपन्नः समाहितात्मा सञ्जुष्टं सेवितमनेकैर्योगमार्गैः
कर्मिभ्यश्च यदा यस्मिन्काले पश्यति ध्यायमानोऽन्धं वृक्षोपाधिलक्षणाद्वि-
लक्षणमीशमसंसारिणमशनायापिपासाशोकैर्मोहजराभ्रमृत्ष्वतीतमीशं सर्वस्य
जगतोऽयमहमस्म्यात्मा सर्वस्य समः सर्वभूतस्थो नेतारोऽविद्याजानितोपाधि-
परिच्छिन्नो मायात्मेति विभूतिं महिमानं च जगद्रूपमस्यैव मम परमेश्वर-
स्येति यदैव द्रष्टा, तदा वीतशोको भवति । सर्वस्मच्छोकसागराद्विप्रमुच्यते
कृतकृत्यो भवतीत्यर्थः ॥ २ ॥

अन्योऽपि मन्त्र इममेवार्थमाह सविस्तरम् ।

यदा पश्यः पश्यते रुक्मवर्णं
कर्तारमीशं पुरुषं ब्रह्मयोनिम् ।

तदा विद्वान्पुण्यपापे विधूय
निरञ्जनः परमं साम्यमुपैति ॥ ३ ॥

यदा यस्मिन्काले पश्यः पश्यतीति विद्वान्साधक इत्यर्थः । पश्यते
पश्यति पूर्वशुद्धरुक्मवर्णं स्वयंज्योतिःस्वभावं रुक्मस्यैव वा ज्योतिरस्याविनमसि ।
कर्तारं सर्वस्या जगतः ईशं पुरुषं ब्रह्मयोनिं ब्रह्म च तद्योनित्वात्सौ ब्रह्मयोनिस्तं
ब्रह्मयोनिं ब्रह्मणो वापरस्य योनिं स यदा चैवं पश्यति तदा स विद्वान्पश्यः
पुण्यपापे बन्धनभूते कर्मणि समूले विधूय निरस्य दग्ध्वा निरञ्जनो निलंबो

स्विति । बहूनां जन्मनामन्ते ज्ञानवान्मां प्रपद्यते' इति भगवदुक्तेः । परमकारुणि-
कमेति । परमदयालुता गुरुणेत्यर्थः । सर्वत्यागः-संन्यासः । समाहितात्मा-शान्तचित्तः ।
वृक्षोपाधिलक्षणादिति । शरीरोपाधिलक्षणो जीवस्ताद्विभ्रमित्यर्थः । अज्ञानाया-माया-
विच्छिन्ना-पिपासा-पापेच्छा । अतीतः-अतिक्रान्तः । अज्ञानायादिरहितमित्यर्थः । आवि-
द्याजनितोत्पत्तिः । आविद्याया जनित उत्पादितः शरीरादिरूप उपाधिः तेन परिच्छिन्नः
पृथक्कृतः । मायात्मा-मायास्वरूपः । वीतशोकः-विगतशोकः । कृतकृत्य इति । परम-
स्वज्ञानरूपं कृत्यं कृतं संपादितं येनेत्यर्थः ॥ १५ ॥

इममेवेति । तत्स्वयं बुद्धेयत्वाद्युनक्तारो न दोषाय । अविनाशि-नित्यम् ।
अपरस्येति । लक्षणया सगुणब्रह्मणः कारणभूतमित्यर्थः । पश्य इति । 'दर्शितं प्रेक्षितं'
स्वरूपं रूपम् । बन्धनभूत इति । पापकर्मवत् पुण्यकर्मणि बन्धकर्मवत् जन्मकारण-

विगतक्लेशः परमं प्रकृष्टं निरतिशयं साम्यं समतामद्वयलक्षणाम्, द्वैतविषया-
णि साम्यान्यतोऽर्वाञ्च्येवातोऽद्वयलक्षणमेतत्परमं साम्यमुपैति प्रतिपद्यते ॥ ३ ॥

किंच—

प्राणो ह्येष यः सर्वभूतैर्विभाति

विज्ञानन्विद्वान्भवते नातिवादी ।

आत्मक्रीड आत्मरतिः क्रियावा—

नेष ब्रह्मविदां वरिष्ठः ॥ ४ ॥

सोऽयं प्राणस्य प्राणः पर ईश्वरो ह्येष प्रकृतः सर्वैर्भूतैर्ब्रह्मादिस्तम्ब-
वर्धनैः । इत्थंभूतलक्षणे तृतीया । सर्वभूतस्थः सर्वात्मा सन्नित्यर्थः ।
विभाति विविधं दीप्यते । एवं सर्वभूतस्थं यः साक्षादात्मभावेनायमहम-
स्मीति विज्ञानन्विद्वान्वाक्यार्थज्ञानमात्रेण न भवते न भवतीत्येतत् किम् । अति-
वाद्यतीत्य सर्वानन्यान्वदितुं शीलमस्येत्यतिवादी । यस्त्वेवंसाक्षादात्मानं प्राणस्य
प्राणं विद्वान् सोतिवादो न भवतीत्यर्थः । सर्वं यदात्मैव नान्यदस्तीति दृष्टं
तदा किं ह्यसावतीत्य वदेत् । यस्य त्वपरमन्यद्दृष्टमस्ति स तदतीत्य वदति ।
अयं तु विद्वानात्मनोऽन्यत्र पश्यति नान्यच्छृणोति नान्यद्विजानाति । अतो
नातिवदति । किंचात्मक्रीड आत्मन्येव क्रीडा क्रीडनं यस्य नान्यत्र पुत्रदारा-

त्वात् । निरतिशयमिति । निर्गतः अतिशयो यस्मात्तत् । साम्यं सादृश्यं सर्वावयवा-
च्छेदेन न भवति । 'तद्विभ्रत्वे सति तद्रूपभूयोधर्मवत्त्वं सादृश्यम्' इति सादृश्यलक्षणात् ।
चन्द्रस्य सादृश्यं मुखे प्रसन्नताधर्मेण न वर्तुलत्वादिरूपैः सर्वधर्मैः । तद्वदत्रापि स्यात्तेन च
मुखचन्द्रयोरिव द्वैतापात्तिरिति शंका निराकर्तुं निरतिशयमित्युक्तिः । सर्वाशेनात्र साम्यं न
मुखचन्द्रादिवद्भूयोऽवयवैः । तच्च सर्वावयवसाम्यं एकस्मिन्नेव वस्तुनि संभवति तेनेदं सिद्धं
यत्र जीवपरमात्मनोरद्वैतं प्रतिपाद्यमिति तदाह—अद्वयलक्षणांमिति । अर्वाञ्चि-
निकृष्टानि ॥ ३ ॥

सर्वभूतैरिति । सर्वभूतैरुपलक्षित इत्यर्थः । इत्थंभूतलक्षण इति । 'इत्थंभूत-
लक्षणे च' । या. सू. (२।३।२१) इत्यनेन सर्वभूतैरिति तृतीया । यथा कस्यचित्पुरुषस्य शिरसि
जटाभारं दृष्ट्वा तापसोऽयमिति प्रतीयते तत्र जटाभिस्तापस इति-तृतीया प्रयुज्यते । तत-
श्च 'जटाभिस्तापसः' इत्यस्य जटाज्ञाभ्यस्तापसत्वाविशिष्ट इत्यर्थस्तथैव यः सर्वभूतैः' इति
श्रुतिवाक्यस्य सर्वभूतज्ञाप्योत्पादकत्वविशिष्ट इत्यर्थः । ब्रह्मादिस्तम्बपर्यन्तानां कार्यरूपाणां
ब्रह्मणोतिरिक्त कारणं न संगच्छते तेन तत्कारणभूतो विवर्तरूपेण सर्वात्मेश्वरो विभाती-
त्यर्थः । नातिवदतीति । ब्रह्मणोऽतिरिक्तं घटपटादिभ्यं शब्दजातं तात्पर्येण न वदती-

दिषु स आत्मक्रीडः । तथात्मरतिरात्मन्येव रती रमणं प्रीतिर्यस्य स आत्म-
रतिः । क्रीडा बाह्यसाधनसपेक्षा । रतिस्तु साधननिरपेक्षा बाह्यविषयप्रीति-
मात्रमिति विशेषः । तथा क्रियावाञ्छानध्यानवैराग्यादिक्रिया यस्य सोऽयं
क्रियावान् । समासपाठ आत्मरतिरेव क्रियास्य विद्यत इति बहुव्रीहिमतुबर्थ-

त्यर्थः । क्रीडारत्योर्विषयविभागमाह-बाह्यसाधनेत्यादि । बाह्यं साधनं कन्दुकादि ।
बाह्यविषयप्रीतिमात्रमिति । केवलं विषयास्वादः । समासपाठ इति । अत्र पाठ-
द्वयम् । १ आत्मरतिः क्रियावान् । २ आत्मरतिक्रियावान् । इति च । तत्र प्रथमः रति-
क्रियोऽसमाससमस्तः पाठः । द्वितीयः रतिक्रियोः समासात्समस्तः पाठः । तत्र प्रथम-
पक्षे आत्मनि रतिर्यस्येति बहुव्रीहिः । प्रशस्ता क्रियास्येति मतुप्प्रत्ययश्च । द्वितीये समास-
पक्षे एवं विग्रहः स्यात् आत्मनि रतिः आत्मरतिरिति सप्तमी तत्पुरुषः । सैव क्रिया-
विद्यतेऽस्येति मतुप् । प्रथमेऽसमासपक्षे आत्मरतिरिति बहुव्रीहिः क्रियावानिति मतुप् च ।
ननु यदि द्वितीयपक्षे बहुव्रीहिर्मतुप् च नार्थायेत तर्हि कथमेतद्भाष्यम् । बहुव्रीहिमतु-
बर्थयोरन्यनरोऽतिरिच्यत इति । अस्य द्वादिति भासमानोऽर्थः-बहुव्रीहिमतुबर्थ-
योर्मध्य एकोऽतिरिच्यतेऽधिको भवति व्यर्थ इति । परं नायमर्थो युक्तिसहः । यतो बहुव्री-
हिमतुबर्थयोरेकत्र समायोगाभावः । तर्हि कौथो युक्तिसह इति चेत् शृणु । असमासपाठे
बहुव्रीहिः कर्तव्यः 'आत्मरतिः' इति पदे । ततः क्रियावान् इत्यत्र मतुप् । एवं च बहु-
व्रीहिविशिष्टो मतुप् प्रथमेऽसमासपक्षे । द्वितीये समासपक्षे 'आत्मरतिः' इति पदे सप्तमी-
तत्पुरुषः कर्तव्यः । ततः क्रियावानिति मतुप् । ततश्च द्वितीयपक्षे केवलो मतुप् । अयं च
द्वितीयः बहुव्रीहिरहितः केवलो मतुप् श्रेष्ठः । अर्थसामञ्जस्यात् । तथाहि-आत्मरतिरेव
केवलं क्रिया यस्य विद्यते ब्रह्मविदः । एवं चात्मरतिव्यतिरिक्ता बाह्या क्रिया तस्य निरस्यते
तेनायं बहुव्रीहिरहितो मतुप्पक्षः सार्धायान् । प्रथमेऽसमासपक्षे बहुव्रीहिणा ब्रह्मविद आत्म-
रतिर्यस्येति तथा च क्रियावानित्यनेन बाह्यक्रियापि प्रतिपाद्यते ततश्च बाह्यक्रियाविशिष्टत्वेन
द्वैतप्रतीतेरद्वैतहानेः परमं साम्यमुपैतीति प्रकृतश्रुतिविरोधः स्यादतो द्वितीयः समासपक्षः
सार्धायानिति भाष्यकाराशयः । नन्वेवमाशये भाष्याक्षराणि कथं योजनीयानीति चेत्तदपि
शृणु । बहुव्रीहिमतुबर्थयोः-प्रथमबहुव्रीहिसमासघटिमतुप्पक्षः बहुव्रीहिरहितमतुप्पक्षः इति
द्वयोः पक्षयोर्मध्येऽन्यतरो द्वितीयः मतुप्पक्षः अर्थसामञ्जस्यात् अतिरिच्यते अधिको भवति
सार्धायान् भवतीत्यर्थः । यद्यप्येवमर्थकरणे लक्षणाश्रयणीया भवति तथापि तात्पर्यानुपपत्त्या
लक्षणाश्रयणस्य प्रामाणिकत्वाद्व्यन्तराभावाच्च तदाश्रयणम् ॥ अद्यमेकः प्रकारः पूर्वोक्तग्रन्थ-
तात्पर्यप्रदर्शनस्य । अयं च प्रकारः आनन्दज्ञानसंसतः । अपरोपि प्रकारः केषाञ्चिन्मते ।
तथाहि-बहुव्रीहिमतुबर्थयोरन्यतरोऽतिरिच्यते' इत्यत्र संभाव्यमानयोरिति शेषः कर्तव्यः ।
तथा च समासपाठे यादं द्वयं क्रियेत बहुव्रीहिर्मतुप् च तर्हि तत्रोभयोर्मध्ये चैकोऽधिको भवेत् ।

योरन्यतरोऽतिरिच्यते । केचित्त्वमिहोत्रादिकर्मब्रह्मविद्ययोः समुच्चयार्थमिच्छन्ति । तच्चैष ब्रह्मविदां वरिष्ठ इत्यनेन मुख्यार्थवचनेन विरुध्यते । न हि बाह्यक्रीड आत्मरतिश्च भवितुं शक्तः । कश्चित्काचिद्बाह्यक्रियाविनिवृत्तौ ह्यात्मक्रीडो भवति बाह्यक्रियात्मक्रीडयोर्विरोधात् । न हि तमःप्रकाशयोर्युगपदेकत्र स्थितिः संभवति । तस्मादसत्प्रलपितमेवैतदनेन ज्ञानकर्मसमुच्चयप्रतिपादनम् । “अन्या वाचो विमुञ्चथ” (मुं. २।२।५) “संन्यासयोगात्” (मुं. ३।२।६) इत्यादिश्रुतिभ्यश्च । तस्मादयमेवेह क्रियावान्यो ज्ञानध्यानादिक्रियावानसंभिन्नार्थमर्यादः संन्यासी य एवंलक्षणो नातिवाद्यात्मक्रीड आत्मरतिः क्रियावान्ब्रह्मनिष्ठः स ब्रह्मविदां सर्वेषां वरिष्ठः प्रधानः ॥ ४ ॥

अधुना सत्यादीनि भिक्षोः सम्यग्ज्ञानसहकारीणि साधनानि विधीयन्ते निवृत्तिप्रधानानि ।

सत्येन लभ्यस्तपसा ह्येष आत्मा

सम्यग्ज्ञानेन ब्रह्मचर्येण नित्यम् ।

अन्तःशरीरे ज्योतिर्मयो हि शुभ्रो

यं पश्यन्ति यतयः क्षीणदोषाः ॥ ५ ॥

अत्र तु केवलं मतुप् कृतस्तेन न बहुव्रीहैवैथर्यमित्यर्थः । अत्र पक्षे यद्यापि लक्षणाश्रयणं नास्ति तथापि संभाव्यमानयोरित्यस्य शेषः कर्तव्य इति शब्दाध्याहाररूपो दोषः । एवं चोभयोरपि पक्षयोः शब्ददोषघटितत्वादर्थसामञ्जस्यात्पूर्वः प्रकार आश्रयणीय इति भाति । अन्यच्च समासपाठे कर्मधारयान्मतुप् कर्तव्यः स च कर्मधारयान्मतुब्नेष्टः इति पातञ्जलमहाभाष्यानभिमतः । एवं च वैयाकरणानभिमतत्वेनात्र पाठे भाष्यकारैः श्रीशंकराचार्यैरुचिः प्रदर्शिता-समासपाठे तु-इति तुशब्देन । यतोऽत्र आत्मरतिरेव क्रिया आत्मरतिक्रिया इति कर्मधारयसमासं कृत्वा ततो मतुप् कर्तव्यो भवति । स च पूर्वोक्तरीत्या न संगच्छत इति । केचित्त्विति । वृत्तिकृतो बौधायनादयो ज्ञानकर्मसमुच्चयवादिनः । तन्मते-आत्मरतीत्यादौ असमस्ते समस्ते च पाठे आत्मरतिपदेन ज्ञानं प्रतिपाद्यते क्रियावत्पदेन अग्निहोत्रादि कर्म प्रतिपाद्यत इति । मुख्यार्थवचनेनेति । ब्रह्मविदां वरिष्ठ इति मुख्यार्थकं (ब्रह्मविद्वरिष्ठ इति पदं) न लाक्षणिकं सगुणोपासकादिपरमित्यर्थः । शक्त इति । एककालं बाह्यात्मक्रीडयोरसंभवात् । तदाह-कश्चिदित्यादि । असत्प्रलपितमिति । श्रुतिविरुद्धं ज्ञानकर्मसमुच्चयरूपम् । तस्मादिति । क्रियाशब्देन बाह्यक्रियाग्रहणासंभवात् ध्यानादय आन्तराः क्रिया ग्राह्याः । असंभिन्नार्थमर्याद इति । बाह्यक्रियावलम्बेन ब्रह्मज्ञानरूपार्थमर्यादा न विहतानेनेति बोध्यम् ॥ ४ ॥

सत्येनानृतत्यागेन मृषावदनत्यागेन लभ्यः प्राप्तव्यः । किंच तपसा हीन्द्रियमनएकाग्रतया “मनसश्चेन्द्रियाणां च ह्यैकग्रन्थं परमं तपः” इति स्मरणात् । तद्व्यनुकूलमात्मदर्शनाभिमुखीभावात्परमं साधनं तपो नेतरच्छा-
न्द्रायणादि । एष आत्मा लभ्य इत्यनुषङ्गः सर्वत्र । सम्यग्ज्ञानेन यथाभूतास्मि-
दर्शनेन ब्रह्मचर्येण मैथुनासमाचारेण नित्यं सर्वदा नित्यं सत्येन नित्यं तपसा नित्यं सम्यग्ज्ञानेनेति सर्वत्र नित्यशब्दोऽन्तर्दीपिकान्यायिनांनुषक्तव्यः ।
वक्ष्यति च—“न येषु जिह्ममनृतं न माया च”(प्र.१।१६) इति कासांवाग्मी-
य एतैः साधनैर्लभ्य इत्युच्यते अन्तःशरीरेऽन्तर्मध्ये शरीरस्य पुण्डरीकाकारांशे
ज्योतिर्मयो हि रुक्मवर्णः शुभ्रः शुद्धो यमात्मानं पश्यन्त्युपलभन्ते यतयो

भिक्षोरिति । संन्यासिन इत्यर्थः । सम्यग्ज्ञानसहकारिणीति । अत्र सम्यग्ज्ञान-
शब्देन वाक्यार्थज्ञानं प्राह्यं यस्माज्ज्ञानात् कमशः ब्रह्मानुभवात्मकं फलमन्ते संपद्येत् । यतो
वाक्यार्थज्ञानस्यैव सत्यादीनां सहकारिसाधनानामपेक्षा । ब्रह्मानुभवे संपन्ने तु नापेक्षा सत्या-
दीनामतः पूर्वोक्तं वाक्यार्थज्ञानं प्राह्यम् । एवं चानुभवात्मकस्य परिपक्वज्ञानस्य लाभाय
सत्यादीनि साधनान्यपेक्ष्यन्ते । ततो वाक्यार्थज्ञानस्य सत्यादीनां च समुच्चय इष्यते एव ।
परिपक्वज्ञाने सहकार्यपेक्षायां प्रमाणं नास्ति । यतः परिपक्वज्ञानानन्तरं कर्मणामसंश्लेषः श्रुता-
वाम्नातः । देवादीनां कर्मरहितानामपि मुक्तिः श्रूयते च । निवृत्तिप्रधानानीति ।
सत्यतपोब्रह्मचर्येषु निवृत्तिरेव प्राधान्येन प्रोच्यते । चान्द्रायणादीति । आदिपदेन सां-
तपनकृच्छ्रपराकयोर्ग्रहणम् । तल्लक्षणानि यथा—चान्द्रायणं वसिष्ठस्मृतौ—एकैकं वर्द्धयेत्पिण्डं
शुक्ले कृष्णे च च्हासयेत् । इन्दुक्षये न भुञ्जीत ह्येष चान्द्रायणो विधिः ॥ इति । सातप-
नकृच्छ्रम्—गोमूत्रं गोमयं क्षीरं दधि सर्पिः कुशोदकम् । जग्ध्वा परेणुपवसेत् कृच्छ्रं सान्तपनं
चरन् ॥ इति । पराकं च मनुस्मृतौ—यदात्मनोऽप्रमत्तस्य द्वादशाहमभोजनम् । पराको नाम
कृच्छ्रोऽयं सर्वपापपानोदनः ॥ बृहस्पतिस्मृतौ—जपहोमरतः कुर्याद् द्वादशाहमभोजनम् । पराक
एष विख्यातः सर्वपापप्रणाशनः ॥ अनुषंगः—सबन्धः । मैथुनासमाचारेणेति । मैथु-
नाकरणेनेत्यर्थः । अन्तर्दीपिकान्यायेनेति । यथा गृहमध्ये स्थापित एक एव दीपो
गृहस्थान् सर्वान् घटापटादिपदार्थान् प्रकाशयति तथा श्लोकमध्ये पठितो ‘नित्यम्’ इति
शब्दस्तच्छ्लोकस्थान्श्लोकदिशब्दान् विशेषयति । अनुषक्तव्यः—संबन्धीयः । वक्ष्यतीति ।
न येषु जिह्ममनृतं न माया, इति वाक्यमत्रैवौपनिषदि न विद्यते किंतु प्रश्नोपनिषदि । तेन
श्रीशंकराचार्याणां मतेऽस्या मुण्डकोपनिषदः प्रश्नोपनिषदस्य संबन्धो वर्तते तत एव वक्ष्य-
तीत्युक्तिः । एतद्विषयो विस्तर उपोद्घाते द्रष्टव्यः । यतय इति । ‘यतो प्रयत्ने’ इत्यस्य

यतनशालाः सन्यासेनः क्षाणदोषाः क्षाणक्रीडादिचित्तमलीः स आत्मा नित्य
सत्यादिसाधनैः सन्यासिभिर्लभ्यत इत्यर्थः । न कादाचित्कैः सत्यादिभिर्ल-
भ्यते ॥ ५ ॥

सत्यादिसाधनस्तुत्यर्थोऽयमर्थवादः—

सत्यमेव जयति नानृतं

सत्येन पन्था विनतो देवयानः ।

येनाक्रमन्त्यक्रमन्त ऋषयो ह्यासकामा

यत्र तत्सत्यस्य परमं निधानम् ॥ ६ ॥

सत्यमेव सत्यवानेव जयति नानृतं नानृतवादीत्यर्थः । न हि सत्यानृतयोः
केवलयोः पुरुषानाश्रितयोजयः पराजयो वा संभवति । प्रसिद्धं लोके सत्य-
वादिनानृतवाद्यभिभूयते न विपर्ययोऽतः सिद्धं सत्यस्य बलवत्साधनत्वम् ।
किंच शास्त्रतोऽप्यवगम्यते सत्यस्य साधनातिशयत्वम् । कथम् । सत्येन
यथाभूतवादव्यवस्थया पन्था देवयानाख्यो विनतो विस्तीर्णः सातत्येन प्रवृत्तः ।
येन पन्था ह्याक्रमन्त्याक्रमन्त ऋषयो दर्शनवन्तः कुहकमायाशाठ्याहंकार-
दम्भानृतवार्जिता ह्यासकामा विगततृष्णाः सर्वतो यत्र यस्मिंस्तत्परमार्थतत्त्वं
सत्यस्यात्तमसाधनस्य संबन्धि साध्यं परमं प्रकृष्टं निधानं पुरुषार्थरूपेण

रूपं तत उक्त—यतनशाला इति । कादाचित्कैरिति । जन्मपर्यन्तमसत्यभाषी कदा-
चित्प्रसंगविशेषे सत्यं ब्रूयाच्चेत्तत्र फलायेत्यर्थः ॥ ५ ॥

अर्थवाद इति । सत्यभाषणे प्रवर्तकं स्तुतिवाक्यमित्यर्थः । केवलसत्यानृतयोर-
चेतनयोर्ययपराजयौ न संभवत इत्यत आह—सत्यवानित्यादि । सत्यपदं सायबादिनो
लक्षकम् । तथानृतपदमनृतवादिनो लक्षकम् । मुख्यार्थबाधे लक्षणायाः संभवात् मुख्यार्थ-
बाधे विशदयति—नहीति । पुरुषानाश्रितयोरिति । सत्यमनृतं च गुणौ । गुणानां च
गुण्यश्रयेणैव कार्यसंपादकत्वं न तु स्वतः । ततश्च पुरुषमाश्रित्य सत्यानृतयोर्ययपराजयौ ।
न विपर्यय इति । अनृतवादिना सत्यवादीं पराजीयत इति न शिष्टजनेषु संभावनेत्यर्थः ।
देवयानाख्य इति । देवा यान्त्यनेनेति देवयानः । देवपदेन शिष्टेना ग्रहणम् । देव-
यानः—शिष्टजनेष्टः । दर्शनवन्तः—ज्ञानिनः । कुहकं—परवचनम् । माया—अन्तरन्ध्या
गृहीत्वा बहिरन्यथा प्रकाशनम् । मनस्यन्यद्वचस्यन्यत्कर्मण्यन्यद् दुरात्मनामित्युक्तेः । शाठ्य-
विभवानुसारेणाप्रदानम् । अहंकारः—भिष्याभिमानः । दम्भः—धर्मध्वजित्वम् । अनृत-
दृष्टविरुद्ध भाषणम् । विगततृष्णाः—लोभराहिताः । साध्यमिति । सत्यमुत्तमसाधनं साध्यं

निधीयत इति निधानं वर्तते । तत्र च येन पथाक्रमन्ति स सत्येन वितत इति पूर्वेण संबन्धः ॥ ६ ॥

किं तत्किं धर्मकं च तदित्युच्यते—

बृहच्च तद्विव्यमचिन्त्यरूपं

सूक्ष्माच्च तत्सूक्ष्मतरं विभाति ।

दूरात्सुदूरे तदिहान्तिके च

पश्यत्स्विहैव निहितं गुहायाम् ॥ ७ ॥

बृहन्महच्च तत्प्रकृतं ब्रह्म सत्यादिसाधनेन सर्वतो व्याप्तत्वात् । दिव्यं स्वयंप्रभमानिन्द्रियगोचरमत एव न चिन्तयितुं शक्यतेऽस्य रूपमित्यचिन्त्य-
रूपम् । सूक्ष्मादाकाशादेरपि तत्सूक्ष्मतरं, निरतिशयं हि सौक्ष्म्यमस्य सर्व-
कारणत्वाद्विभाति विविधमादित्यचन्द्राद्याकारेण भाति दीप्यते । किंच दूरा-
द्विप्रकृष्टदेशात्सुदूरे विप्रकृष्टतरे देशे वर्ततेऽविदुषामत्यन्तागम्यत्वात्तद्ब्रह्म ।
इह देहेऽन्तिके समीपे च विदुषामात्मत्वात् । सर्वातरत्वाच्चाकाशस्याप्यन्तर-
श्रुतेः । इह पश्यत्सु चेतनावत्स्वित्येतत् । निहितं स्थितं दर्शनादिक्रियावच्चेन
योगिभिर्लक्ष्यमाणम् । क गुहायां बुद्धिलक्षणायाम् । तत्र हि निगूढं लक्ष्यते
विद्वद्भिः । तथाप्यविद्यया संवृतं सन्न लक्षते तत्रस्थमेवाविद्वद्भिः ॥ ७ ॥

च पुरुषार्थ इत्यर्थः । वितत इति । अस्मिन्मन्त्रे भाष्योक्तरीत्या उत्तरार्धगतानां पदानां
पूर्वार्धगतेन वितत इत्यनेन संबन्धः कर्तव्यः ॥ ६ ॥

पूर्वमन्त्रेण यदुक्तं सत्यस्य निधानं तद्विशेष्यते—बृहदित्यादिना । सत्यादिसाध-
नेनेति । सत्यतपोब्रह्मचर्यादिभिः सर्वत्र व्याप्तत्वात्तत्पूर्वमन्त्रोक्तं ब्रह्म महदित्यर्थः । आनि-
न्द्रियगोचरमिति । यतो वाचो निवर्तन्ते अप्राप्य मनसा सहेति श्रुत्या वागादीन्द्रियै-
रदृश्यं तेन तद्रूपं चिन्तयितुं न शक्यमित्यर्थः । सर्वकारणत्वादिति । कारणं कार्यापेक्षया
न्यूनमिति नियमः । इदं तु सर्वेषां कारणं ततः सबपेक्षया न्यूनत्वेनात्यन्तं सौक्ष्म्यमस्य ब्रह्मणः ।
अणोरणीयान्महतो महीयानिति श्रुतेः । आदित्यचन्द्रादीत्यादि । चन्द्रादीक्षत्रादिपदे-
नामिविद्युतां ग्रहणम् । अविदुषामिति । अज्ञानिभिरत्यन्तमज्ञेयं ब्रह्म । तस्य ज्ञानैकलभ्य-
त्वात् । 'ब्रह्मविदाप्नोति परम्' इति श्रुतेः । देह इति । बुद्धिगुहायामित्यर्थः । आत्मत्वा-
दिति । ज्ञानी त्वात्मैव मे मतमिति भगवदुक्त्या ब्रह्मण आत्मा ज्ञानी तेनैव न्यायेन
ब्रह्मापि ज्ञानिन आत्मभूतम् । संवृतं—आच्छन्नम् । न लक्ष्यत इति । यथा कण्ठस्थचामी-
क्यमणिर्वातादिभिः कण्ठस्थान्तरि निक्षिप्यमाणः भाजते तद्वन्निर्गमः ॥ ७ ॥

पुनरप्यसाधारणं तदुपलब्धिसाधनमुच्यते ।

न चक्षुषा गृह्यते नापि वाचा

नान्यैर्देवैस्तपसा कर्मणा वा ।

ज्ञानप्रसादेन विशुद्धसत्त्वस्ततस्तु

तं पश्यते निष्कलं ध्यायमानः ॥ ८ ॥

यस्मान्न चक्षुषा गृह्यते केनचिदप्यरूपत्वान्नापि गृह्यते वाचानभिधे-
यत्वान्न चान्यैर्देवैरितरेन्द्रियैः । तपसः सर्वप्राप्तिसाधनत्वेऽपि न तपसा गृह्यते ।
तथा वैदिकेनाभिहोत्रादिकर्मणा प्रसिद्धमहत्त्वेनापि न गृह्यते । किं पुनस्तस्य
ग्रहणे साधनमित्याह—ज्ञानप्रसादेनात्मावबोधनसमर्थमपि स्वभावेन सर्व-
प्राणिनां ज्ञानं बाह्यविषयरगादिदोषकलुषितमप्रसन्नमशुद्धं सन्नावबोधयति
नित्यं संनिहितमप्यात्मतत्त्वं मलावनद्ध इवादर्शः विलुलितामव सलिलम् ।
तद्यदेन्द्रियविषयसंसर्गजनितरागादिमलकालुष्यापनयनादादर्शसलिलादिवत्प्र-
सादितं स्वच्छं शान्तमवतिष्ठते, तदा ज्ञानस्य प्रसादः स्यात् । तेन ज्ञान-

असाधारणमिति । मुख्यमित्यर्थः । ब्रह्मप्राप्तौ ज्ञानमेव मुख्यं साधनं तदनेन
मन्त्रेण बोध्यते । अरूपत्वादिति । रूपग्रहण एव चक्षुषः सामर्थ्यं ब्रह्म तु रूपरहितं ततो
न चक्षुषा ग्राह्यम् । अनभिधेयत्वात्—अवाच्यत्वात् । देवशब्द इन्द्रियवाचकस्तदाह—इतरे-
न्द्रियैरिति । सर्वप्राप्तिसाधनत्व इति । यद् दुष्करं दुराराध्यं यद् दुरापं यच्च दुस्तरम् ।
तत्सर्वं तपसा लभ्यं तपो हि दुरतिक्रमम् ॥ इत्युक्तेः । प्रसिद्धमहत्त्वेनेति । श्रुतौ कर्मणो
महत्त्वं बहुशः प्रसिद्धमित्यर्थः । स्वभावेनेति । अनन्तजन्मगतकर्मवशादित्यर्थः । ज्ञान-
प्रसादेनेति । ज्ञायतेऽर्थोऽनेनेति व्युत्पत्त्या ज्ञानपदेन बुद्धिरभिधीयते । तथा च ज्ञानप्रसा-
देनेत्यस्यार्थः, बुद्धेः प्रसन्नतयेति संपन्नः । ज्ञानं—बुद्धिः । बाह्यविषयेत्यादि । बाह्याः
सक्चन्दनादयो विषयास्तत्र रागः—प्रेम । आदिपदेन द्वेषः । एवं च रागद्वेषादिदोषैः कलु-
षितमशुद्धतामापादितम् । अतएवाप्रसन्नं सन्न बोधयति संनिहितमप्यात्मतत्त्वं । अत्र
दृष्टान्तद्वयम् । मलावनद्ध आदर्शः । विलुलितं जलं च । अयमर्थः—यथा मलमभिभूत आदर्शो
हस्ताभ्यां चञ्चलतामापादितं जलं च समीपस्थमपि मुखं न प्रत्याययति तद्बाह्यविषयरग-
द्वेषाकान्तबुद्धिः समीपस्थं स्वगतमपि ब्रह्मतत्त्वं नावबोधयति । पश्चात् विषयेन्द्रियसंपर्कजन्य-
रागादिदोषापनयने स्वच्छा सती सैव बुद्धिः शुद्धादर्श इव स्थिरजलमिव चात्मतत्त्वं प्रका-
शयति । एवंचायं क्रमः—प्रथमं सत्यादिसाधनवता विषयानाकृष्टत्वेतसा पुरुषेण पूर्वं ध्यानं
संपादनीयम् । ततो ध्यानेन बुद्धिप्रसादः प्रापणीयः । बुद्धिप्रसादेनात्मा द्रश्यः । एवं चास्मि-
न्मन्त्रे द्वितीयाधैऽयमन्वयः । ध्यायमानो ज्ञानप्रसादेन विशुद्धसत्त्वः । ततस्तु तं निष्कलं

प्रसादेन विशुद्धस्त्वो विशुद्धान्तःकरणो योग्यो ब्रह्म द्रष्टुं यस्मात्, ततस्त-
स्मात्तु तमात्मानं पश्यते पश्यत्युपलभते निष्कलं सर्वावयवभेदवर्जितं ध्यायमानः
सत्यादिसाधनवानुपसंहृतकरण एकाग्रेण मनसा ध्यायमानश्चिन्तयन् ॥ ८ ॥

यमात्मानमेवं प्रकथयति—

एषोऽणुरात्मा चेतसा वेदितव्यो
यस्मिन्प्राणः पञ्चधा संविवेश ।
प्राणैश्चित्तं सर्वमोतं प्रजानां
यस्मिन्विशुद्धे विभवत्येष आत्मा ॥ ९ ॥

एषोऽणुः सूक्ष्म आत्मा चेतसा विशुद्धज्ञानेन केवलेन वेदितव्यः ।
कासौ । यस्मिन्शरीरे प्राणो वायुः पञ्चधा प्राणापानादिभेदेन संविवेश
सम्यक्प्रविष्टस्त्वस्मिन्नेव शरीरे हृदये चेतसा ज्ञेय इत्यर्थः । कीदृशेन चेतसा
वेदितव्य इत्याह—प्राणैः सहेन्द्रियैश्चित्तं सर्वमन्तःकरणं प्रजानामोतं व्याप्तं
येन क्षीरमिव स्नेहेन, काष्ठमिवाग्निना । सर्वं हि प्रजानामन्तःकरणं चेतना-
व्यपसिद्धं लोके । यस्मिन् चित्ते क्लेशादिमलवियुक्ते शुद्धे विभवत्येष उक्त
आत्मा विशेषेण स्वेनात्मना विभवत्यात्मानं प्रकाशयतीत्यर्थः ॥ ९ ॥

पश्यते । इति । तेनेदं सिद्धम् । ध्यानं न तत्त्वसाक्षात्कारे कारणं किंतु बुद्धिप्रसादे । तत्र-
साक्षात्कारे तु संशयादिरहितं प्रमाणज्ञानमेव कारणम् । ज्ञानस्य प्रसादः—बुद्धेः प्रसन्नता ।
यस्मादिति । यस्माद् विशुद्धान्तःकरणो ब्रह्म द्रष्टुं योग्यस्तस्मात् तमात्मानं पश्यत
इत्यादिसंघन्धः । निष्कलमिति । क्रियाविशेषणभेदद् ध्यायमान इत्यनेन संबध्यते ।
अवयवभेदरहितं यथा स्यात्तथा ध्यायमान इत्यर्थः । उपसंहृतकरण इति ।
विषयेभ्यः उपसंहृताणि समावर्जितानि करणानि इन्द्रियाणि यस्य । विषयाविनिवृत्तेन्द्रिय
इत्यर्थः । एकाग्रेणेति । निश्चलेनेत्यर्थः । यथा दीपो निवातस्थो ज्वलेते सोऽप्रमा स्मरति
भगवदुक्तेः ॥ ८ ॥

चेतसेति । चित्पदं वृत्तिवृत्तिमतोरभेदाज्ज्ञानवृत्त्युपलक्षकं तदाह—विशुद्धज्ञाने-
नेति । प्राणापानादीति । प्राणापानव्यानोदानसमानेति पञ्च वायवः । प्रजानामन्तःकरणं
येनात्मना व्याप्तम् । अत्र दृष्टान्तद्वयम् । स्नेहेन क्षीरम् । अग्निना काष्ठम् । ज्ञेहो यथा प्रति-
क्षीरणमाणं वर्तते शर्माकिष्ठेऽग्निश्च सर्वावयवेषु वर्तते तद्वत् । यद्यपि सर्वव्याध्यात्मा तथापि
यथावचित्समलो नाप्यतीति तावत्पर्यन्तं न प्रकाशत इत्याह—शुद्ध इति ॥ ९ ॥

य एवमुक्तलक्षणं सर्वात्मानमात्मत्वेन प्रतिपन्नस्तस्य सर्वात्मत्वादेः
सर्वावासिलक्षणं फलमाह ।

यं यं लोकं मनसा संविभाति

विशुद्धसत्त्वः कामयते यांश्च कामान् ।

तं तं लोकं जयते तांश्च कामां—

स्तस्मादात्मज्ञं ह्यर्चयेद्भूतेकामः ॥ १० ॥

इत्यथर्ववेदीयमुण्डकोपनिषदि तृतीयमुण्डके प्रथमः खण्डः ॥ १ ॥

यं यं लोकं पित्रादिलक्षणं मनसा संविभाति संकल्पयति मह्यमन्य-
स्मै वा भवेदिति विशुद्धसत्त्वः क्षीणक्लेश आत्मविनिर्मलान्तःकरणः कामयते
यांश्च कामान्प्रार्थयते भोगांस्तं तं लोकं जयते प्राप्नोति तांश्च कामान्संकल्पितान्-
भोगान् । तस्माद्विदुषः सत्यसंकल्पत्वादात्मज्ञमात्मज्ञानेन विशुद्धान्तःकरणं
ह्यर्चयेत्पूजयेत्पादप्रक्षालनशुश्रूषानमस्कारादिभिर्भूतिकामो विभूतिमिच्छुः ।
ततः पूजार्ह एवासौ ॥ १० ॥

इत्यथर्ववेदीयमुण्डकोपनिषद्भाष्ये तृतीयमुण्डके प्रथमः खण्डः ॥ १ ॥

स वैदैतत्परमं ब्रह्म धाम

यत्र विश्वं निहितं भाति शुभ्रम् ।

उपासते पुरुषं ये ह्यकामा—

स्ते शुक्रमेतदतिवर्तन्ति धीराः ॥ १ ॥

यमिति मन्त्रेण ब्रह्मविदः सगुणोपासनाफलमपि लभ्यत इत्याह निर्गुणविद्यास्तुत्ये
प्ररोचनार्थम् । अथवा निर्गुणविद्याफले सर्वात्मत्वप्राप्तौ लब्धायां सगुणविद्याफलं तत्रान्त-
र्गतमेव । यावानर्थ उदपाने सर्वतः संप्लुतादके । तावान्सर्वेषु वेदेषु ब्राह्मणस्य विजानतः ।
इति भगवदुक्तीत्या । पित्रादिलक्षणमिति । 'कर्मणा पितृलोकः' इति श्रुत्या कर्म-
फलं पितृलोकादिलक्षणम् । प्राप्नोतीति । सत्यसंकल्पत्वादित्यर्थः । पूजयेदिति । ततो
लोकसंग्रहार्थं पूजया संतुष्टः स पूजकेच्छानुरोधेन तदर्थं तं तं लोकं संकल्पयेत् । पूजार्ह
इति । पूजकेन स्वेष्टसिद्धय एव तत्पूजा कर्तव्या नतु पूजया ब्रह्मविदि वैशिष्ट्यं संभवेदिति
भावः ॥ १० ॥

इति श्रीमुण्डकोपनिषद्भाष्ये बालबोधिण्यां तृतीयमुण्डके

प्रथमः खण्डः ॥ ३ ॥ १ ॥

यस्मात्स वेद जानाति एतद्यथोक्तलक्षणं ब्रह्म परममुकृष्टं धाम सर्व-
कामानामाश्रयमास्पदं यत्र यस्मिन्ब्रह्मणि धाम्नि विश्वं समस्तं जगन्निहित-
मर्पितं, यच्च स्वेन ज्योतिषा भाति शुभ्रं शुद्धम् । तमप्येवंविधमात्मज्ञं पुरुषं
ये ह्यकामा विभूतितृष्णावर्जिता मुमुक्षवः सन्त उपासते परमिव देवं, ते
शुक्रं नृबीजं यदेतत्प्रासिद्धं शरीरोपादानकारणमातिवर्तन्त्यतिगच्छन्ति धीरा
धीमन्तोऽनपुनर्योनिं प्रसर्पन्ति “ न पुनः क रतिं करोति ” इति श्रुतेः ।
अतस्तं पूजयेदित्यभिप्रायः ॥ १ ॥

मुमुक्षोः कामत्याग एव प्रधानं साधनमित्येतद्दर्शयति ।

कामान्यः कामयते मन्यमानः

स कामभिर्जायते तत्र तत्र ।

पर्याप्तकामस्य कृतात्मनः—

स्त्विहैव सर्वे प्रविलीयन्ति कामाः ॥ २ ॥

कामान्यो दृष्टादृष्टेष्टविषयान्कामयते मन्यमानस्तद्वृणांश्चिन्तयानः प्रार्थ-
यते, स तैः कामभिः कामैर्धर्माधर्मप्रवृत्तिहेतुभिर्विषयेच्छारूपैः सह जायते
तत्र तत्र, यत्र यत्र विषयाप्राप्तिनिमित्तं कामाः कर्मसु पुरुषं नियोजयन्ति,
तत्र तत्र तेषु तेषु विषयेषु तैरिव कामैर्वेष्टितो जायते । यस्तु परमार्थतत्त्व-
विज्ञानात्पर्याप्तकाम आत्मकामत्वेन परि समन्तत आप्ताः कामा यस्य, तस्य
पर्याप्तकामस्य कृतात्मनोऽविद्यालक्षणादपररूपादपनीय स्वेन परेण रूपेण

ब्रह्मविद् एव प्रकरणम् । यथोक्तलक्षणमिति । ‘ बृहच्च तद् दिव्यमचिन्त्यरूपम् ’
(मुं. ३।१।७) इत्यादिनोक्तम् । विभूतितृष्णावर्जिता इति । ऐश्वर्यलालम्पारहिताः
संन्यासिन इत्यर्थः । नृबीजं—रेतः । शरीरोपादनकारणमिति । अन्नभ्रतः । रेतसः
पुरुषः । इति श्रुतेः । प्रसर्पन्तीति । पुनर्जन्म न लभन्त इत्यर्थः । रतिमिति । कामि-
नपि जन्मनि स्नेहं न कुर्वन्तीत्यर्थः ॥ १ ॥

दृष्टादृष्टेष्टविषयानिति । दृष्टा ऐहिकाः सकृच्चन्दनवनितादयः अदृष्टाः स्वर्गामृता-
दयः । तद्रूपाय इष्टविषयाः । कामभिरिति । आर्षमिदं रूपम् । परमार्थतत्त्वज्ञाना-
दिति । परमार्थतत्त्वज्ञाने विषयवैराग्यं भवति । तच्च विषयेषु दंष्टदर्शनात्संभवति ।
पर्याप्तकाम इति । यश्चात्मकः स आत्मबुद्धयैव वशीकृतचित्तो भवति तेन तस्य
कामा विषयेभ्यो निवृत्ता एव भवन्ति । यदि विषयेषु तस्यात्पोऽपि कामः स्यात् तर्हि
आत्मकामत्वं न संभवेत् अर्थाद् विषयनिवृत्तिस्तस्य स्यात् । ततः स्वकारणविनाशात्पुनः

कृतः आत्मा विद्यया यस्य तस्य कृतात्मनस्त्विहैव तिष्ठत्येव शरीरे सर्वे धर्मा-
धर्मप्रवृत्तिहेतवः प्रविलीयन्ति प्रविलीयन्ते विलयमुपयान्ति नश्यन्तीत्यर्थः ।
कामास्तज्जन्महेतुविनाशान्न जायन्त इत्यभिप्रायः ॥ २ ॥

यद्येवं सर्वलाभात्परम आत्मलाभस्तल्लाभाय प्रवचनादय उपाया
बाहुल्येन कर्तव्या इति प्राप्त इदमुच्यते ।

नायमात्मा प्रवचनेन लभ्यो

न मेधया न बहुना श्रुतेन ।

यमेवैष वृणुते तेन लभ्य—

स्तस्यैष आत्मा विवृणुते तनूं स्वाम् ॥ ३ ॥

योऽयमात्मा व्याख्यातो यस्य लाभः परः पुरुषार्थो नासौ वेद-
शास्त्राध्ययनबाहुल्येन प्रवचनेन लभ्यः । तथा न मेधया ग्रन्थार्थधारण,
शक्त्या । न बहुना श्रुतेन नापि भूयसा श्रवणेनेत्यर्थः । केन तर्हि लभ्य

कामा न जायन्ते । तिष्ठत्येवेति । वर्तमान एव शरीर इत्यर्थः । अत्र 'इहैव' इति पदेन
जीवनमुक्तिर्बोध्यते । धर्माधर्मप्रवृत्तिहेतव इति । कामा एव धर्माधर्मप्रवृत्तौ कारणम्
तन्नाशाद् धर्माधर्मप्रवृत्त्यभावः । कारणरूपं यदज्ञानं तस्य ज्ञानेन नाशात् कामानामप्युत्प-
त्तिर्न भवति । अयमर्थः । अज्ञाननाशे कामानुत्पत्तिः । कामाभावे धर्माधर्मप्रवृत्तिराद्वैत्यम् ।
धर्माधर्माभावे पुनर्जन्माभाव इति ॥ २ ॥

वेदशास्त्रेत्यादि । ऋग्वेदादिवेदानां पूर्वमीमांसादिशास्त्राणामध्ययनं विपुलतया
यत्र वर्तते एतादृशेन प्रवचनेन । ग्रन्थार्थधारणशक्त्येति । ग्रन्थार्थस्य चिरकालं धारण-
मविस्मरणं तादृशशक्त्येत्यर्थः । 'धीधारणावती मेधा' इत्यमरः । न बहुना श्रुतेनेति ।
अत्र उपनिषद्विचारं विरहय्येत्यर्थो बोध्यः । उपनिषद्विचारस्तु आत्मप्राप्तावावश्यकः । तेन
वरणेनेति । अत्र 'यत्तदोर्नित्यसंबन्धः' इत्यभियुक्तोक्त्या यत्पदेन यस्य ग्रहणं तस्यैव
तत्पदेन परामर्शः करणीयस्तादा च—एष आत्मा यमेवोपासकं वृणुते तेनोपासकेनात्मा लभ्यः
इत्यर्थो युक्तिसहः । तं परित्यज्य तेनेत्यस्य वरणेनेत्यर्थो भाष्ये कथं गृह्यत इति चेन्न प्रक-
रणानुरोधेनास्यार्थस्य ततोऽपि युक्तिसहत्वात् । तथाहि—अत्र मन्त्र आत्मा प्रवचनादिना
साधनेन न लभ्यते तर्हि केन साधनेन लभ्यते इति शंकां निराकर्तुं तेनेति पदं प्रयुक्तम् ।
एवंच साधनप्रकरणात्तेनेति साधनद्योतिका तृतीया । पूर्वोक्तप्रकरणेन तेनेत्यस्योपासकेनेत्यर्थे
कृते प्रकरणविरोधः स्यात् । अतो यत्तदोः संबन्धं परिहायापि प्रकरणानुरोधेनार्थोऽङ्गी-
क्रियते । अहं परमात्मास्मीत्यभेदानुसंधानं वरणम् । तेन वरणेनैष आत्मा लभ्यते । बहि-
र्मुखेन तु शतशोपि श्रवणादौ क्रियमाणे न लभ्यते । अतोऽहं परमात्मास्मीत्यभेदानुसंधानं

इत्युच्यते । यमेव परमात्मानमेवैष विद्वान्वृणुते प्राप्तुमिच्छति, तेन वरणेनैव पर आत्मा लभ्यो नान्येन साधनान्तरेण । नित्यलब्धस्वभावत्वात् । कीदृशोऽसौ विदुष आत्मलाभ इति उच्यते—तस्यैष आत्माऽविद्यासंछन्नां स्वां परां तनुं स्वात्मतत्त्वं स्वरूपं विवृणुते प्रकाशयति, प्रकाश इव घटादिविद्यायां सत्यामाविर्भवतीत्यर्थः । तस्मादन्यत्यागेनाप्रार्थनैवात्मलाभसाधनमित्यर्थः ॥ ३ ॥

आत्मप्रार्थनासहायभूतान्येतानि च साधनानि बलाप्रमादतपांसि लिङ्गयुक्तानि संन्याससहितानि ।

नायमात्मा बलहीनेन लभ्यो

न च प्रमादात्तपसो वाऽप्यलिङ्गात् ।

एतैरुपायैर्यतते यस्तु विद्वां—

स्तस्यैष आत्मा विशते ब्रह्म धाम ॥ ४ ॥

यस्मात्, नायमात्मा बलहीनेन बलप्रहीणेनात्मनिष्ठाजनितवीर्यहीनेन लभ्यः । नापि लौकिकपुत्रपश्चादिविषयसङ्गनिमित्तप्रमादात् । तथा

पुरस्कृतैव श्रवणादि संपादनीयमिति भावः । यत्तदोः संबन्धं कृत्वा वक्ष्यमाणं व्याख्यानम् । तथाहि यमिति यत्पदेन परमात्मा ग्राह्यः । अथवा यमेव परमात्मानं वृणुते तेन परमात्मना मुमुक्षुभूतेन लभ्यः । तत्र साधनं श्रवणं—अभेदानुसंधानरूपं प्रार्थनम् । परमात्मैवाहं मुमुक्षुरूपेण व्यवस्थित इत्यभेदानुसंधानेनैव स आत्मा लभ्यो न कर्मणेत्यर्थः । अत्र द्वितीयपक्षे यत्तदोः संबन्धो घटते तथापि श्रवणेनेत्यस्याध्याहारः कर्तव्यः । एवं चाध्याहारकरणरूपो बोधः । तेन पूर्वोक्तमेव व्याख्यानं वरम् । नित्यलब्धेत्यादि । आत्मप्राप्तिविषयकं वरणं, आत्मप्राप्तीच्छैवोत्पद्यतां तत एवात्मप्राप्तिर्नान्यत्तत्र साधनं यतः स नित्यमेव प्राप्तः । अविद्यासंछन्नामिति । अविद्ययैवाच्छन्ना परमात्मतनुः । परां—उत्कृष्टाम् । प्रकाश इवेति । यथा तमसा संछन्नो घटः प्रकाशे सति स्वरूपेण प्रतीयते तथा ज्ञानेनाज्ञाननाश आत्मा स्वरूपेणाविर्भवति । अविद्यानाशकज्ञानप्राप्तौ च वरणमेव केवल साधनं नान्यदित्यर्थः ॥ ३ ॥

आत्मप्रार्थनायां सहायभूतानि साधनानि बलं, अप्रमादः, तपः इति त्रीणि संन्याससहितानि । बलप्रहीणेनेति । अत्र बलपदेनात्मनिष्ठाजनितं वीर्यं ग्राह्यम् । तादृशवीर्यप्राप्तौ मिथ्याज्ञानेनाभिभवो न भवति । यथा व्यायामादिना शारीरबलप्राप्तौ शीतज्वरादिरोगाभिभवो न भवति । लौकिकेत्यादि । लौकिका ये पुत्रपश्चादिविषयास्तत्र संग आस-

तपसो वाप्यलिङ्गालिङ्गरहितात् । तपोऽत्र ज्ञानम् । लिङ्गं संन्यासः ।
संन्यासरहिताज्ज्ञानान्न लभ्यत इत्यर्थः । एतैरुपायैर्बलाप्रमादसंन्यासज्ञानैर्य-
तते तत्परः सन्प्रयतते यस्तु विद्वान्विवेक्यात्मवित्, तस्य विदुष एष आत्मा
विशते संप्रविशति ब्रह्म धाम ॥ ४ ॥

कथं ब्रह्म संविशत इत्युच्यते ।

संप्राप्यैनमृषयो ज्ञानतृप्ताः

कृतात्मानो वीतरागाः प्रशान्ताः ।

ते सर्वगं सर्वतः प्राप्य धीरा

युक्तात्मानः सर्वमेवाविशन्ति ॥ ५ ॥

संप्राप्य समवगम्यैनमात्मानमृषयो दर्शनवन्तस्तेनैव ज्ञानेन तृप्ता न
बाह्येन तृप्तिसाधनेन शरीरोपचयकारणेन । कृतात्मानः परमात्मस्वरूपेणैव नि-
ष्पन्नात्मानः सन्तः । वीतरागा विगतरागादिदोषाः । प्रशान्ता उपरतेन्द्रियाः ।
त एवंभूताः सर्वगं सर्वव्यापिनमाकाशवत्सर्वतः सर्वत्र प्राप्य, नोपाधिपरिच्छि-
न्नेनैकदेशेन । किं तर्हि, तद्ब्रह्मैवाद्यमात्मत्वेन प्रतिपद्य धीरा अत्यन्ताविवेकिनो
युक्तात्मानो नित्यसमाहितस्वभावाः सर्वमेव समस्तं शरीरपातकालेऽप्याविश-

किंस्तन्निमित्तः प्रमादोऽनवधानतेत्यर्थः । अलिङ्गादिति । ननु-इन्द्रजनकगार्गीप्रभृतीनां
संन्यासरहितानामात्मप्राप्तिश्रवणादालिङ्गादिति कथमिति चेन्न संन्यासपदेन सर्वव्यागात्मक-
स्थान्तरस्य संन्यासस्य स्वत्वाभिमानाभावरूपस्य विवक्षितत्वात्तेषामपीन्द्रजनकगार्गीप्रभृतीनां
स्वत्वाभिमानाभाव आसीदेव । यस्य मे चास्ति सर्वत्र यस्य मे नास्ति किंचन । मिथि-
लायां प्रदीप्तायां न मे दहति किंचन ॥ इति जनकोक्तेः । बाह्यलिङ्गात्मकः संन्यासस्तु न
विवक्षितः । न लिङ्गं धर्मकारणमिति स्मृतेः ॥ तपोऽत्रेति । अत्र तपःपदेन ज्ञानं गृह्यते ।
एवं च विद्वत्संन्यासं कृत्वा परमात्मज्ञानं संपादयति यस्तेन ब्रह्म लभ्यमित्यर्थः । धामिति ।
स आत्मा तद्ब्रह्मेति श्रुत्यात्मब्रह्मणोरभेदात्स्वरूपभूतं ब्रह्म गच्छतीत्यर्थः ॥ ४ ॥

दर्शनवन्त इति । ज्ञानवन्त इत्यर्थः । शरीरोपचयकारणेनेति । अन्नादिना
बाह्यपदार्थेन शरीरस्योपचयो वृद्धिर्भवत्यतोन्नादि तत्कारणम् । निष्पन्नात्मान इति । आत्म-
स्वरूपावस्थिता इत्यर्थः । एकदेशेनेति । देहोपाधिसत्त्वेपि देहाधिष्ठानद्वारा ब्रह्मप्राप्ति-
रस्येव परं सा एकावयवात्मिका न सर्वावयवात्मिका । शरीरपातकालेऽपीति । विदेह-
मुक्तिरियम् । भिन्नघटाकाशवदिति । भिन्ने घटे यथा तत्तत्तयमाकाशं महाकाशरूपं
भवति तद्वत् देहे नष्टे चैतन्यं महाचैतन्यरूपेणावतिष्ठते । न तस्य प्राणा

न्ति विज्ञापकाश्च वदविद्यकृतोपाधिपरिच्छेदं जहति । एवं ब्रह्मविदोऽब्रह्म-
धातुः प्रविशन्ति ॥ ५ ॥

किञ्च ।

वेदान्तविज्ञानसुनिश्चितार्थाः

संन्यासयोगाद्यतयः शुद्धसत्त्वाः ।

ते ब्रह्मलोकेषु परान्तकाले

परममृताः परिमुच्यन्ति सर्वे ॥ ६ ॥

वेदान्तजनितं विज्ञानं वेदान्तविज्ञानं तस्यार्थः परं अहम् विज्ञेयः, सोऽर्थः
सुनिश्चितो येषां ते वेदान्तविज्ञानसुनिश्चितार्थाः ते च संन्यासयोगात्सर्वकर्मप-
रित्यासलक्षणयोगात्केवलब्रह्मनिष्ठास्वरूपाद्योगाद्यतयो यतनशीलाः शुद्धसत्त्वाः
शुद्धं सत्त्वं येषां संन्यासयोगात् शुद्धसत्त्वाः । ते ब्रह्मलोकेषु । संसारिणां ये
मरणकालस्तेऽपरान्तकालास्तानपेक्ष्य मुमुक्षूणां संसारावसाने देहपरित्याग-
कालः परान्तकालस्तस्मिन्परान्तकाले साधकानां बहुत्वाद्ब्रह्मैव लोको ब्रह्म-
लोकः एकोऽप्यनेकवदुद्भूते प्राप्यते च । अतो बहुवचनं ब्रह्मलोकेष्विति,
ब्रह्मणीत्यर्थः । परामृताः परममृतममरणधर्मकं ब्रह्मात्मभूतं येषां ते परामृता
जीवन्त एव ब्रह्मभूताः, परामृताः सन्तः परिमुच्यन्ति परि समन्तात्प्रदीपानि

उत्कामन्ति । इहैव समवनीयन्ते । इति श्रुतेः । अविद्याकृतेत्यादि । भविष्यया कृतः
संपादितो देहरूप उपाधिरताद्विभागं त्यजन्ति ब्रह्मविद इत्यर्थः ॥ ५ ॥

वेदान्तेत्यादि । विद्यते ज्ञायतेऽनेनेति वेदो ज्ञानं तस्यान्तो निश्चयो यत्रेति वेदा-
न्तपदेनोपाधिषदां ग्रहणम् । वेदान्तविज्ञानस्य योऽर्थः परमात्मा विज्ञेय इतिरूपः स सुनिश्चितो
येषां, ते । ब्रह्मनिष्ठास्वरूपादिति । अत्र 'योगश्चित्तवृत्तिनिरोधः' इति सूत्रितो योगो
न ग्राह्यः । किंतु ब्रह्मनिष्ठाकुर्यो ग्राह्यः । सत्त्वं बुद्धिः । परान्तकाल इति । अत्रान्वय-
क्रमेण व्याख्यातम् । पश्चाद्ब्रह्मलोकेष्वित्यस्य व्याख्यानात् । परः-निरतिशयः । यस्मात्प-
रान्तकालो नास्तीत्यर्थः । संसारिणां पुनः पुनर्जायमानानां मरणं न निरतिशयोऽन्तकालः ।
यतो द्वितीयजन्मनि पुनर्मरणस्य संभवः । अस्य तु ब्रह्मविदोऽर्थं परान्तकालः । विदेहः
मुक्तौ पुनर्जन्मभावात् मरणस्यासंभवात् । तदाह-संसारिणामित्यादि । ननु एकास्मिन्
ब्रह्मणि ब्रह्मलोकेष्विति बहुवचनं कथमित्याह-एकोऽप्यनेकवदिति । एकमपि ब्रह्म
साधकबाहुल्यादनेकवदुद्भूते तेन साधकबाहुल्यदृष्ट्या बहुवचनम् । वस्तुतस्तु ब्रह्मैकमेव ।
अब्रह्म-प्रवेति । अनेन ब्रह्मन्मुक्तिर्नो धिता । प्रक्रीपनिर्वाणवादिति । प्रक्रीपस्य वर्ति-

वर्णवर्द्धभिन्नघटाकाशवच्च निवृत्तिमुपेयान्ति परिमुच्यन्ति परे समन्तान्मुच्यन्ते सर्वे; न देशान्तरं गन्तव्यमपेक्षन्ते ।

“शकुनीनामिवाकाशे जले वारिचरस्य च ।

पदं यथा न दृश्येत तथा ज्ञानवतां गतिः” ॥

“अनध्वगा अध्वसु पारयिष्णवः” इति श्रुतिस्मृतिभ्याम् । देशपरिच्छिन्ना हि गतिः संसारविषयैव, पारिच्छिन्नसाधनसाध्यत्वात् । ब्रह्म तु समस्तत्वान्न देशपरिच्छेदेन गन्तव्यम् । यदि हि देशपरिच्छिन्नं ब्रह्म स्यान्मूर्तद्रव्यवदाद्यन्तवद-
न्याश्रितं सावयवमनित्यं कृतकं च स्यात् । न त्वेवंविधं ब्रह्म भवितुमर्हति । अतस्तत्प्राप्तिश्च नैव देशपरिच्छिन्ना भवितुं युक्ता । अपि चाविद्यादिसंसारबन्धा-
पनयनमेव मोक्षमिच्छन्ति ब्रह्माविदो न तु कार्यभूतम् ॥ ६ ॥

किंच—

गताः कलाः पञ्चदश प्रतिष्ठा

देवाश्च सर्वे प्रति देवतासु ।

कर्माणि विज्ञानमयश्च आत्मा

परेऽव्यये सर्व एकीभवन्ति ॥ ७ ॥

मोक्षकाले या देहारम्भिकाः कलाः प्राणाद्यास्ताः स्वाः प्रतिष्ठा
गताः स्वं स्वं कारणं गता भवन्तीत्यर्थः । प्रतिष्ठा इति द्वितीया बहुवचनम् ।

कृतोपाधिर्न रूपस्य वर्तिष्वसे यथा तेजःसामान्यतापत्तिस्तद्वदित्यर्थः । शकुनीनामिवेति ।
यथाकाशे शकुनीनां पाक्षिणां जले वारिचरस्य मत्स्यादेः पदं पादव्यासप्रतिबिम्बं न दृश्यते
तथा ज्ञानवतां विदेहमुक्तौ किमपि चिन्हं न दृश्यत इत्यर्थः । अनध्वगा इति । संसारा-
ध्वनां । पारयिष्णवः पारयितुं समापयितुमिच्छन्तीति समाप्तिकामा अनध्वगा भवन्तीत्यर्थः ।
तर्कतोषाहैव मोक्षो नक्तव्य इत्याह—देशपारिच्छिन्नेति । यद् देशविशिष्टं तदल्पसाधन-
साध्यै भवति घटवत् । ब्रह्म तु सर्वरूपत्वाद्देशपरिच्छेदेरहितं तेन न देशवैशिष्ट्येन प्राप्यम् ।
यदि ब्रह्म देशपरिच्छिन्नं स्यात्तर्हि घटादिमूर्तद्रव्यवत् अन्त्याश्रितम्, आद्यन्तसाहितम्, साव-
यवम्, अनित्यम्, कृतिजन्यं च स्यात् । एवं चैतद्दोषरहितत्वाद् ब्रह्मणस्तत्प्राप्तिरपि देश-
वैशिष्ट्येन भवितुं नर्हति । किंच बन्धात्मिकाया आविद्याया अपनयो दूरीकरणमेव मोक्षस्य
स्वरूपं न तु घटादिवत् कार्यरूपो मोक्षः ॥ ६ ॥

प्रतिष्ठा इति । प्रतिष्ठन्ति कार्याणि आभिरिति प्रतिष्ठाः कार्यस्थितिबीजानि
कारणानीत्यर्थः । कारणं गता इति । लीयन्त इत्यर्थः । भूतज्ञानां भौतिकानां च

पञ्चदश पञ्चदशसंख्याका या अन्त्यप्रश्नपरिपठिताः प्रसिद्धाः, देवाश्च देहा-
श्रयाश्चक्षुरादिकरणस्थाः सर्वे प्रतिदेवतास्वादित्यादिषु गता भवन्तीत्यर्थः ।
यानि च मुमुक्षुणा कृतानि कर्माण्यप्रवृत्तफलानि, प्रवृत्तफलानामुपभोगेनैव
क्षीणत्वात् । विज्ञानमयश्चात्माविद्याकृतबुद्ध्याद्युपाधिमात्मत्वेन गत्वा जला-
दिषु सूर्यादिप्रतिबिम्बवदिह प्रविष्टो देहभेदेषु कर्मणां तत्फलार्थत्वात्सह
तेनैव विज्ञानमयेनात्मना । अतो विज्ञानमयो विज्ञानप्रायः । त एते कर्माणि
विज्ञानमयश्चात्मोपाध्यपनये सति परेऽव्ययेऽनन्तेऽक्षये ब्रह्मण्याकाश-
कल्पेऽजेऽजरेऽमृतेऽमयेऽपूर्वेऽनपरेऽनन्तरेऽबाह्येऽद्वये शिवे शान्ते सर्व एकी
भवन्त्यविशेषतां गच्छन्त्येकत्वमापद्यन्ते जलाद्याधारापनय इव सूर्यादिप्रति-
बिम्बाः सूर्ये, घटाद्यपनय इवाकाशे घटाद्याकाशाः ॥ ७ ॥

महाभूतेषु लयो दर्शितः । अन्त्यप्रश्नेत्यादि । प्रश्नोपनिषदि षट् प्रश्नाः । तत्वान्तिमे षष्ठे
प्रश्ने पठिताः । देहाश्रयाणां चक्षुरादीन्द्रियाणां कारणभूता देवा आदित्यादयस्तत्रैन्द्रियाणां
लयस्तदाह—प्रतिदेवतास्विति । कर्मफलदानार्थं देवाः सूर्यादयः प्राणादीनधितिष्ठन्ति ।
प्राणादयश्च मायामयमहाभूतांशावष्टब्धेभ्योः जीवाविद्यारूपभूतसूक्ष्मेभ्यः तत्तज्जीवादृष्टवशात्
तत्तत्प्राणादिरूपेणोत्पद्यन्ते । एवं चैतत्सिद्धम् । प्रथमं कर्म ततस्तत्फलदानार्थं देवानामागमनं
ततोऽदृष्टवशात्तत्तज्जीवानां प्राणाद्युत्पत्तिः । तथाच विपरीतक्रमेण लये कर्मणो भोगेनाव-
साने ते देवाः स्वस्थानं गच्छन्ति । ततस्तदधिष्ठितानां प्राणादीनामपि स्वस्वकारणे लयः ।
एतत्सर्वं जीवाविद्याकार्यं ब्रह्मरूपम् । अर्थात् ब्रह्मैव पूर्वाक्तेनाविद्याकार्येण प्रतिभास्ते तदाह-
यानि चेत्यादिना । अप्रवृत्तफलानीति । संचितक्रियमाणात्मकानि । न तु प्रारब्ध-
रूपाणि तेषां भोगादेव क्षयः । तदाह—प्रवृत्तफलानामिति । प्रवृत्तफलानि—प्रारब्ध-
कर्माणि । विज्ञानमयः—जीवः । आत्मत्वेनेति । आविद्याकृतो बुद्ध्यादिरूप उपाधिर्ममैव
स्वरूपमिति मत्वेत्यर्थः । जलादिष्विति । जल आकाशस्थसूर्यस्य प्रतिबिम्बं यथा प्रवि-
शतीत्युच्यते तद्वदित्यर्थः । देहभेदेषु—देवदत्तादिदेहेषु । तत्फलार्थत्वादिति । कर्मणां
फलमेव देहोत्पत्तिरिति भावः । विज्ञानप्राय इति । विज्ञानमय इत्यत्र प्राचुर्यबोधको
मयत् । त एत इति । कलाः प्राणा देवाश्च । विज्ञानमयः—जीवः । उपाध्यपनये—देहरूपो-
पाधिदूरीकरणे । आकाशकल्पे—आकाशसदृशे । अपूर्वे—कारणरहिते । अनपरे—कार्यरहिते
पूर्व—कारणम् । अपरं—कार्यम् । जलाद्याधारापनय इति । जलाद्याधारो घटादिस्तद-
पनये सूर्यप्रतिबिम्बं यथा सूर्यं लीयते यथा वा घटाकाशो घटरूपोपाधौ दूरीकृते महाकाशे
लीयते तद्वत्स्वयं चैतन्यरूपो जीवोऽविद्याजन्यबुद्धिप्रतिबिम्बतोऽविद्यानाशाद्बुद्ध्युपाधावप-
नीने शिवे चैतन्यमये लीयते ॥ ७ ॥

किंच ।

यथा नद्यः स्यन्दमानाः समुद्रेऽ-

स्तं गच्छन्ति नामरूपे विहाय ।

तथा विद्वान्नामरूपाद्विमुक्तः

परात्परं पुरुषमुपैति दिव्यम् ॥ ८ ॥

यथा नद्यो गङ्गाद्याः स्यन्दमाना गच्छन्त्यः समुद्रे समुद्रं प्राप्यास्त-
मदर्शनमविशेषात्मभावं गच्छन्ति प्राप्नुवन्ति नाम च रूपं च नामरूपे
विहाय हित्वा, तथा अविद्याकृतनामरूपाद्विमुक्तः सान्विद्वान्परादक्षरात्पूर्वो-
क्तात्परं दिव्यं पुरुषं यथोक्तलक्षणमुपैत्युपगच्छति ॥ ८ ॥

ननु श्रेयस्यनेके विघ्नाः प्रसिद्धा अतः क्लेशानामन्यतमेनान्येन वा
देवादिना च विघ्नितो ब्रह्मविदप्यन्यां गतिं मृतो गच्छति न ब्रह्मैव । न ।
विद्यैव सर्वप्रतिबन्धस्यापनीतत्वात् । अविद्याप्रतिबन्धमात्रो हि मोक्षो नान्य-
प्रतिबन्धः । नित्यत्वादात्मभूतत्वाच्च । तस्मात्—

स यो ह वै तत्परमं ब्रह्म वेद

ब्रह्मैव भवति नास्पाब्रह्मवित्कुले भवति ।

तरति शोकं तरति पाप्मानं

गुहाग्रन्थिभ्यो विमुक्तोऽमृतो भवति ॥ ९ ॥

स यः कश्चिद्ध वै लोके तत्परमं ब्रह्म वेद साक्षादहमेवास्मीति
जानाति । स नान्यां गतिं गच्छति । देवैरपि तस्य ब्रह्मप्राप्तिं प्रति विघ्नो

यथा नद्य इति । प्रश्नोपनिषदि ‘स यथेमा नद्यः स्यन्दमानाः’ प्र. ६-५ इति
मंलोऽनेन समानार्थकः । अविशेषात्मभावमिति । समुद्रे किञ्चिद्दूरं गता गंगा मधुर-
जलापि समुद्रवत्क्षारमयजलां भवतीत्यर्थः । नामरूपे इति । समुद्रं गतानां नदीनां गङ्गे-
त्यादि नाम साधुर्यरूपं च नश्यति । अविद्याकृतेति । नाम रूपं चाविद्यैव संपादितं न
वास्तवमतो विनश्यति । अस्ति भाति प्रियमिति त्रिकं तु ब्रह्मरूपत्वेन वास्तवत्वान्न नश्यति ।
नामतो विद्यते भावो नाभावो विद्यते सतः । इति भगवदुक्तेः ॥ ८ ॥

श्रेयांसि बहुविघ्नानीति न्यायाद्विद्याप्राप्त्यनन्तरमपि मोक्षे विघ्नाः संभवेयुरिति
शंकासंपाकर्तुं पूर्वपक्षोत्तरपक्षाबाहू-नन्वित्यादिना । अविद्याप्रतिबन्धमात्र इति ।
केवलमविद्यैव प्रतिबन्धो मोक्षे । न तदितरः । अन्यप्रतिबन्ध इति । बहुव्रीहिः । अन्यः

न शक्यते कर्तुम् । आत्मा ह्येषां स भवति । तस्माद्ब्रह्म विद्वान्ब्रह्मैव भवति । किञ्च नास्य विदुषोऽब्रह्मवित्कुले भवति । किञ्च तरति शोकमनेकेष्टवैकल्य-
निमित्तं मानसं संतापं जीवन्नेवातिक्रान्तो भवति । तरति पाप्मानं धर्माधर्मा-
ख्यं गुहाग्रन्थिभ्यो हृदयाविद्याग्रन्थिभ्यो विमुक्तः सन्नमृतो भवतीत्युक्तमेव
भिद्यते हृदयग्रन्थिरित्यादि ॥ ९ ॥

अथेदानीं ब्रह्मविद्यासंप्रदानविध्युपप्रदर्शननोपसंहारः क्रियते ।

तदेतद्वचाभ्युक्तम्—

क्रियावन्तः श्रोत्रिया ब्रह्मनिष्ठाः

स्वयं जुह्वत एकर्षिं श्रद्धयन्तः ।

तेषामेवैतां ब्रह्मविद्यां वदेत

शिरोव्रतं विधिवद्यैस्तु चर्णिम् ॥ १० ॥

तदेतद्विद्यासंप्रदानविधानमृचा मन्त्रेणाभ्युक्तमभिप्रकाशितम् । क्रिया-
वन्तो यथोक्तकर्मानुष्ठानयुक्ताः । श्रोत्रिया ब्रह्मनिष्ठा अपरस्मिन्ब्रह्मण्य-
भियुक्ताः परं ब्रह्म बुभुत्सवः स्वयमेकर्षिमेकार्पिनामानमर्षिं जुह्वते जुह्वति
श्रद्धयन्तः श्रद्धावानाः सन्तो ये, तेषामेव संस्कृतात्मनां पात्रभूतानामेतां
पिशाचादिः प्रतिबन्धो यस्येति । तादृशो मोक्षो न भवतीत्यर्थः । आत्मा ह्येषामिति ।
अयं देवानामात्मभूतो भवति तेन स्वात्मनि विध्वंकरणासंभवाद् देवास्तत्र विध्वं कर्तुं न
पारयन्ति । जीवन्नेवेति पदं भाष्ये प्रयुज्य भाष्यकृत् श्रुतितात्पर्यभूता जीवन्मुक्तिरिति
बोधयति । गुहापदेन बुद्धिगुहा ग्राह्या तदाह—हृदयाविद्याग्रन्थिभ्य इति ॥ ९ ॥

मुण्डकोपनिषद् द्वारा यदा ब्रह्मविद्या प्रतिपाद्यते तदाथर्वणिकैरेवेनैव विधिना प्रति-
पाद्या ग्राह्या चेति प्रकृतपरामर्शकादेतच्छब्दाद् द्योत्यते । यैः शिरोव्रतमनुष्ठितं तेभ्य एवमां
ब्रह्मविद्यां कथयेदित्याह—एतां ब्रह्मविद्यामिति । अपरस्मिन् ब्रह्मणि—सगुणोपासना-
याम् । बुभुत्सवः—जिज्ञासमानाः । एकर्षिमिति । एकर्षिरित्यग्नेनामि । संस्कृतात्मनां—
शुद्धचेतसाम् । पात्रभूतानामिति । अपातशिष्याय विद्यादानस्य श्रुतिस्मृतिप्रातिषिद्ध-
त्वात् । आथर्वणेऽपि । विद्या ह वै ब्राह्मणमाजगाम गोपाय मां शेवधिष्टेऽहमस्मि । असूय-
कायानृजवेऽयताय न मा ब्रूया वीर्यवती तथा स्याम् । यमेव विद्याः शुचिमप्रभत्तं मेधा-
विनं ब्रह्मचर्योपपन्नम् । यस्तेन दुष्टोक्तमच्च नाह तस्मै मा ब्रूया निधिपाय ब्रह्मन् ॥ इति ।
एतदेव श्रुतिवाक्यं मनुना वाक्यान्तरप्रबन्धेन कथितम् । तथाच मनुस्मृतौ द्वितीयेऽध्याये ।
विद्ययैव समं कामं मर्त्यं ब्रह्मवादिना । आपद्यपि हि घोरायां न त्वेनामिरेण वपेत ॥ ११३ ॥
विद्या ब्राह्मणमेत्याह शेवधिष्टेऽस्मि रक्ष माम् । असूयकाय मां मादास्तथा स्यां वीर्य-

ब्रह्मविद्यां वदेत ब्रूयाच्छिरोव्रतं शिरस्यग्निधारणलक्षणम् । यथाथर्वणानां वेद-
व्रतं प्रसिद्धम् । यैस्तु यैश्च तच्चीर्णं विधिवद्यथाविधानं तेषामेव वदेत ॥ १० ॥

तदेतत्सत्यमृषिरङ्गिराः पुरोवाच नैतदचीर्णव्रतोऽधीते ।

नमः परमऋषिभ्यो नमः परमऋषिभ्यः ॥ ११ ॥

इत्यथर्ववेदीयतृतीयमुण्डके द्वितीयः खण्डः ॥ २ ॥

ॐ भद्रं कर्णेभीरिति ज्ञान्तिः ।

इत्यथर्ववेदीया मुण्डकोपनिषत्समाप्ता ॥

तदेतदक्षरं पुरुषं सत्यमृषिरङ्गिरा नाम पुरा पूर्वं शौनकाय विधिव-
दुपसन्नाय पृष्टवत उवाच । तद्वदन्योऽपि तथैव श्रेयोर्थिने मुमुक्षवे मोक्षार्थं
विधिवदुपसन्नाय ब्रूयादित्यर्थः । नैतद्ग्रन्थरूपमचीर्णव्रतोऽचरितव्रतोऽप्यधीते
न पठति । चीर्णव्रतस्य हि विद्या फलाय संस्कृता भवतीति । समाप्ता ब्रह्म-
विद्या । सा येभ्यो ब्रह्मादिभ्यः पारम्पर्यक्रमेण संप्राप्ता तेभ्यो नमः परम-
ऋषिभ्यः । परमं ब्रह्म साक्षाददुष्टवन्तो ये ब्रह्मादयोऽवगतवन्तश्च ते परमर्ष-
यस्तेभ्यो भूयोऽपि नमः । द्विर्वचनमत्यादरार्थं मुण्डकसमाप्त्यर्थं च ॥ ११ ॥

इति तृतीयमुण्डकोपनिषद्भाष्ये द्वितीयः खण्डः ॥ २ ॥

इति श्रीमद्भाविन्दभगवत्पूज्यपादशिष्यस्य परमहंसपरिव्राजकाचा-

र्यस्य श्रीमच्छंकरभगवतः कृतावाथर्वणमुण्डको-

पनिषद्भाष्यं समाप्तम् ॥

वत्तमा ॥ ११४ ॥ यमेव तु शुचि विद्या नियत ब्रह्मचारिणम् । तस्मै मा ब्रूहि विप्राय निधि-
पायाग्रमादिने ॥ ११५ ॥ १० ॥

चीर्णव्रतस्येति । येन शिरोव्रतमाचरितं तस्मा उक्ता ब्रह्मविद्या मोक्षरूपफल-
साधिका भवति । ब्रह्मविद्या-उपनिषत्प्रतिपाद्यं ब्रह्मज्ञानम् । ब्रह्मादिभ्य इति । ब्रह्मा
ज्येष्ठपुत्रायाथवणे प्राह । अथर्वाग्निन्नि महर्षये । आंगिर्भरद्वाजगोत्राय सत्यवहाय । सत्यव-
होऽङ्गिरसे । अंगिराः शौनकायेति । पारम्पर्यक्रमेण-गुरुपरम्परया । मुण्डकसमान्त्य-
र्थमिति । शिरसि बन्धिधारणव्रतं येन कृतं तेन लभ्यमानत्वादस्य मुण्डकेति नाम यथार्थ-
मिति प्रतीयते ॥ ११ ॥

इति मुण्डकोपनिषद्भाष्ये बालबोधिन्यां तृतीयमुण्डके द्वितीयः खण्डः ॥ ३ ॥

इति श्रीमुण्डकोपनिषद्भाष्ये विद्वद्विश्वदपाठकोपाह्वशीधर-

शर्मकृता बालबोधिनी समाप्ता ।

Due Date	Return Date	Due Date	Return Date
27-11-01-87			

